

یہ میرا بلتستان

سلمی اعوان

ناشران و تاجران کتب
عربی ٹریڈ انڈیا و بازار لاہور

الفیصل

اُن شہداء کے نام

جنہوں نے بلتستان کی جنگ آزادی میں حیرت انگیز
کارنامے سرانجام دیئے، اور شہید ہوئے۔

اُن غازیوں کے نام

جنہوں نے صرف اور صرف جذبہ ایمانی کے زور پر
یہ جنگ جیتی، پاکستان میں شامل ہوئے اور آج بھی
اس کی محبت سے سرشار ہیں۔

حرفِ آغاز

یہ سکر دو میں میرے قیام کی آخری شام تھی، اس وقت جب قراقرم اور ہمالیائی سلسلوں کی چوٹیوں کو سورج کی آخری کرنیں بوسے دے رہی تھیں۔ میں وادی سکرو کے دانشوروں کے ساتھ جو گفتگو تھی۔ دفعتاً سکرو ڈگری کالج کے پرنسپل خواجہ مہر داد خان نے مجھ سے کہا۔

آپ اگر ملتان پر ایک دستاویزی کتاب تیار کریں تو ہم اس کی اشاعت کا بندوبست نہ صرف اردو زبان میں کریں گے بلکہ اس کا جرمن زبان میں ترجمے کا اہتمام بھی ہوگا، بون یونیورسٹی کا بلتی ڈیپارٹمنٹ اس ضمن میں آپ کو موزوں رائلٹی دے گا۔

محفل میں بون یونیورسٹی کے پروفیسر ڈاکٹر کلازیگا سٹری بھی موجود تھے۔ وہ بلتی زبان پر تحقیقی سلسلے میں میرے ساتھ ہی اسلام آباد سے سکرو پہنچے تھے۔ اس تجویز پر ان کا سلورگرے بالوں والا سر تیزی سے اثبات میں ہلاتھا۔

میں ہنس پڑی تھی۔

دراصل پیسہ کمانا ہی مقصود ہوتا تو پھر یہاں آنے اور ان وادیوں میں خاک چھاننے کی ضرورت ہی کیا تھی۔ یہ کام تو اُلٹے سیدھے ناول لکھنے سے حاصل ہو سکتا تھا۔ خواجہ صاحب میں چاہتی ہوں میرے ملک کے عام لوگ اپنے وطن کے ان دشوار گزار گوشوں کے بارے میں جانیں۔ میں کتاب کو اتنا بوجھل اور ثقیل بنانا نہیں چاہتی ہوں کہ عام قاری اس کے چند ورق پڑھنے کے بعد اسے پرے پھینکتے ہوئے خود سے کہے۔

”ہٹاؤ یار کیا بورشے۔“

میری خواہش ہے کہ میں اس کے تاریخی پس منظر میں جھانکتے ہوئے اس کے مسائل، اس کی تہذیبی اور ثقافتی زندگی کو اس انداز میں بیان کروں کہ قاری پڑھتا جائے اور جب وہ اسے پڑھ لے تو یہ جان لے کہ بلتستان کیا ہے؟ تب شاید ایسا ممکن ہو کہ کسی خوبصورت سی محفل میں کوئی پڑھی لکھی عورت سکر دو یا چپلو کے نام پر یہ نہ کہے۔

ارے سکر دو، مائی گاڈ، وہ کہاں ہے؟

آپ دعا کریں میں اس مقصد میں کامیابی حاصل کروں۔

اور غلام وزیر مہدی سابق رکن مجلس شوریٰ مسکرائے اور میرے شانے محبت سے

تھپتھپاتے ہوئے بولے۔

آپ کا جذبہ قابلِ صد ستائش، ہم آپ کے لیے دعا گو ہیں۔

میں جناب مہر داد خان کی شکر گزار ہوں جنہوں نے بلتستان میں میرے قیام کو ہر طرح مفید بنانے کی بھرپور کوشش کی۔ جناب غلام وزیر مہدی کا بہت شکریہ کہ جنہوں نے قدیم تاریخ کے بہت سے باب میرے اوپر کھولے، طاہر، عباس کاظمی، روزی خان اور جناب حاتم خان کا تہہ دل سے شکریہ ادا کرتی ہوں۔ مجھے جناب محمد یوسف حسین آبادی کا خصوصی شکریہ ادا کرنا ہے۔ سچی بات ہے انہوں نے اس کتاب کے لیے جس طرح میری قلمی معاونت کی۔ میرے شکرے کے چند الفاظ میرے دلی جذبات کی ترجمانی کرنے سے قطعاً معذور ہیں۔

ڈاکٹر کریم ڈرافس مین، علی کاظم اور اس پیارے سے شگری لڑکے عمران کی تہہ دل سے مشکور ہوں۔ مجھے پاک فضائیہ لاہور بیس کے ان افسروں کا بھی شکریہ ادا کرنا ہے جو بیس کے بلتی لوگوں کو ڈھونڈ ڈھونڈ کر میرے گھر بھیجتے تھے۔

میں اپنی دوست مریم، اس کے بھائی محمد ارشاد شاہ اور اس کے دوست کے خلوص کی شکر گزار

ہوں۔ جنہوں نے دائر لیس کے رابطے کے ذریعے مجھے میرے بچوں کی عافیت سے مطلع رکھا۔



سچ تو یہ تھا کہ بن باس لینے والی بات ہو گئی تھی، رام چندر جی کی طرح۔ پردکن کے ڈونڈوک بن میں نہیں، بلتستان کی حسین اور جنت نظیر وادیوں میں۔ چندر جی کو ایک رانی لیکٹی کا سامنا تھا پر یہاں تو بہت سی رانیاں اور راجے تھے۔ جن کی آنکھوں میں وہ ہمہ وقت ایک نوکیلے کانٹے کی طرح چبھتی تھی۔ بوں اس کے اندر کا دکھ بھی پھنکارے مارتا رہتا تھا۔ اس کی انا بھی من راجہ دستر تھ کو قائل کرتی رہتی تھی کہ گوشت پوست کا اس کا یہ وجود بن باس ہی ہو جائے، تو بہت اچھا ہے۔

اس وقت بھی بات تو چھوٹی سی تھی، پر آنا فانا بڑی بن گئی تھی۔ وقت کا وہ لمحہ تو ظالم تھا پر پس منظر ظالم ترین تھا۔

اس نے کمرے کی ساری کھڑکیاں کھولی تھیں۔ نیچے لان کی کیار یوں میں اُگی رات کی رانی کی بوجھل اور مسحور کن خوشبو ہوا سے انکھیلیاں کرتی اس کے نتھنوں سے آنکرائی۔ جون کی رات کے اس پہر کی فضا بہت گرم تھی۔ کمرہ دن میں ائر کنڈیشنڈ چلتے رہنے کی وجہ سے ابھی تک ٹھنڈا تھا۔

پھر سٹیوی ونڈرز کی دل کش آواز ”آئی جسٹ کال ٹو سے آئی لو یو۔“ اس کے کانوں سے لکرائی۔ اس نے سرد یوار سے ٹیک کر آنکھیں ابھی بند کی ہی تھیں کہ گاڑی سٹارٹ ہونے کی آواز پر فوراً کھول ڈالیں۔ نیچے گاڑی میں اس کا دیور اور دیورانی بیٹھے گیٹ سے نکل رہے تھے۔ اس کے مرحوم شوہر کی گاڑی پر اس کے دیور، جیٹھ کس ڈھنائی سے قابض ہو گئے تھے۔ وہ

تو بس تصویر حیرت بنی یہ سب دیکھتی تھی اور جلتی کڑھتی تھی۔

تبھی وہ دہلیز میں آکھڑا ہوا تھا۔ پینتالیس انچ چوڑی چھاتی والا اس کا جیٹھ ایک پٹ والے دروازے کے پتھوں پنج کھڑایوں جیسے زمین میں بجلی کا کھمبا گڑا ہو۔

بخدا اس نے نہیں دیکھا تھا کہ اس کا گندم کے پکے خوشے جیسا رنگ، دہکتے کونلوں جیسا ہو رہا تھا۔ اس کی پیشانی کی دو مستقل لکیریں پانچ میں بدلی ہوئی تھیں۔ اس کی ناک کے نتھنے پھڑ پھڑا رہے تھے۔ چار سال ایک گھر میں رہنے سے اتنا تو وہ جانتی تھی کہ یہ پھڑ پھڑا ہٹ ہمیشہ اضطرابی کیفیت کی آئینہ دار ہوتی تھی۔ پر وہ تو اس وقت جلن اور حسد کے کھولتے کڑا ہے میں پاؤں ڈالے بیٹھی تھی۔ ”آئی جسٹ کال ٹو سے آئی لو یو“ جیسا گیت بھی اپنی رعنائی کھو بیٹھا تھا۔ اب ایسے میں اس کا چہرہ دیکھ کر صورت حال کو جان لینا بہت مشکل کام تھا۔

اور اس نے کہا:

”تمہیں منع کیا گیا تھا کہ لان کی غربی دیوار پر کپڑے نہیں پھیلانے اور تم نے پھر

پھیلائے۔“

وہ تلملا اٹھی ”کمال ہے یہ نادر شاہی حکم صرف میرے لیے کیوں؟ سب وہاں

پھیلاتے ہیں۔“

”میں صرف تمہاری بات کرتا ہوں۔“

”کیوں؟“ اس کی آنکھیں حیرت سے خوفناک حد تک پھٹ گئی تھیں۔

”ابا جان کپڑوں کی وجہ سے شام کو وہاں بیٹھ نہیں سکتے۔“

وہ اب غصے کے کھولتے کڑا ہے میں پوری طرح گر گئی تھی۔ عین اس کی ناک کی سیدھ

میں آکر کھڑی ہوئی اور بولی۔

”تمہارا تو وہ حال ہے کہ آنا گوندھتے میں ہلتی کیوں ہو۔ بھئی میرا وجود تمہاری

برداشت سے باہر ہے۔ سیدھی طرح کہو کہ گھر چھوڑ دو اور کہیں چلی جاؤ۔ اُلٹے سیدھے

اعتراضات سے پریشان کرنے کا فائدہ؟ مشترکہ گھر میں بات فرد کی نہیں افراد کی ہوتی ہے۔

حکم اجتماعی طور پر دو، انفرادی حیثیت میں، میں اسے نہیں مانتی۔“

زنائے کا ایک تھپڑ اس کے گال پر پڑا۔ ”زبیر غریب ٹھیک واویلا کرتا تھا۔ اس کبخت

ایم۔ اے پاس نے ناک میں دم کر دیا تھا۔ ہمہ وقت دلائل، ہمہ وقت تاویلات، تمہاری اسی جج

جج نے اسے قبر میں اتار دیا ہے۔“

داہنا گال داہنے ہاتھ کی ہتھیلی کے سائے میں آ گیا تھا۔ وہ اسے دیکھ رہی تھی۔ اور دید

کا یہ انداز اس مجروح شیر کی مانند تھا جو اچانک کسی شکاری کی گولی کا نشانہ بن جائے اور کچھ یوں

ناکارہ ہو جائے کہ محض آنکھوں سے ہی غیظ و غضب کے شعلے برسانے پر اکتفا کرے۔

”زبیر تو قبر میں اتر گیا ہے۔ پر تم تو سلامت پھرتے ہو۔“

”ہاں ہاں اب ہم پر تمہاری نظریں ہیں۔ تم خدا سے چاہتی ہو کہ گھر خالی ہو اور تم

جائیداد کی مالک بنو۔“

”لغت ایسی جائیداد پر جو انسان سے انسانیت چھین لے اور اس کی آنکھوں پر حرص

کی پٹیاں باندھ دے۔“

”بکواس بند کرو۔“ اس کی آواز میں جنگلی جانور جیسی غراہٹ تھی۔ ”ابھی جاؤ اور سب

کپڑے اتار کر لاؤ۔“

”نہیں جاؤں گی۔ سب کو بلاؤ اور سب سے کہو۔“

اور پھر کوروی کیشتر کے میدان میں گھمسان کارن پڑا۔ اس نے ڈٹ کر مقابلہ کرنے کی

اپنی سی سٹی تو کی پر ناکام رہی۔ پانڈو شہزادے نے اس کی گردن اپنے آہنی ہاتھ میں دبوچ کر،

اسے دھکا دیا اور بولا۔

”نکل جاؤ ابھی اور اسی وقت۔ ایسی اکڑ اور خود سری ہمیں نہیں قبول۔ اس کی زندگی

جہنم بن گئی تھی اور اب ہماری بن رہی ہے۔“

وہ ریس میں حصہ لینے والے گھوڑے کی طرح ہانپتی تھی اور اسے خونخوار آنکھوں سے دیکھتی تھی۔ جب وہ پھر گر جا۔

”تم نے سنا نہیں، گھر خالی کر دو چار سال سے تم جیسی بانجھ عورت کو برداشت کر رہے ہیں۔ مقابلے کرتی ہے دیورانیوں کے جو بعد میں بیاہ کر تین تین بچوں کی مائیں بن گئی ہیں۔“
اس نے بیگ اٹھایا۔ بغل میں دبایا۔ چادر اوڑھی اور گھر بے نکل آئی۔

اس نے ایک بار پلٹ کر اس گھر کو نہیں دیکھا جس کے چپے چپے کو اس نے جی جان سے سنوارا تھا، سجایا تھا۔ گزشتہ ایک سال سے اسے یہ محسوس ہوتا تھا کہ یہ گھر اس کا عارضی ٹھکانا ہے۔ وہ کسی وقت بھی یہاں سے نکالی جاسکتی ہے۔

زمین کے سینے کو اس کے اشتعال بھرے پاؤں کو متے رہے۔ وہ چلتی رہی۔ بلا مقصد گلیوں کے موڑ کاٹتی رہی۔ اپنے آپ سے باتیں کرتی رہی۔

پھر جیسے اس کے اندر کا دکھ بے چارگی کی پھوار میں بھیگ گیا۔ وہ نڈھال سی ایک نیم تاریک ویران سی گلی کے ایک ویران سے مکان کے ایک ٹوٹے پھوٹے تھڑے پر بیٹھ گئی۔ آنسو پر نالے کی صورت اس کی آنکھوں سے بہنے لگے۔

بڑی لاڈلی بیٹی تھی اپنی ماں کی دو بھائیوں کی اکلوتی بہن، پڑھنے لکھنے میں ذہین، شکل و صورت میں حسین ماں نے اونچے گھر میں بیاہا۔ بہت خوب صورت لڑکے کو داماد بنایا۔ لوگوں نے بھی اس جوڑی کو رشک سے دیکھا۔

زیر کے گھر آ کر اسے احساس ہوا کہ وہ کچھ عجیب سی عادتوں کا مالک ہے۔ ایک تو وہ شکی مزاج تھا دوسرے اپنی بڑی بھانجھ کا کہنے کا رتھا۔ شادی کے تھوڑے دنوں بعد پہلا نزلہ تو اس کی ملازمت پر گرا۔ اس کی جیٹھانی کو اس کا بن سنور کر کالج جانا سخت ناپسند تھا۔ زیر نے جب ملازمت چھوڑنے کی بات کی تو وہ بولی۔

”ارے مفت کا پیسہ آتا کیا بڑا لگتا ہے۔ دس بجے جاتی ہوں اور ایک بجے واپس

آ جاتی ہوں۔“

زیر نے بالوں میں تیزی سے کنگھا چلاتے ہوئے کہا۔

”میں مفت خور نہیں۔ گھر میں بیٹھو اور گھر داری سیکھو۔ تمہیں تو روٹی بنانی نہیں آتی۔“

اس نے حالات کا جائزہ لے کر نوکری چھوڑ دی۔ نہ چھوڑتی تو گھریلو حالات کے

بگڑنے کا ڈر تھا۔ پر جب پہلی بار ان کے درمیان کسی چھوٹی سی بات پر ٹوٹکار کی صورت حال پیدا ہوئی تو وہ گنگ سی رہ گئی۔

ایسا پڑھا لکھا وجیہہ ذمہ دار افسر جو بڑا کلچر ڈا اور مہذب نظر آتا تھا، فوراً ہی گالی گلوچ پر

اُتر آنا اور پھر گھر سے نکل جانے کا بھی کہنے لگا۔

زخمی کوڑیا لے ناگ کی مانند وہ تڑپ کر بولی۔ ”کیوں نکل جاؤں۔ کوئی بھاگ کر آئی

ہوں۔ ڈیڑھ فٹ اونچے لہراتے شملوں اور پگوں والے لائے تھے مجھے اکٹھا کروا نہیں پہلے، پھر

ایک بار ہی نکلوں گی۔“

اور جب اُس نے اپنی ماں سے اس دُکھ کا اظہار کیا۔ انہوں نے اس کے شانے پر

محبت بھرا ہاتھ پھیرتے ہوئے کہا۔ ”بچی! میاں بیوی کسی غریب کا شتکار کی بیلوں کی اس جوڑی

کی طرح ہیں۔ جو اکٹھے زمین کا سینہ چیرتے ہیں۔ اکٹھے سہاگہ اور کراہی کا عمل سرانجام دیتے

ہیں۔ لڑتے مرنے بھی ہیں اور پھر ایک ہی کھرلی پر پٹھے (چارہ) کھانا بھی اُن کا مقدر ہے۔“

سو جب لڑنے مرنے کے عمل سے فارغ ہو کر انہوں نے کھرلی میں اکٹھے پٹھے کھانے

شروع کئے تو اس نے شاکی لہجے میں کہا۔ ”زیر تم کیا عورت کو کرائے دار سمجھتے ہو کہ جب چاہا

اسے نکال دیا، یا تمہاری نظروں میں وہ پاؤں کی جوتی ہے کہ جسے جس وقت چاہا اتار پھینکا۔ دو

برتوں کا ایک جگہ رہنے سے ٹکراؤ تو ضروری ہے۔ لڑائی کرو، پر یہ کیا کہ گھر سے نکالنے کے

درپے ہو۔“

اور اس نے اسے بازوؤں میں سمیٹ کر اس کے گھنے سیاہ بالوں پر پیار کیا اور تاسف

بھرے لہجے میں بولا۔ ”یار! معاف کر دو۔ پر خدا کے لیے یہ بھی یاد رکھا کرو کہ میں ہسٹری میں ایم۔ اے پاس سے بیاہ کرنا نہیں چاہتا تھا۔ پر مقدر زور آور تھا۔ مجھے ”کیلڈ سیٹون“ کی خارجہ پالیسی پر لکچر سننے سے ڈر لگتا تھا اور تم مجھے وہ لکچر پلاتی ہو۔ خدا کے لیے لکچر نہ پلایا کرو۔“

پر دوسری بار جب ایسی ہی صورت حال نے جنم لیا، تب بھی بعد میں وہ بہت چیخی۔

”تم آخر مجھے گھر سے نکل جانے کا کیوں کہتے ہو؟ تمہاری یہ بات مجھے ہوا میں معلق کر دیتی ہے۔“

وہ بولا: ”دیکھو مشرق کا مرد کتنا بھی ایڈوانس کیوں نہ ہو، عورت کی زبان درازی برداشت نہیں کر سکتا۔ تم نے میرے غصے کو اپنی زبان سے مشتعل کیا۔“

”تم شاید مجھے پتھر کی طرح دیکھنا چاہتے ہو، جو ممکن نہیں۔ میں گوشت پوست کا ایک جیتا جاگتا انسان ہوں جسے نا جائز اور غلط بات پر احتجاج کا پورا حق حاصل ہے۔“

گھر کی سیاست سے وہ بہت دیر میں شناسا ہوئی تھی۔ بڑی بھابھی کا ذہن کتنا پراگندہ تھا۔ اس کا اندازہ اسے اب ہوا تھا۔ چھوٹی چھوٹی سی باتوں پر جب زبیر ان کے سکھانے پر بولتا تو گھر کا سکون درہم برہم ہو جاتا۔ وہ اپنی ماں سے جب جلے دل کے پھپھولے پھوڑتی تو وہ متانت سے کہتیں۔

”صبر میری بچی! اللہ صبر کرنے والوں کے ساتھ ہے۔“

صبر کا یہ درس دینے والی اچانک شہر خوشاں کی شہری بن گئی۔ چھ ماہ بعد ابابھی اکتا کر ان کے پاس جا سوائے۔ دونوں کے اس جہان سے جانے کی دیر تھی۔ اس کی بڑی بھابھی نے وہ پر پرزے نکالے کہ وہ دنگ رہ گئی۔ اس کی جیٹھانی سے مل کر اس کے بارے میں ایسی خوفناک باتیں کہیں کہ جب اس نے سنیں تو سینہ کوٹ لیا۔

زبیر نے جس سرد مہری اور بے حسی کا مظاہرہ کیا اس نے اسے ریزہ ریزہ کر دیا۔

اس وقت اس کے بیاہ کو چار سال بیت گئے تھے اور اس کی گودی ہنوز خالی تھی۔

اور پھر زیر کاروڈا ایکسڈنٹ ہوا اور وہ موقع پر ہی دم توڑ گیا۔

چار سال کے عرصے میں اس نے کبھی مزے کچھ لیے تھے۔ زیر جیسا بھی تھا، زندگی کا ساتھی تھا۔ پر اس ساتھی نے اس کے پرکاٹ کر پنجرے میں بند کر دیا تھا۔ اس کی انشورنس، پروویڈنٹ فنڈ اور گریجویٹی سب اس کے والد کے نام تھیں۔ کسی نے اس سے یہ تک پوچھنے کی ضرورت محسوس نہیں کی کہ اس کے پاس کچھ ہے یا نہیں۔

اور آج اس کی عدت کو پورا ہوئے صرف دو دن اور ہوئے تھے۔

ایسا تو ایک دن ہونا ہی تھا۔ خدا جانے عدت تک کیسے صبر کیا۔

اب وہ اس ویران سی گلی کے ویران سے تھڑے پر بیٹھی چھم چھم روتی تھی اور اپنے آپ سے پوچھتی تھی کہ کہاں جائے۔

اور یہ ”کہاں“ ایک ایسا اندھیرا غار تھا جو منہ پھاڑے اس کے سامنے کھڑا تھا۔

بڑا بھائی اپنے بیوی بچوں کا تھا۔ کبھی اس کے گھر جھانکا تک نہیں تھا۔ کبھی پوچھا نہیں تھا کہ وہ کس حال میں ہے چھوٹا دو سال سے کینیڈا میں تھا۔ اسے وہ کیا لکھتی۔ بقیہ رشتہ داروں اور عزیزوں کے اطوار بھی سامنے تھے۔

تب اس نے آنسوؤں کا سارا پانی اپنے حلق میں اتار لیا تھا۔ وہ کھڑی ہوئی خط مستقیم کی طرح اور اس نے اپنے آپ سے کہا۔

”دکھ کی یہ صلیب میں تنہا اپنے کندھوں پر اٹھا کر چلوں گی۔ ہونٹوں پر نائے لگا لوں گی

اور جی داروں کی طرح جیوں گی۔“



بس تو یوں لگتا تھا جیسے آفتاب اس کے ماتھے میں سے پھوٹ نکلا ہو۔ چادر سر سے پھسلی جاتی تھی اور سارے جسم کے مساموں میں سے ڈھیروں پانی بہتا تھا۔ وہ چلتی جا رہی تھی۔ رات کا کچھ حصہ گاڑی میں گزرا تھا۔ آخری پہرے ریلوے اسٹیشن پر صبح کے انتظار میں اور اب پی۔ آئی۔ اے راولپنڈی مال والے دفتر نے اسے ناردرن ایریا کے آفس میں دھکیل دیا تھا۔ ہنس راج کی طرح زمین کے سینے پر یہ دودھیا عمارت تیرتی نظر آتی تھی۔ وہ پہلے گیٹ سے دائیں ہاتھ مڑی اور کشادہ کمرے میں داخل ہوئی۔ کمرہ بلتستان جانے والے مقامی لوگوں اور غیر ملکی سیاحوں سے بھرا پڑا تھا۔ کاؤنٹر پر بیٹھے نو عمر لڑکے سے اس نے سکر دو کے ٹکٹ کے لیے کہا۔ اس نے ہجوم میں گھرے گھرے دفعتاً اس کی آواز پر گردن اٹھا کر دیکھا اور بولا۔

”ذرا بیٹھے! میں فارغ ہو کر آپ کی بات سنتا ہوں۔“ وہ دیوار کے ساتھ ٹکے صوفے پر بیٹھ گئی۔ کاؤنٹر پر سفید براق وردیوں میں دو مرد کھڑے تھے۔ منگولی نقش و نگار والا اور آریائی خدو خال والا۔

وہ سیاہ ریکسین کے صوفے والے بازو پر کہنی ٹکائے اور اس کہنی پر کھڑی ہتھیلی کے پیالے میں داہنا گال جمائے سوچ رہی تھی۔

کہاے کاش وہ ”چارلس ڈوج سن“ کی ”ایلیس ان ونڈر لینڈ“ بن سکتی۔ زمین کے کسی گہرے سوراخ میں گر جاتی نیچے بہت نیچے کسی اور دنیا میں چلی جاتی۔

جب وہ ”کہاں جائے“ جیسی استفہامیہ علامت کو اثبات میں بدلنے کی تک دو دو میں

مصروف تھی۔ روح اللہ اسے ایسے ہی یاد آیا تھا جیسے گھپ اندھیرے میں بجلی چمک جائے وہ اس کے بھائی کا دوست تھا۔ انجینئرنگ کالج میں اس کے ساتھ پڑھتا تھا۔ پہلی بار جب اس کے ساتھ ان کے گھر آیا تو یہ جاننے پر کہ سکر دو سے ہے، اماں نے اس کا سینہ اور ماتھا چوما تھا۔ اماں کا مرحوم بڑا بھائی دس سال سکر دو میں رہا تھا اور اماں سکر دو کے پھلوں اور سوغاتوں کی نمک خوار تھی۔ روح اللہ نے ایک بار اس سے بھی کہا۔

”کبھی آئیے نا وہاں۔ بلتستان کی وادیاں فطرت کی شاہکار، اس کے نظارے روح پرور وہاں کے لوگ محنتی، جفاکش، مخلص اور پاکستان سے ٹوٹ کر پیار کرنے والے اور وہ علاقہ وسیع تہذیبی ورثے کا مالک۔“

اور اس نے مدہم سی مسکراہٹ ہونٹوں پر سجا کر کہا ”اپنا وطن ہے، کبھی انسان آ ہی جاتا ہے۔“ وہ کھلکھلا کر ہنس پڑا۔ ”اپنا وطن ارے! کہاں جانتے ہیں لوگ وطن کے ان حصوں کے بارے میں۔ ابھی تھوڑے دن ہوئے میرے ساتھی لڑکے یورپ کی خوب صورت جگہوں کے بارے میں باتیں کر رہے تھے۔ میں نے کہا باہر کی بات کرتے ہو۔ اپنی طرف کیوں نہیں دیکھتے۔ چپلو اور شگر خوب صورت ترین وادیاں جنہیں بیرونی سیاحوں نے اس دنیا پر جنت کہا ہے۔“

چند ایک بولے۔

”یہ کہاں ہیں؟“

اور روح اللہ ایک بار پھر ہنسا۔

”یقیناً آپ کو بھی نہیں پتہ ہوگا۔“

اس نے خجالت تو محسوس کی پر حقیقت کا صاف گوئی سے اعتراف بھی کیا۔

”واقعی روح اللہ! ہم کیسے پاکستانی ہیں۔ پاکستان کا ہر چوتھا لکھاری انگلینڈ، امریکہ یا تورا کی داستانیں قلم بند کرتا ہے، پر یہ کیسا ستم ہے کہ انہیں یہ توفیق نہیں ہوتی کہ وہ اپنے ملک کے

گوشہ ہائے دور دراز کے چہروں پر پڑی نقاب سرکا کر ان کے رُخ روشن بھی عام لوگوں کو دکھا سکیں۔“

اور اب وہ بیٹھی سوچتی تھی کہ وہ کے۔ ٹو، ماشہ بروم، رکشہ بردم اور براڈ پیک کی چوٹیوں کو سر کرنے جا رہی ہے یا انہیں زیر کرنا چاہتی ہے۔ جنہوں نے اس کی محبت اور خلوص کو مٹی میں روند دیا ہے۔ بچہ نہیں ہوا، مشیت کی مرضی، اس کا کیا دوش۔

اس وقت دُکھ اور جلن کی ایک ایسی آگ اس کے اندر بھڑکی ہوئی تھی۔ جس نے اسے بے کل کر رکھا تھا۔

اور پھر جب کافی بھیڑ چھٹ چھٹا گئی تب اسے بلایا گیا۔ خصوصی رعایت کرتے ہوئے اسے بلڈنگ کے دوسرے حصے سے اوپن ٹکٹ لانے کو کہا گیا اور جب وہ اس سارے عمل سے فارغ ہوئی، اس کے ہاتھ میں نو کرطیارے کی جو اگلی صبح چھ بج کر پچپن منٹ پر پرواز کر رہا تھا، ٹکٹ تھمادی گئی۔

دوپہر اور شام کا بیشتر حصہ بازار میں کٹا۔ کلائی کی چھ طلائی چوڑیاں بیچیں اور اہم چیزوں کی خریداری کی۔ رات اسلام آباد انٹرنیشنل ایئرپورٹ پر گزاری۔ ایئرپورٹ صبح کے ملگجے اندھیرے میں پوری آب و تاب سے جگمگا رہا تھا۔ چیکنگ وغیرہ کے سب مراحل سے فارغ ہو کر وہ اب وسیع و عریض انتظار گاہ میں بیٹھی تھی۔ اس کے سامنے تین دیوہیکل جرمن زور شور سے باتیں کر رہے تھے۔ دائیں طرف ایک نیا نو یلا جوڑا آ کر بیٹھ گیا۔ لڑکی نے نہایت خوبصورت سرخ جوڑا پہن رکھا تھا۔ کٹے بالوں کے درمیان مٹے مٹے نقوش والا چہرہ جمبیلی کے پھول کی طرح ہنستا تھا۔ سرخ جوڑا اور بازو سے بازو جوڑے بیٹھا ایک دلکش مرد۔ اس نے دانت ہونٹوں میں گاڑ دیئے اور آنکھوں کا رُخ پھیر لیا۔ بائیں طرف ایک عورت ڈیڑھ دو سالہ بچے کو گود میں اٹھائے دکھائی دے رہی تھی۔ اس کے دانت ہونٹوں میں مزید گہرے چلے گئے تھے۔ وہ ایک جھٹکے سے اٹھی۔ آنکھوں کے عین سامنے ”نماز کے لیے جگہ“ لکھا ہوا تھا۔ بیک کو

کندھے سے لٹکایا اور تیز تیز قدم اٹھانے لگی۔

اور جب اس نے سجدے میں سر جھکایا، اسے احساس ہوا تھا جیسے آنکھوں سے آنسوؤں کا نہیں، خون کا فوارہ اُبل پڑا ہو۔

سکر دو کی پہلی پرواز کی تختی اُبھری اور اٹاؤنسر نے اعلان کیا۔ لوگ انتظار گاہ کے سامنے کھڑی گاڑی میں سوار ہونے لگے۔

ایک نو عمر، خوش شکل سالک کا اپنی ہی عمر کے ایک غیر ملکی لڑکے کے ساتھ ٹہلتا ٹہلتا اس کے سامنے آ کر رُک گیا۔

”دُعا کرو فریڈرک آج نارٹل روٹ کی پرواز نہ ہو۔ انڈس ویلی کے روٹ کا تھرل..... مائی گاڈ“ اس نے اپنا ہاتھ فضا میں لہرایا۔ ”دنیا کا خوبصورت اور خطرناک ترین روٹ۔“

آدھ گھنٹہ بعد فوکر طیارے کی دوسری پرواز کے لیے وہ بھی باہر آ گئی۔ خوش شکل سٹیورڈ نے بورڈنگ کارڈ پر سے سیٹ نمبر دیکھ کر اسے بٹھایا۔ چھوٹا سا فوکر، بے چارہ بوئنگ جیسی شان و شوکت سے محروم، دروازے بند ہو گئے تھے۔ دو منٹ، تین، چار، پانچ اور پھر دس منٹ تب اعلان ہوا کہ موسم کی خرابی کی وجہ سے پہلا طیارہ ابھی راستے میں ہی ہے۔ بیس منٹ بعد بتایا گیا کہ جہاز فی الحال پرواز سے قاصر ہے۔ مسافر ایک ایک کر کے اُٹھے، باہر نکلے اور ایک بار پھر اسی ہال میں آ کر بیٹھ گئے۔ پہلے طیارے کے مسافر بھی ہنستے مسکراتے واپس آ گئے تھے۔ پتہ چلا کہ کاغان ناران تک تو خیریت تھی پر جگلوٹ پر اتنی دھند تھی کہ جہاز کے آگے بڑھنے کا سوال ہی پیدا نہیں ہوتا تھا۔ معاملہ اگلے دن پر ملتوی ہو گیا تھا۔

اب پھر پی۔ آئی۔ اے کے ناردرن ایریا کا دفتر تھا، وہ تھی اور لوگوں کا جم غفیر، بکٹ پر اگلے دن کی تاریخ پڑی اور اس نے پوچھا۔

”کیا کل بھی ایسا ہی ہوگا؟“

اور وہ منگولی خدو خال والا نوجوان مسکرایا۔ ”گھبرائیے نہیں، کل بونگ کی باری ہے۔ وہ زیادہ بلندی پر پرواز کر سکتا ہے۔ کل آپ انشاء اللہ سکر دو کا پانی ضرور پیئیں گی۔“

پی۔ آئی۔ اے نے بلتستان کے لوگوں کے لیے ہوٹل والوں سے ٹھیکہ کر رکھا ہے۔ پروازوں کی معطلی کے سلسلے میں انہیں وہاں ٹھہرایا جاتا ہے۔ جب اس نے کاؤنٹر کلرک سے بات کی تو وہ بولا۔

”یہ رعایت صرف غریب مقامی لوگوں کے لیے ہے۔“

”میں کیا آپ کو امیر نظر آتی ہوں؟“

اس نے اسے مسکرا کر یوں دیکھا جیسے کہتا ہو۔ میرے خیال میں تو آپ اونچی شے ہیں۔ ”دراصل“ وہ پھر بولا ”ان علاقوں کی ترقی و خوشحالی کے لیے کرائے کی شرح بہت کم رکھی گئی ہے۔ ان کی رہائش کا انتظام پروازوں کی معطلی کے سلسلے میں پی۔ آئی۔ اے کی ذمہ داری ہے۔ ایک کمرے میں چار افراد ٹھہرائے جاتے ہیں۔ اب آپ بتائیے میں آپ کو کہاں ایڈجسٹ کروں۔ ایک کمرہ ایک فرد کو الٹ نہیں کیا جاسکتا؟“

”کچھ کیجئے۔ رات میں نے ایئر پورٹ پر گزاری ہے۔ ایک پل آنکھ نہیں جھپک

سکی۔“

پھر اسے ایک فارم دیا گیا اور بتایا گیا کہ کھانا اسے اپنی گرہ سے کھانا پڑے گا چھ بجے پرواز ہے۔ گاڑی آپ کو وہیں سے پک کر لے گی۔“

اور شمع ہوٹل کے کمرے میں اس نے اپنے آپ کو بیڈ پر گرا کر آنکھیں موند لیں۔ اس کے آگے پیچھے، دائیں بائیں ہر سواندھیرے ہی اندھیرے تھے۔

جہاز نے اونچی اڑان لے لی تھی۔ قد آور درخت بوٹے بن گئے تھے۔ مارگلہ کی پہاڑیاں مٹی کی ڈھیریاں لگ رہی تھیں۔ اسلام آباد کے گھر گڑیوں کے گھر وندوں میں منتقل ہوئے کھیت جیومیٹری کے ڈیزائن لگنے لگے۔ ایبٹ آباد کی سرسبز پہاڑیاں اور ان کے دامنوں

میں بنے ٹین کی چھتوں والے گھر سورج کی اولین روشنی میں یوں چمکتے تھے جیسے کسی نے سبزے پر جستی چادر کے چھوٹے چھوٹے ڈبے یہاں وہاں لڑھکا دیئے ہوں۔ کہیں کہیں یہ بچوں کی کھلونے گاڑیاں سی دکھائی دیتیں۔ مانسہرہ، کاغان، ناران جھیل سیف الملوک۔

اس کی ناک شیشے کے ساتھ چمٹی ہوئی تھی۔ بونگ کی پروانہ اس درجہ آرام دہ کہ یوں محسوس ہو رہا تھا جیسے انسان فضا میں معلق ہو گیا ہو۔ بادل جیسے کھیتوں کے کھیت اگے ہوئے، کہیں برف کے گالوں کا روپ دھارا ہوا، کہیں یوں بکھرے ہوئے جیسے کسان نے اپنے کشادہ آنگن میں روٹی دھنک کر ڈال دی ہو۔

اب سرسبز و شاداب پہاڑوں کی جگہ سیاہ نگی چٹانیں اُبھر آئی تھیں۔ دامنوں میں برف کی چاندی سمیٹے کہیں کہیں چاندی ندی نالوں کی صورت میں بہتی نظر آتی تھی۔

معاون پائلٹ نانگا پر بت کے بارے میں بتا رہا تھا۔ نانگا پر بت کے پہاڑ سر سے پاؤں تک برف کا پیرہن پہنے اس طمطراق سے بیٹھے تھے جیسے جنگل کا بادشاہ اپنے ہالی موالیوں کے سامنے بیٹھا ہو۔ ایک جگہ بادلوں کی صورت گم می کچھ ایسی تھی کہ جیسے کوئی محبوبہ دلیواز، عاشق صادق سے کہتی ہو۔ ”کرچھتری دی چھاں میں چھاویں بہنی آں۔“

آٹھ ہزار فٹ کی بلندی پر پرواز جاری تھی۔ جب اس نے سناہم شگر کے اوپر سے گزر رہے ہیں۔ پروں نے حرکت کی تھی۔ نیچے دریائے سندھ ایک چھوٹی سی ندی کی صورت میں ظاہر ہوا۔ دائیں بائیں پر بہت سیاہ پہاڑ، نیچے دریائے سندھ کی ریت تجریدی آرٹ کے ایسے نادر شاہکار کہ وہ بس دیکھا کئے۔

بس تو جیسے انسان آنکھ جھپک لے۔ سکر دو کے بلند و بالا درخت نمایاں ہو گئے۔

صرف ایک گھنٹہ پانچ منٹ میں وہ ایک ایسی جگہ کھڑی تھی جو ننگے کچھے پہاڑوں میں گھری ہوئی تھی۔ جہاں سورج کی چڑھتی جوانی دلاؤ تھی۔ سرمئی سڑکیں اور لان چمکتے تھے۔ سامنے کریم رنگی چھوٹی سی عمارت خوش آمدید کہنے کو بے تاب تھی۔ بائیں طرف ناور کسی حسین

لبیلی تار کی مانند شکارے مار رہا تھا۔ ہوا خوشگوار تھی۔ شاہ بلوط جھومتے تھے اور نادر سے ذرا پیچھے
شنگریلا ریستورنٹ چائے کے لیے بلا رہا تھا۔

”میں نے اب تک کی زندگی میں کیوں، کب، کہاں اور کیسے کی اہمیت کو نہیں سمجھا تھا۔
پر آج سمجھی ہوں اور یہ جان پائی ہوں کہ انسان ان ڈرامائی موڑوں کو جو اچانک سامنے آ جاتے
ہیں۔ ان چاروں سوالیہ علامتوں کے ساتھ کیوں نتھی نہیں کر پاتا ہے۔“

پھر جب وہ دائیں بائیں اور آگے پیچھے کے حسن کو جی بھر کر دیکھ چکی تب وہ کریم رنگی
عمارت میں داخل ہوئی اور باہر نکلی۔ یہاں سوز و کیوں اور ویگنوں والے کھڑے تھے۔ جو
سکر دو شہر کے لیے سواریاں بٹھا رہے تھے۔

سامنے شنگریلا ریستورنٹ کے شیشوں والے دروازے اور کھڑکیاں ایک کپ چائے
کے لیے اسے شد و مد سے بلانے لگے تھے۔ اسے کون سی جلدی تھی۔ وقت وافر، جگہ اجنبی اور
منزل لاپتہ۔ لہذا وہاں بیٹھنے اور ایک کپ چائے پینے میں کیا حرج تھا۔

زہر مہرہ کے کپ میں گھونٹ گھونٹ چائے پی۔ دروازے کھڑکیوں کے شیشوں کو
پھاڑتی سورج کی آتشیں کرنیں اب اس کا چہرہ جلانے لگی تھیں۔ اٹھنے میں عافیت تھی۔

روح اللہ کے بارے میں اس نے سول سیکورٹی کے دولڑکوں سے پوچھا۔ ان کے
چہروں پر لاعلمی کے اثرات تھے۔ کسی نے کہا ”بڑے صاحب سے پوچھئے۔“

اور وہ بڑے صاحب کے حضور پہنچ گئی۔ یہ بڑا صاحب حاتم خان تھا۔ سچ مچ کا حاتم
خان جس نے اس کے چہرے کو دیکھا۔ اس کی مشکل کو سمجھا اور فی الفور سکر دو میں جگہ جگہ ٹیلی
فون کھڑکا دیئے، اور بالآخر جب وہ روح اللہ کو ڈھونڈ نکالنے میں کامیاب ہو گیا۔ تب دھیرے
سے سر اٹھایا۔ دھیمی سی مسکراہٹ چہرے پر لایا اور دھیرے سے بولا۔

لیجئے آپ کے میزبان پہنچ رہے ہیں۔



جیب سکر دو ایئر پورٹ روڈ پر تیزی سے بھاگی جاتی تھی۔ روح اللہ کبھی کبھی اس کی طرف دیکھتا مسکراتا اور کہتا۔

”تو پھر آپ آ ہی گئیں بلتستان۔ پر میں حیران ہوں آپ اکیلی کیسے چلی آئیں؟“

اس نے چہرہ باہر کیا۔ روح اللہ کو شاید ابھی تک اس کے وجود کا یقین نہیں آ رہا تھا۔

ریت کے لمبے چوڑے میدان شروع ہو گئے تھے۔ عناب کے دورو یہ درخت پیچھے رہ گئے تھے۔ اوائل بہار میں یہ درخت بہت مسحور کن خوشبو فضا میں بکھیرتے ہیں گمبہ سکر دو اور امام باڑہ نظروں سے اوجھل ہو گیا تھا۔ جب اس نے اپنا رخ اندر کیا اور بولی۔

”ارے میرا وطن ہے یہ روح اللہ! مجھے تو یہاں آنا ہی تھا۔ رہی بات تنہا آنے کی۔

بتاؤ تم لوگ نہیں ہو کیا یہاں۔ بھلا شبیر اور تم میں کوئی فرق ہے۔“

وہ ہنسی تھی اور ہنسی میں اس کی ذات سے متعلق سب کچھ چھپ گیا تھا۔ تبھی روح اللہ کسی

کامیاب داستان گو کی طرح شروع ہوا۔

بلتستان کو چینی لوگوں نے بلور، لدائیوں نے اسے بلتی مل یا سری بتان (خوبانیوں کی

سرزمین) خلیجی ممالک نے اسے تبت خورد اور یہاں کے باشندوں کو تبتی کہا ہے۔ ایرانی

مُبَلَّخِین کی اس علاقہ میں آمد کے بعد، اس کا نام تبتی زبان کے لفظ ”بلتی“ اور فارسی کے لفظ

”ستان“ سے بلتستان بنا اور یہی اس کا آج کا نام ہے۔

ریت کا میدان ختم ہونے میں نہیں آتا تھا۔ ہوا گرم تھی۔ روح اللہ نے ساری گرم ہوا

اپنے چہرے پر لینے کی کوشش کی اور پھر بولا۔

گیارہویں صدی عیسوی میں یوں ہوا کہ ریٹنگو گلیشر اپنی جگہ سے ذرا سا سرک گیا تھا دریاے شیوق میں زبردست طغیانی آئی۔ اس کی تباہ کاریوں نے اس عظیم سلطنت بلور کو تباہ کر دیا۔ سینکڑوں دیہات نیست و نابود ہو گئے۔ لاکھوں انسان اس کی بھینٹ چڑھ گئے۔ اس سیلاب نے اپنے راہ میں آنے والی ہر وادی کو کاٹ کر گہری اور ریتی وادیوں میں بدل دیا۔ اس طوفان کا زیادہ نشانہ سلطنت بلور کا دار الحکومت جو مقامی روایات کے مطابق ”رگیامیل“ (بڑی اور بادشاہ کی جگہ) کہلاتا تھا، برسوں ایک ریتلے اور پتھریلے میدان کی صورت میں پڑا رہا۔ جس کی وجہ سے تبتی لوگوں نے اسے سکرم دو یعنی خشک اور ویران جگہ کا نام دیا۔ سکرم دو بعد میں کثرت استعمال سے سکرم دو بن گیا۔

جیپ کی رفتار بڑی سُست تھی۔ کہیں کہیں ننگے پتھے پہاڑوں کی چوٹیوں پر برف یوں چمکتی تھی جیسے کسی کالے کلوٹے چہرے پر برص کے دھبے۔

شگری کلاں گزرا۔ جیپ اس نے دائیں جانب موڑ لی۔ نصف کلومیٹر پر شگری بالا تھا۔ پھر جیپ ایک جگہ رُک گئی۔ روح اللہ باہر آ گیا۔ وہ بھی اُتر آئی۔

باہر دھوپ تیز ضرور تھی۔ پرہوا کی تیزی تپش کو محسوس نہیں ہونے دیتی تھی۔ یہ جگہ شگری بالا تھی۔ سامنے ایک بڑے سے ٹیلے پر زمانہ قدیم کے رہائشی محل کے آثار پائے جاتے تھے۔ روح اللہ نے ایک پتھر کے پاس جا کر کہا۔

”اسے دیکھئے ہم اسے اپنی بِلتی زبان میں بردو سنساس (چکی کے پاٹ کا سرہانہ) کہتے ہیں۔ یہ پتھر آج بھی تاریخی اہمیت کا حامل ہے۔ اس کے ساتھ ایک خوبصورت داستان وابستہ ہے۔“

اب وہ ایک بڑے سے پتھر کی اوٹ میں بیٹھ گیا تھا۔ اس نے عینک اُتار دی تھی اور ابھی یہ الفاظ اس کے ہونٹوں سے نکلے ہی تھے کہ ”ہاں تو جب یہ وادی سکرم دو۔“

جب اس نے جو اس سے ذرا فاصلے پر کھڑی تھی، اس کی بات کاٹ دی۔
 ”روح اللہ! میں تمہارے آگے ہاتھ جوڑتی ہوں۔ تاریخ کا یہ عظیم سرمایہ مجھے اتنی
 جلدی جلدی نکلوانے کی کوشش مت کرو۔ میں اسے ہضم نہ کر پاؤں گی، اور مجھے بدہضمی ہو
 جائے گی۔ میں کوئی دنوں کے لیے تھوڑی آئی ہوں۔ مہینوں رہوں گی۔ چپہ چپہ کونا کونا چھانوں
 گی۔ وادی وادی گھوموں گی۔ چلو اٹھو مجھے گھر لے چلو۔ بیوی بچوں سے ملاؤ اور جب شام
 ڈھلے گی تو یہاں آئیں گے اور پھر اسی ٹیلے پر بیٹھ کر میں تم سے یہ تاریخی داستان سنوں گی۔“
 روح اللہ شرمندہ سا ہو گیا۔ معذرت کرتے ہوئے بولا: ”دراصل میں بھی عجیب سر پھرا
 آدمی ہوں۔“

اس کا چہرہ ابھی بھی ویسا ہی مصوم تھا۔ اس کا جسم ابھی بھی زمانہ طالب علمی جیسا دبلا پتلا
 تھا۔ اس نے عینک آنکھوں پر چڑھائی اور جیب کی طرف بڑھا۔
 اب پھر سکرو ایئر پورٹ روڈ پہیوں کے نیچے تھی۔ ویران سڑک مقنون پل یعنی ہر گیسہ
 نالہ آیا اس میں سد پارہ جھیل کا پانی رواں دواں تھا۔
 سکرو ڈگری کالج کے ساتھ ہی سکرو بازار شروع ہوتا ہے۔ دوکانوں کے اندر بیٹھے
 باریش مرد۔ دوکانوں سے باہر باتیں کرتے لوگ۔ چلتے پھرتے بچے غیر ملکی سیاحوں کی ٹولیاں
 بازار میں ایک بھی عورت نظر نہیں پڑتی تھی اور جب جیب یادگار شہداء کے پاس سے گزرنے لگی
 اس نے کہا۔

”روح اللہ کو ذرا۔ میں فاتحہ پڑھنا چاہتی ہوں۔“
 وہ اُتری۔ اُن شہداء کی یادگار جنہوں نے بلتستان کو پاکستان میں مدغم کرنے کے لیے
 آزادی کی جنگ لڑی اور شہید ہوئے۔ اس کی آنکھیں بھیگ گئیں۔
 پھر چشمہ بازار گزر گیا۔ سکمیدان کی گلیوں میں سے ہوتے ہوئے وہ اب سٹیلا سٹ
 ٹاؤن کی طرف بڑھ رہے تھے۔ خوبانی کے درخت پھلوں سے بوجھل تھے۔ پر پھل ابھی کچا تھا۔

تو تھی بھی کہیں کہیں نظر آتا تھا۔ دراصل یہ مئی کے آخری ہفتے کا پھل تھا گھروں میں سیبوں کے درختوں پر پھل ابھی موٹے بیروں جیسا تھا۔ گیل اس اور شوغون پک چکے تھے۔ صرف دو درختوں پر اسے آلو بخارا نظر آیا تھا۔

اور جیب ایک آہنی گیٹ سے اندر داخل ہو گئی۔ گھر زیر تعمیر لگتا تھا۔ صحن میں بجری اور پتھر پڑے تھے سارا کنبہ بڑے کمرے میں جمع تھا۔ ایک مشترکہ گھر جو وہ پیچھے چھوڑ کر آئی تھی، ایک اور مشترکہ گھر جو اس کا استقبال کر رہا تھا۔ روح اللہ کا بڑا بھائی ایم۔ ڈی خان سکردو کے ایک بڑے تعلیمی ادارے کا سربراہ تھا۔ ان کی لاہوری بیوی بہت اُلفت سے ملی۔

پر روح اللہ کی بیوی سیمما! تمیز کی پیداوار، سکردو کا قیمتی فیروزہ جسے دیکھ کر اس نے سوچا ”تمیز کا سارا حسن سمیٹ لائی ہے اور یقیناً پیچھے ایک قطرہ تک نہیں چھوڑ کر آئی ہوگی۔“ سیمما کے ڈیڑھ سالہ بیٹے کو جب اس نے اپنے سینے سے لگایا۔ تب یوں لگا جیسے ابھی اس کی چیخیں نکل جائیں گی۔ آنسوؤں کی بارش شروع ہو جائے گی۔ پر وہ بڑے مضبوط اعصاب کی مالک تھی۔ آنسوؤں کو پلکوں کی چلمن میں چھپانا جانتی تھی۔ آہوں کا گلا گھونٹنے کا اسے سلیقہ تھا۔

نشست کا سارا انتظام قالین پر تھا جس نے پورے کمرے کو اپنے سرخ رنگ میں سمیٹا ہوا تھا۔ یوں اطراف میں صوفے بھی پڑے تھے۔ پر وہ تو شاید بے کار ہی جگہ گھیرے بیٹھے تھے۔ خاتون خانہ نے دسترخوان بچھایا۔ ملازم آفتابہ لایا۔ خواتین نے داہنے ہاتھوں کے بس چپے دھوئے۔

تبھی ایک بوڑھی عورت مسکراتے ہوئے اندر داخل ہوئی۔ سارے میں وادی جواری کا شور مچ گیا۔ آنے والی کا چہرہ چاند کی کرنوں جیسا ٹھنڈا اور ملائم تھا۔ وہ سبز ادنی کپڑے کی گن مو (قمیض) پہنے ہوئے تھی۔ سیاہ ٹوپی جو بلتی مردانہ ٹوپی سے ملتی جلتی تھی (جس پر چاندی کے منقش زیورات جنہیں طومار کہتے ہیں سلے ہوئے تھے) سر پر رکھے اور اس پر سیاہ چادر اوڑھے

ہوئے تھی۔ اس نے گلے میں فلا پہنا ہوا تھا۔ (کپڑے کی پٹی پر بڑے بڑے فیروزے چاندی کے فریم میں جڑا کرسی دیئے جائے ہیں) ہاتھوں میں فیروزے کی انگوٹھیاں اور پاؤں میں ہلم تھا۔ جس پر اتنی نفیس اور حسین و جمیل کڑھائی تھی کہ بہت دیر تک اس کی نظریں جوتی پر مرکوز رہیں۔ سیماس نے اس کی نظریں جوتوں پر گڑی دیکھ کر کہا۔

”یہ چھوڑ بٹ کی خاص چیز ہے۔ آپ کے لیے بھی منگائیں گے۔“

”ارے نہیں سیماس۔“ اس نے تکلف کرنا شاید ضروری سمجھا تھا۔

دستر خوان پر ابلے ہوئے سفید چاول، پالک آلو کی بھجیا، بھنا ہوا گوشت، اچار اور سلاد سج گئے۔ دادی جواری روح اللہ کے منخلے بھائی سے اپنے اس بیٹے کی باتیں کرتی تھی۔ جو ٹیٹھی میں رہتا تھا پر ”ٹیٹھی“ ۱۹۷۱ء کی پاک بھارت جنگ میں تور توک اور چولونکھا کے ساتھ دشمن کے قبضے میں چلی گئی تھی۔ ٹیٹھی جیسی حسین وادی، اس وادی میں رہنے والا پہلوٹھی کا بیٹا، اس بیٹے کے بچے، بیوی ڈھور ڈنگر کھیت کھلیان سبھی دادی جواری کو مضطرب رکھتے تھے۔

اور چاولوں کا نوالہ اس کے حلق میں پھنس گیا تھا۔ جب اس نے سنا تھا کہ مسز گاندھی اپنی وفات سے قبل فاروق عبداللہ کے ساتھ تور توک تک آئی تھیں، اور ان وادیوں کے باشندوں کو بے شمار عمارت دے کر گئی تھیں۔ لوگ اپنی موجودہ حالت سے مطمئن ہیں۔

”صاحب اقتدار نے تاریخ سے سبق حاصل کرنا چھوڑ دیا ہے۔ اپنی چیزیں دوسروں کو

دے کر بھلا یوں خاموش بیٹھا جاتا ہے۔“

اس نے بہت لمبی آہ سینے سے نکالی تھی اور پانی کا گلاس ہونٹوں سے لگا لیا تھا کھانے کے بعد رکابیوں میں گیلاس اور شوغون آئے۔ اس نے جی بھر کر ان پھلوں کو کھایا پھر وہاں شور مچا۔ وہ لوگ دادی جواری سے گیت سننے کی فرمائش کرنے لگے۔ لٹی نے ڈوہر محلے فزا اور آسیہ کے گھر فون کیا۔ فزا کا بیٹا اور آسیہ کا بھائی ڈیا نگ اور ڈامن بجانے کے ماہر تھے۔ پرفزا اور اس کا بیٹا ”کھر منگ“ گئے ہوئے تھے۔

اور پھر اس کمرے میں راگ و رنگ کی محفل جمی۔ دادی جواری بلتستان کی موسیقی پر ایک پورا مکتب تھیں۔ روح اللہ کا چھوٹا بھائی ڈاکٹر سیف اللہ کمرے میں آیا اور بولا۔

”ملکہ بلتستان تشریف لاتی ہیں۔“

اور یہ ملکہ بلتستان آسید تھی۔ اتنی خوبصورت اور تیکھی کہ واقعی ملکہ کہلانے کی حقدار۔ آسید کے بھائی نے ”ڈانگ شنگ“ (بجانے والی چھڑی) کے ساتھ اس مہارت سے ڈامن بجایا اور دادی جواری نے حزنیہ لے میں ”شنگشیر پا“ کا گیت گایا۔

سکر دوکانو جوان شنگشیر پا جسے گلاب سنگھ والی جموں نے قیدی بنا لیا تھا۔ اس کی دلاری بیوی کے جذبات و احساسات کا گیت۔

بیوی: جموں کشمیر سے آنے والے پیارے ماموں آپ کو میری جان شنگشیر پا کی خبر ہو تو مجھے بتائیں۔

ماموں: ماموں کی عزیز بھانجی میں نے اسے دیکھا تو نہیں۔ سنا ہے کہ وہ جموں کے قید خانے میں ہے۔

بیوی: ہاں ہاں وہ جو جموں کے قید خانے میں ہے وہی میرے بچپن کا ساتھی ہے۔
یہ خشک بنجر اور سنگلاخ چٹانوں والا علاقہ درحقیقت اتنا دلچسپ رنگین بلند پایہ فنون لطیفہ اور اعلیٰ تہذیبی روایات کا حامل ہوگا، یہ تو اس کے وہم و گمان میں بھی نہ تھا۔



رگیا لمو (شہزادی) شگری کی شادی ایک گھمبیر مسئلہ بن گئی تھی۔ یہ حسن کی مورت دنیا کی دو قدیم ترین تہذیبوں کا سنگم تھی۔ اس کے خدو خال اور صبح رنگت میں اگر ایک طرف یونان جھلکتا تھا تو دوسری طرف اس کی شخصیت پر تبت کی چھاپ تھی۔

یہ شگری بالا کی شام تھی۔ سورج بس دیو قامت پہاڑوں کے پیچھے ڈبکی لگانے ہی والا تھا۔ اس وقت سطح مرتفع دیوسائی کی طرف سے آنے والی ہوائیں بہت تیز تھیں۔ وہ اس ٹیلے پر بیٹھی تھی۔ جس پر شگری خاندان کے رہائشی محل کے آثار کہیں کہیں نظر آتے تھے۔ روح اللہ سیموں کی طرف محبت پاش نظروں سے دیکھتے ہوئے تاریخ کا یہ عظیم ورثہ اسے سوچ رہا تھا۔

ہاں تو میں رگیا لمو (شہزادی) شگری کے بیاہ کے قضیے کو ابھی چھوڑ کر پیچھے لوٹتا ہوں اس زمانہ میں جب یہ میرا پیار سکر دو ابھی سکر دو تھا۔ اس مہیب طوفان کے بعد آباد ہونا شروع ہوا تھا۔ اسی دوران مغرب کے درستان کے اطراف سے بہت سے قبائل کے ساتھ ایک ایسا قبیلہ بھی آیا جو یونانیوں کی اولاد تھا اور سکندر اعظم کی طوفانی یلغار کے دوران ہندوکش کے پہاڑوں میں رہ گیا تھا۔ یہ لوگ شگری کے نام سے جانے جاتے تھے۔ یہ دلیر، جری اور نومند تھے۔ بہت جلد سارے علاقے پر چھا گئے اور ان کا سردار پورے علاقے کا رگیا لفو (بادشاہ) بن گیا۔ مقامی آبادی پر تبتی رنگ غالب تھا۔ حاکم اور محکوم نے ایک دوسرے کے رنگ میں اپنے آپ کو ڈبو دیا۔ اس خاندان کے آخری رگیا لفو (بادشاہ) کا کوئی بیٹا نہیں تھا۔ صرف ایک بیٹی رگیا لمو شگری تھی۔ وہی تاج شاہی کی وارث تھی۔

وزراء اور امراء جھگڑتے تھے۔ بالٹی یل (بلتستان کا قدیمی نام) کے مقامی راجے بھی اس شہزادی کے ساتھ رشتہ جوڑنے کے لیے مرے جانتے تھے۔

تب یہ محل جس کے کھنڈرات پر ہم اس وقت بیٹھے ہیں۔ نہایت عالی شان تھا۔ شاید وہ بھی کوئی ایسی ہی شام ہوگی۔ اس شام بھی دیوسائی سے ہوائیں بہت تیز چلی ہوں گی۔ اپنی چوشگری کے محل کی چھت پر شہزادی شگری اپنی سہیلیوں کے ساتھ چہل قدمی کرتی تھی ان کے درمیان چہلوں کا سلسلہ جاری تھا۔ رگیا لموشگری کی بے تکلف دوست کہتی تھی کہ اس کے لیے کوئی شہزادہ ادھر سے آئے گا۔ ادھر کا یہ اشارہ دیوسائی کے پہاڑوں سے تھا۔ ٹہلتے ٹہلتے اچانک اس کی نگاہ اس سیاہ پتھر پر پڑی۔ روح اللہ نے اپنے داہنے ہاتھ سے ایک پتھر کی طرف اشارہ کیا جو دادی جواری کے قریب ہی پڑا تھا۔

رگیا لموشگری کی چیخ سی نکل گئی۔ ایک جوان رعنا اس پتھر کے ساتھ ٹیک لگائے بیٹھا تھا۔ وہ ایسا وجیہہ کہ جیسے سورج دیوتا ہو۔ شہزادی پلکیں جھپکنا بھول گئی تھی۔ وہ فقیر سا لگتا تھا۔ پر اس کے ایک ہاتھ میں سونے کی تسبیح اور پاس تھیلا پڑا تھا۔ یہی پتھر بردوسناس (چکی کے پاٹ کا سرہانہ) اس کے سر کے نیچے تھا۔

وہ دیکھتی رہی نو جوان نے مغرب کی سمت دیکھا۔ سورج ڈوب گیا تھا۔ وہ اٹھا اور نماز پڑھنے لگا۔ بدھ مت کی پیرو شہزادی کے لیے یہ سب بہت عجیب تھا۔ وہ نیچے بھاگتی آئی، اور اس کے پاس پہنچی۔ اس نے سلام پھیرا، السلام علیکم کہا۔ پر وہ تو ٹکر ٹکڑے سے دیکھتی تھی۔ زمانہ شاید ساکت ہو گیا تھا بہت دیر بعد اس نے اپنی زبان میں پوچھا۔

”کون ہو تم اور کہاں سے آئے ہو؟“

وہ جوان رعنا مقامی زبان نہیں جانتا تھا۔ بس اس سوال کے جواب میں مسکراتا رہا۔ پھر اس نے ہاتھ سے پہاڑ کی طرف اشارہ کیا۔ یہ اشارہ دیوسائی کی طرف تھا اور اپنا نام ابراہیم بتایا۔ وہ تو اسے کوئی دیوتا سمجھی تھی۔ بھاگم بھاگ باپ کے پاس پہنچی۔ پھولتی سانسوں کے

ساتھ اسے بتایا کہ ایک دیوتا ان کے دوارے آیا ہے، رگیا لفو (بادشاہ) اپنے مصاحبوں کے ساتھ اس وقت بیٹی کے معاملے پر ہی بات چیت کر رہا تھا۔ جب بیٹی نے دامن کھینچا کہ تم اٹھو اور چل کر اپنی آنکھوں سے تو دیکھو۔

اور رگیا لفو بھی اسے دیکھتے ہی اپنے دل سے ہار گیا۔ اس کی صورت میں کچھ ایسی زالی کشش کہ اس نے اس کے پاؤں چھوئے اور بصد منت وہاں سے اٹھا کر مہمان خانے میں لائے۔ اور رگیا لفو شکری کے بیاہ کا مسئلہ حل ہو گیا۔ اسے وہ یوں بھایا تھا کہ لخت جگر کو اس اجنبی انجان اور ناواقف کے حوالے کرنے میں اسے عین راحت محسوس ہوئی۔ بیٹی سے بھی رائے لی گئی اور وہ بھی گھائل ہی نکلی۔

یوں وہ سلطنت بلتی مل کی شہزادی سے شادی کر کے یہاں کا داماد بنا۔ تبتی زبان میں گھر داماد کو مقپا کہتے ہیں۔ وہ ابراہیم مقپا ہوا جو بروئے آداب مقپون ہو گیا۔ درحقیقت یہ پہلا مسلمان تھا جو اس علاقے میں پہنچا اور مرتے دم تک اپنے مذہب پر قائم رہا۔

مستند تاریخی روایات کے مطابق یہ نوجوان رعنا مصر کے شاہی خاندان کا مفرد شہزادہ تھا جو پہلے کشمیر آیا تھا۔ وہاں کی خانہ جنگی سے اس نے فائدہ اٹھاتے ہوئے حکومت حاصل کرنے کی کوشش کی۔ لیکن مقامی لوگوں نے بغاوت کر دی اور اس کی جان کے درپے ہو گئے۔ وہ کشمیر سے بھاگتا ہوا براستہ دیوسائی سکر دو پہنچا اور اس شہزادی سے نکرایا۔ جس کے بیاہ کے مسئلے نے باپ کی نیندیں اڑا رکھی تھیں۔

اور یوں اس خاندان کی ابتداء ہوئی جس نے بائیس پشتوں تک نہایت کروفر سے حکومت کی۔ اس خاندان کے بادشاہ بوغانے موجودہ سکر دو شہر بسایا ناقابلِ تسخیر قلعہ کھر فو چو بنایا اور یہی وہ زمانہ تھا جب حضرت امیر کبیر سید علی ہمدانی ان کے خواہر زادے حضرت سید محمد نور بخش اور دوسرے ایرانی مبلغین یہاں آئے۔ ان کی تبلیغ سے متاثر ہو کر بوغانا کا بیٹا شیر شاہ شرف بہ اسلام ہوا۔

”اف تو بہ روح اللہ“ سیموں نے ماتھے پر ہاتھ مارا۔
 ”تمہیں تو مکینکل انجینئرنگ کی بجائے آثار قدیمہ کی ہسٹری پڑھنی چاہیے تھی۔ بس
 کرو۔ اب کہف الواری آپا پریشان ہو گئی ہوں گی۔“
 ”احق بلتستان کی تاریخ علی شیرخان انجن (عظیم) کے ذکر کے بغیر ادھوری ہے۔
 نامکمل ہے۔ اس تک پہنچنے کے لیے ماضی کے گڑے مردوں کی اکھاڑ بچھاڑ تو ضروری ہے۔“
 ”ہاں تو وہ الوعزم فرمانروا جس کی عظیم فتوحات اور اصلاحات نے اسے تاریخ میں
 انجن (عظیم) بنایا۔ شیرشاہ کا پڑپوتا علی شیرخان انجن تھا۔ جس پر بلتستان کی تاریخ نازاں ہے۔
 پہاڑوں کی شام، دل کش شام جہاں ٹھنڈی ہوائیں دامنوں سے چھٹی جاتی تھیں۔
 جہاں خاموشی اور سناٹے کا حسن تھا۔ ریت کے ذرے اڑتے تھے اور دھوپ کی زرگری
 آنکھوں کو بھاتی تھی۔“

ایسے میں گرم چائے کا کپ کیسی بڑی نعمت تھی۔ سیموں پتھروں پر بیٹھی، گھونٹ گھونٹ
 چائے پیتی کیسی پیاری لگتی تھی۔ دادی جواری بھی اپنے ہلم (جوتے) اتارے بیٹھی تھی۔ سیاہ
 چادر میں لپٹا اس کا سرخ و سفید چہرہ، جوان گنت لکیروں کے جال میں پھنسا ہوا تھا۔ جس کی ہر
 لکیر ایک دہائی کی داستان سناتی تھی۔ ذرا دور سیاہ پرہیت پہاڑوں کے سلسلے پھیلے ہوئے تھے۔
 روح اللہ نے بلتی میں شاید جواری دادی سے کچھ کہا تھا۔ ان کی آوازاں ویرانوں میں
 گونج اٹھی تھی۔

ان ایام میں، ان ایام میں جب میرا یہ مادر وطن سکر دودھ کے تالاب کی مانند ہوا کرتا تھا۔
 ان ایام میں، ان ایام میں جب یہ سیاہ ریگستان سرسبز و شاداب ہوا کرتا تھا۔ میرے علی
 شیرخان انجن نے دنیا کو زیر کیا۔

ارے!

میرے علی شیرخان انجن نے دنیا کو زیر کیا۔ دنیا کو زیر کیا۔ دنیا کو زیر کیا۔



وہ بہت دن چڑھے تک سوتی رہی۔ رات کے پہلے پہر خوابوں میں علی شیر خان انجن کے گھوڑے پہاڑوں پر دوڑتے رہے تھے۔ دوسرے پہر وہ زبیر کے ساتھ اپنے گھر میں تھی، اس سے گلے شکوؤں میں اُبھی ہوئی۔ تیسرے پہر ایک ننھا منا سا بچہ اس کی چھاتی پر لیٹا کلکاریاں مارتا تھا اور جب اس کی آنکھ کھلی، ساری کائنات اُلٹی ہوئی تھی۔

سیماں دروازے میں کھڑی کہتی تھی۔

”آپ جلدی سے تیار ہو جائیے۔ روح اللہ نے چھٹی لے رکھی ہے۔ سد پارہ جھیل اور دیوسائی چلنا ہے۔“

اور جب وہ دانت صاف کرتی تھی تو اس سے بھی باتیں کئے جاتی تھی۔ جو اس کے دل میں بست تھا۔

”پروردگار! اب میں اپنے ہی فیصلوں کو کسوٹی پر نہیں پرکھ سکتی۔ جانبداری کا دامن ہاتھ میں آ جاتا ہے۔ پر میں چاہتی ہوں تو بھی میری طرح جانبدار بن جا۔ تو جانتا ہے اچھی طرح جانتا ہے۔ میں اپنے آپ سے مجبور تھی اور مزید سمجھوتا میرے بس کا روگ نہیں تھا۔ بس تو اتنی سی التجا ہے کہ میرا دل پتھر کا کر دے!“

وہ باورچی خانے میں ہی آگئی۔ بڑی بھا بھی سارا کچن صاف کئے بیٹھی تھیں۔ نوکرانی نے مٹی کے چولہے لپ دیئے تھے۔ فرش پر جو ملکبجی سی دری پچھی تھی، وہ اس پر ہی بیٹھ گئی۔ لٹی نے پلیٹ میں گھر کا بنا ہو کچھ، جس پر خشخاش لگی ہوئی تھی رکھ دیا۔ نمکین چائے کا پیالہ بھی آ گیا تھا۔

جب تک بڑی بھابی آئیں، وہ کلچے پر بچے خشناس کے سارے دانے چڑیا کی طرح ٹھونگ ٹھونگ کر کھا بیٹھی تھی۔

ناشتے سے فارغ ہو کر وہ اخبار لے کر بڑے کمرے میں آ گئی۔ ابھی پہلی خبر پر نظریں جمی ہی تھیں جب باہر سے روح اللہ کی آواز کانوں میں پڑی۔
 ”سیماں ڈاکٹر ابراہیم آئے ہیں۔“

سیماں شاید اس کی طرف آرہی تھی غالباً دہلیز پر کھڑی تھی جب اس کی پدمسرت آواز سماعت سے ٹکرائی۔

اللہ کیسا خوبصورت دن کتنا پیارا اور بھاگ بھرا مہمان آیا ہے۔
 ”بھاگ بھرا اُس نے زیر لب کہا اور پھر خود ہی اپنے آپ سے بولی ”ہوگا کوئی بختاور، ہم جیسے نصیبوں جلے.....“

اس کی تلخ سوچوں کا سلسلہ فی الفور ٹوٹ گیا جب چھٹی کشیدہ قامت پر مناسب وجود والا ایک مرد متانت سے قدم اٹھا تا سیماں کے ساتھ اس کمرے میں داخل ہوا جہاں وہ بیٹھی تھی آنے والے پر سرسری سی ایک نظر ہی یہ بتانے کے لیے کافی تھی کہ چہرے کا ہر نقش اپنی جگہ بلا کی جاذبیت رکھتا ہے اور نکھری ہوئی شفاف آنکھیں اپنے اندر شفقت اور نرمی سموئے ہوئے ہیں۔
 غربی دیوار کے ساتھ ایک گز چوڑا اور تقریباً تین گز لمبا پھولدار ریشمی روئی سے بھرا گدیلا جو کشمیری طرز معاشرت کا ایک اہم جز ہے بچھا تھا۔ ڈاکٹر ابراہیم نے اسی پر بیٹھ کر اس کی طرف توجہ کی تھی اس کا تعارف کتنا مختصر تھا۔ پل لگا تھا۔ پر ڈاکٹر ابراہیم سیماں نے اسے آدمی سے انسان اور انسان سے فرشتوں کی صف میں لاکھڑا کیا تھا اور وہ نجل سے نادم سے ”سیماں آپ شرمندہ کرتی ہیں“ کہتے کہتے سر جھکائے جاتے تھے۔

”آپ ہمارے ساتھ دیوسائی چلیئے مزہ آئے گا۔“

”نہیں سیماں بی بی میں سکر دو اسپتال میں کچھ اہم آپریشنز کے سلسلے میں آیا ہوں۔“

اور اس نے سوچا کہ وہ جو زندگی میں کوئی اہم مشن پیش نظر رکھتے ہیں ان کے پاس وقت اور فرصت کہاں گھنٹہ بھر بعد وہ چلے گئے۔

سیماں نے چائے کے برتن سمیٹتے ہوئے دھیرے دھیرے کہنا شروع کیا تھا۔
 ”مخرومیاں جو نکوں کی طرح ساتھ چٹی ہوئی ہیں۔ ماں باپ تو بچپن میں ہی چھوڑ گئے تھے۔ کس لگن اور ہمت سے پڑھا۔ شادی ہوئی تو بیوی کا بھی ساتھ نصیب نہ ہوا۔ چھ ماہ بعد ہی فوت ہو گئی۔ اب بلتستان کے دکھوں کو سینے سے لگا لیا ہے۔ اس کے رگ و پے میں چھبے کانٹوں کو نکالنے میں دن رات جتے ہوئے ہیں۔“

”سیماں جلدی کرو۔“ روح اللہ نے آواز دی تھی۔

میری سب تیاری مکمل ہے بس چیزیں رکھنی ہیں.....“

اس نے پراٹھے کباب اچا را اور چائے کے لیے کپ سب ٹوکری میں ڈال لیے تھے۔
 شبیہ گلاب کا پھول بنی جیپ کے گرد منڈلاتی تھی۔ اس نے اسے گود میں اٹھایا اور اندر جا بیٹھی۔
 لٹی بھا بھی طاہرہ سب سوار ہو گئے۔ سیماں روح اللہ کے ساتھ آگے جا بیٹھی اور گاڑی سٹیلاٹ ٹاؤن سے درہ سد پارہ میں داخل ہو گئی۔

دائیں بائیں آگے پیچھے گہرے چاکلیٹی اور سیاہ رنگے خوفناک قسم کے پہاڑ، اوپر تھوڑا سا نیلا آسمان نیچے نیلا سندھ، سرمئی سڑک اور ادھر ادھر بکھرے پتھر، بس یہی کچھ نظر آتا تھا۔
 سد پارہ جھیل سکر دو سے کوئی آٹھ کلومیٹر جنوب میں ہے۔ یہی کوئی آدھ پون گھنٹہ لگا ہوگا جھیل آگئی تھی۔ وہ سڑک کے کنارے کھڑی تھی۔ اس کے قدموں کے عین نیچے سد پارہ جھیل کا پانی ہواؤں کے جھونکوں سے مچلتا پھرتا تھا۔ بائیں طرف ایک ریٹ ہاؤس جو ناردرن ایریا ورکس ڈیپارٹمنٹ کے زیر انتظام تھا۔ اب محکمہ سیاحت پی۔ ٹی۔ ڈی۔ سی دیکھ بھال کرتا ہے۔ سبز شیشے کی بلوریں، پیالی جیسی صورت والی اس جھیل کے عین درمیان ایک ٹاپو ہے۔ اس پر بھی دو کمروں کا ایک ریٹ ہاؤس بنا رہا ہے۔ پر بے چارہ ریٹ ہاؤس ہانپتا ہوا لگتا تھا۔

جھیل کے سبز پانی میں دخانی کشتیاں چلتی تھیں۔ ایک میں غیر ملکی چھوکرے اور چھوکریاں بیٹھے ہوئے تھے۔ خدا کا شکر تھا ان کے وہ رُک سیک ان کے جسموں سے الگ تھے۔ دوسری کشتی میں چند میدانی علاقوں کے لوگ تھے۔ دو شادی شدہ جوڑے سامنے ٹاپوں کے کمروں سے نکل کر اب ادھر ادھر گھوم پھر رہے تھے۔

پھر وہ سڑک سے نیچے بیڑھیاں اُترتی گئی۔ بہت نیچے اور پھر عین جھیل کے پاس جا کر بیٹھ گئی۔

اور جب وہ بیٹھی پانی سے کھیلتی تھی۔ روح اللہ نے اس کی آنکھوں سے دور بین لگا دی اور ساتھ ہی بولا۔

”اوپر دیکھئے اوپر۔ یہی کوئی پانچ سو فٹ اوپر، ادھر سد پر گاؤں کی طرف روح اللہ اس کے عقب میں کھڑا اشارے دیتا تھا اور اب کسی پروفیسر کی طرح لیکچر پر اُتر آیا تھا۔
”رگیا لفو (بادشاہ) علی شیر خان انجن کا سب سے بڑا تعمیر کار نامہ وہ دفاعی دیوار ہے۔“

اس نے غور سے دیکھا۔ اسے ٹوٹی پھوٹی شکستہ فصیل کے ٹکڑے نظر آئے تھے۔ یہ دفاعی دیوار کرختہ اور کرگل کے درمیانی پہاڑ سے لے کر استور تک پہاڑی سلسلے کے اوپر بنائی گئی تھی۔ کم و بیش سو میل لمبی اس دیوار میں مناسب جگہوں پر صدر دروازے اور ان دروازوں پر پہرے دار متعین تھے۔ تھورگو پر بھی ایسی ہی فصیل بنوائی گئی۔ تھورگو دروازے سے پہاڑ کے اوپر سد پارہ جھیل تک۔ سد پارہ جھیل پر بند باندھ کر اسے ایک ڈیم کی شکل دی گئی۔ جس سے اب تک سکر دو کی نصف آبادی سیراب ہوتی ہے۔ اسی جھیل میں سے ایک اور چوڑی نہر نکال کر اسے ”نالہ خوشو میں ڈال دی گئی۔ اس نہر سے مغربی سکر دو سیراب ہوتا تھا۔

تبھی سبھی چیخی ”پلیز! روح اللہ ہسٹری چھوڑ دو۔ کشتی خالی ہو گئی ہے۔ ہمیں سیر کراؤ۔“

سد پارہ جھیل ایک کلومیٹر لمبی اور تین بناچار کلومیٹر چوڑی ہے۔ اس سیر میں پورا گھنٹہ لگا وہ اور سیمیں ٹاپو پر چڑھ گئے۔ وہاں جا کر اسے عجیب سے دکھ نے گھیر لیا۔
فضول ناس مارا ہوا ہے اس اتنی پیاری جگہ کا جگہ پتھر پڑے تھے۔ جھاڑیاں گھاس پھوس یہاں وہاں اُگا ہوا تھا۔

”کتنے پھوہڑ ہیں ہم لوگ قیمتی چیزوں کو سنبھالنے کا بھی سلیقہ نہیں۔“
جھیل کے کنارے ”سد پارہ ان“ میں شادی شدہ جوڑے صوفوں پر بیٹھے۔ شیشوں سے تاکا جھانکی بھی کرتے جاتے اور ساتھ چائے بھی پیتے جاتے۔
”اس جھیل کے پانی سے سکرو اور اس کے گرد نواح میں بجلی کی فراہمی کے لیے دو بجلی گھر چل رہے ہیں اور مزید قائم کرنے کے منصوبے زیر غور ہیں۔“
بڑی بھابھی شدید اُکتا گئی تھیں۔ اونچی آواز میں بولیں۔
”بس کرو۔ اب آگے بھی چلنا ہے۔“

کھانا دیوسائی میں کھانے کا پروگرام تھا۔
روح اللہ شیشے کے گلاس میں چشمے کا پانی لایا، اور اس کی طرف بڑھاتے ہوئے بولا۔
”اسے پیئیں! یہ سونے کے ذرات والا پانی ہے۔“

وہ ہنسی کہ شاید یہ مذاق کرتا ہے۔ لیکن جب وہ سنجیدگی سے بولا کہ میں حقیقت کہتا ہوں تب اس نے غور سے پانی کو دیکھا اور واقعی اسے دو تین سنہری ذرے نظر آئے تھے اور اس نے گلاس یوں منہ سے لگا لیا جیسے وہ آب حیات ہو۔

اب چڑھائی نہایت عمودی ہو گئی تھی۔ سڑک تنگ اور ٹوٹی پھوٹی تھی۔ گوروح اللہ کی جیب بالکل نئی تھی مگر ہر چار چھ فرلانگ پر ریڈی ایٹر کا پانی ابل جاتا تھا۔ سیمیں کین کا ڈبہ اٹھائے جب سڑک کے اوپر بہتے کسی چشمے سے اسے بھرنے نکلتی، تب پیچھے بیٹھی لٹی ہنستی۔

”ارے شکر ہے سیمیں آئی کہیں میں آپ کے ساتھ نہیں بیٹھی۔ وگرنہ تو میری آپ

نے پریڈ کروادینی تھی۔“

جیپ ایک جگہ رُک گئی۔ روح اللہ نے اعلان کر دیا، ہم دیوسائی پہنچ گئے ہیں۔
 بارہ سے چودہ ہزار فٹ کی بلندی پر واقع سطح مرتفع دیوسائی کا میدان اس کے سامنے
 تھا۔ روح اللہ نے جیپ جس جگہ روکی تھی وہاں گوجر بکروال والوں نے اپنے کیمپ لگا رکھے
 تھے۔ بھیڑ بکریوں کے ریوڑ چرتے پھرتے تھے۔ درخت نہیں تھے۔ بس کہیں کہیں جھاڑیاں
 اُگی ہوئی تھیں۔

سماں کے بچے بھوک سے بے تاب ہو رہے تھے۔

چٹانوں کے پاس اس نے دسترخوان بچھا کر سب کو آواز دی۔

اور جب وہ کھانا کھاتی تھی، اس نے کہا۔

”روح اللہ! تمہاری اس دیوسائی نے مجھے ذرا متاثر نہیں کیا۔“

اس نے مسکراہٹ ہونٹوں میں دبائی۔ اس کی طرف دیکھا اور بولا۔

”پہلی بات تو یہ ہے کہ دیوسائی جتنی میری ہے، اسی قدر آپ کی بھی ہے۔ رہی بات

متاثر ہونے کی تو ابھی آپ نے دیکھا ہی کیا ہے۔ آتے ہی تو کھانے پر ٹوٹ پڑی ہیں۔ ارے

صاحب صبر سے۔“

کھانے سے فارغ ہو کر اس نے ظہر کی نماز پڑھی۔ سب جیپ میں بیٹھے اور جیپ

دیوسائی کے کھلے میدانوں میں بھاگنے لگی۔ سنہری مائل سبز گھاس کے میدان۔ ان میدانوں

میں کھلے پھول دور کناروں پر ایستادہ سرسئی پہاڑ جن کی چوٹیاں برفوں سے ڈھنپی ہوئی تھیں۔

راستہ کیا تھارنگوں اور نظاروں کی دنیا ساتھ لیے چلتا تھا۔

ہم دیوسائی کی خوبصورت ترین جگہ بڑا پانی پہنچنے والے ہیں۔ روح اللہ کی جیپ

چڑھائی چڑھتے چڑھتے اب ایک دم نیچے اترنے لگی تھی۔ نیچے کا منظر کسی جادوگری کا تاثر دیتا

تھا۔ سرسبز گھاس پھول شفاف نیلے پانیوں والا دریا۔ چوبی پل۔

اُترائی خوفناک تھی اس کبھی خوفناک چوبی پل پر جیپ کا چلنا تھا۔ وہ جیپ سے اُتر گئی تھی۔ چند قدم چلی لیکن ایسے جیسے خواب میں چلتی ہو۔ پھولوں سے لدے پھندے یہ فردوسی نکلے جن کی دید نے اس کے مُومو کو سجدہ ریز کر دیا تھا۔ اس کی آنکھوں کو بھگو دیا تھا۔ لگتا تھا اس کی آنکھیں پھٹ جائیں گی۔

نظروں کی ہر سمت پھولوں کا دریا بہتا تھا۔ بروردگار یہ تیری ذات کا چھوٹا سادنی سا ذرہ ہے مجھے بتا تو خود کیا ہوگا۔

اُس نے نماز یہیں پڑھی۔

روح اللہ نے برجی لاکے متعلق بتایا۔ برجی لاد یوسائی کی بلند ترین ٹاپ۔ جیپ کا تو راستہ نہیں بس ہائی کنگ ہی دہاں سے جاسکتی ہے۔ کیا بات ہے اس جگہ کی۔

اب وہ جھیل یشوسر پر پہنچے۔ سبز گھاس کے میدانوں اور برف پوش پہاڑوں میں گھری یہ جھیل پریوں کا مسکن ہی تو معلوم ہوئی تھی۔ یہی وہ جگہ ہے۔ روح اللہ نے فضا پر نظروں کے زاویے داہیں باہیں گھماتے ہوئے کہا۔

جسے برطانوی مورخ جی۔ ٹی وین نے Detosoh کہا ہے۔ ہم لوگ غیار سہ (گرمیوں میں رہنے کی جگہ) کہتے ہیں۔ سردیوں میں یہاں گزروں کے حساب سے برف پڑتی ہے مٹی میں جب برف کھلتی ہے تو برف کے نیچے دبے پودے پھوٹ نکلتے ہیں۔ جس شام جب ہم شگری بالا میں بیٹھے باتیں کرتے تھے۔ سماں نے روح اللہ کی بات اُچک لی تھی اور آپ پوچھتی تھیں اتنی تیز ہوائیں، تو ان ہواؤں کی وجہ بھی یہی دیوسائی ہے۔

اور اب روح اللہ پھر شروع ہو گیا تھا۔

دن ڈھلنے کے بعد، بستیوں میں درجہ حرارت بڑھ جاتا ہے۔ لیکن یہاں موسم خوشگوار رہتا ہے۔ یہاں کی ٹھنڈی ہوائیں تھنگ برگے سد پارہ اور حسین آباد کے نالوں سے وادی کی طرف بڑھتی ہیں، جو اکثر آندھی کی صورت اختیار کر لیتی ہیں۔

تبھی وہاں ایک جیپ آ کر رُک کر چند غیر ملکی اترے۔ وہ تو اترتے ہی تصویر کشی میں مصروف ہو گئے۔ سیموں اور روح اللہ بھی ایک پتھر پر بیٹھ کر تصویریں اتروانے لگ گئے، اور وہ کھڑی تھی۔ بس یوں کہ بس نہ چلتا تھا کہ کیوں کر اس نظارے کو آنکھوں میں جذب کر لے۔ یہیں ڈیرہ ڈال لینا چاہتی تھی۔ پھولوں کی اس بیج پر ہمیشہ کے لیے سو جانا چاہتی تھی۔

غیر ملکیوں کی جیپ کا ڈرائیور اس کی محویت کو دیکھ رہا تھا۔ اس کے پاس آیا اور ٹوٹی پھوٹی اردو میں بولا۔

”دیوسائی پر ہی عاشق ہو گئی ہیں۔ وقت اور حالات نے کبھی اجازت دی تو گلتری جانا۔ اسی سے آگے کا علاقہ ہے۔ علاقائی خاصیت ماحول اور موسمی حالات کے لحاظ سے منفرد حیثیت کا حامل ہے۔ سال کے آٹھ مہینے برف باری کی زد میں رہنے والا یہ علاقہ دنیا کی حسین ترین جگہ ہے۔ میں اسی علاقے کا ہوں تم یقین نہیں کرو گی۔ زندگی جتنی کٹھن اور دشوار وہاں ہے شاید دنیا کے کسی خطے میں نہ ہو۔“

وہ سنتی رہی۔ پھولوں کے سمندر میں آنکھوں کو غوطے دیتی رہی اور پھر اسے خدا حافظ کہہ کر جیپ میں بیٹھ گئی۔ یہ کہتے ہوئے کہ اگر وہاں کا دانہ چگنا ہو گا تو کوئی روک سکے گا۔

یہاں کا کب سوچا تھا؟



تیاری کے سب مراحل سے فارغ ہو کر جب اس کی مرمریں لانی گردن اوپر اٹھی، اور اس نے آئینے میں اپنے آپ کو دیکھا۔ سیماس پیچھے کھڑی عنابی ہونٹوں کے ساتھ مسکراتی نظر آئی تھی۔ اس نے دو قدم آگے بڑھائے اور عین اس کے بالمقابل آ کر بولی۔

”آپ میندوق کھر (پھول محل) اور عظیم تاریخی قلعہ کھر پو چودیکھنے جا رہی ہیں اور میندوق رگیا لمو (پھول شہزادی) کا روپ دھارے ہوئے ہیں۔ بتائیے تو ذرا اگر علی شیرخان انجن کی روح نے آپ کو چھٹی ڈال لی تو میں کیا کروں گی۔“

اس نے سیماس کے گال پر پیار کیا اور بولی۔

”اگر ایسا ہوا تو مجھے وہیں چھوڑ آنا۔ ایسا عظیم فرما نروا مجھ پر فریفتہ ہو جائے، تو بھلا اس

سے بڑھ کر خوشی کی اور بات کیا ہوگی۔“

اور دونوں کا قہقہہ کمرے میں گونج اٹھا۔

وہ اس وقت سبز بلی گن مو (قمیض) پہنے کھڑی تھی۔ لانبے بالوں کی دو چوٹیاں اس کے سینے پر شیش ناگوں کی طرح پڑی تھیں۔ اس کے سر پر سیندوری ٹوپی تھی۔ جس کی پیشانی پر سج طومار (چاندی کے منقش زیورات) جھلیل جھلیل کرتے تھے۔ فلو (گھنگھرو) اس کے ماتھے پر جھومر کی طرح پڑے تھے۔ سیماس نے اس کے گلے میں اپنا فلا بھی پہنا دیا تھا۔ تنگ مہری کی گھیردار شلوار کے نیچے اس کے پاؤں میں چھوڑ بٹ کا حسین و جمیل کشیدہ کاری، ہلم (جوتا) بھی نا۔ بلی گن مو، ٹوپی اور ہلم تینوں چیزیں روح اللہ اس کے لیے کل شام لایا تھا۔

اس نے چادر اوڑھی اور بولی۔

”اب چلنا چاہیے۔“

اور سیماں کمرے سے باہر نکلتے نکلتے کہتی گئی۔

”میں تو سوچتی ہوں آپ کا یہیں کسی بلتی سے نکاح پڑھوادیں۔“

اس نے یک دم اپنے کلیجے پر ہاتھ رکھ لیا۔ رُخ پھیر کر آئینے میں اپنے آپ کو دیکھا

اور خود سے کہا۔

”نکاح تو پڑھا تھا۔ بور کے یہ لڈو کھائے بیٹھی ہوں۔ پھر جیسے زیر اندر سے چھلانگ

لگا کر اس کے عین سامنے آکھڑا ہوا اور اسے اپنی بانہوں میں جکڑتے ہوئے بولا۔

”تم ایک اور نکاح کر دو گی۔ مجھے چھوڑ کر۔“

اور اس کے اندر کا دکھ بلبلا کر چیخا۔

”مجھ جیسی بانجھ سے کسی کو کیا سروکار؟“

اور اس نے آنسو پلکوں پر جھلملانے نہیں دیئے۔ چادر سنبھالتی باہر بھاگی۔

سیماں نے بچے بڑی بھابھی کے حوالے کئے۔ ٹوکری اٹھائی۔ اپنے ملازم جذبہ کو

ساتھ لیا اور تینوں سیٹلائٹ ٹاؤن کی سڑکوں سے نیچے اترتی گئیں۔ سکمیدان کی گلیوں سے بازار

میں آئیں اور سیماں نے بس ذرا سی آنکھیں تنگی رکھ کر بھاگتے ہوئے بازار پار کیا۔

امام باڑہ کلاں میں ترکھان کام کر رہا تھا، وہ ٹھہر گئی۔ چوب کاری میں وہ پنجرے کی

کوئی قسم بنا رہا تھا۔ اس کے سر اہنے پر سیماں بولی تھی۔

دراصل یہ اتنا مہنگا پڑتا ہے کہ اجتماعی تعمیرات کے سوا عام آدمی انہیں بنوانے کا تصور

بھی نہیں کر سکتا۔ وہ آگے بڑھنے لگی تھی۔ جب جذبہ نے اس کے بڑھتے قدموں کو روک دیا

تھا۔ یہ کہتے ہوئے کہ بلتستان جب اپنی جنگ آزادی لڑ رہا تھا تو اسی جگہ اور اسی مقام سے قلعہ

کھر پوچو تک پہنچنے کے لیے سرنگ کھودی گئی تھی۔

اس نے وہاں ٹھہر کر اک ذرا سی دیر کے لیے ان مناظر کو تصور کی آنکھ سے دیکھنا چاہا پر
سیماں تیز رو پر سوار تھی۔ دامن کھینچ کر بولی ”چلی آؤ یہاں تو ہر تیسرے قدم پر تاریخی داستانیں
بکھری پڑی ہیں۔ انہیں سننے لگو گی تو پہنچ چکیں کھر پو چو۔“

پولو گراؤنڈ کے نزدیک سیزر گر کھور کا علاقہ تھا۔ یہاں وہ سنا رہتے تھے جو کشمیر سے
آئے تھے۔ اب وہ چھپا کھور میں داخل ہو گئی تھیں۔ یہ جگہ ان کا شکاروں کی ہے جو راجہ کے
مزارع تھے۔ راج گیری نظام ختم ہوا تو انہوں نے زمینوں پر قبضہ کر لیا۔ اب مقدمے درج
ہیں۔ حاکم اور محکوم دونوں عدالتوں میں پیشیاں بھگتتے ہیں۔“

سامنے چھوٹے علاقہ نظر آتا تھا اور آگے دریائے سندھ موجیں مارتا پھرتا تھا۔

”بے چارہ چھوٹے“ جذبہ نے زبان تالو سے لگا کر زوردار چیخ کیا۔ سندھ جب

چڑھا، چھوٹے پھنسا۔

اب انہوں نے میندوق کھر (پھول محل) کے لیے چڑھنا شروع کر دیا تھا۔ چڑھائی
میں سانس بہت جلدی پھولتا ہے۔ ایک جگہ وہ رُک گئی۔ اس نے نیچے دیکھا۔ وادی سکر دو اس
الہیلی شہزادی کی مانند نظر آئی تھی جو دیو قامت جنوں کی قید میں پڑی ہو۔

میندوق کھر شکتہ دیواروں کی صورت میں کھڑا تھا، اور سیماں بول رہی تھی۔ علی شیر
خان انجن کی محبوبہ ملکہ گل خاتون کا میندوق کھر۔ یہ مغل اور تبتی طرز تعمیر کا ایک خوب صورت
مرقع جس کے فرش اور چوکھٹیں سب سنگ مرمر سے بنے ہوئے تھے۔

”تم لوگ بھی عجیب ہو، اس عظیم تاریخی ورثہ کو بھی نہ سنبھال سکے۔ اب مجھے بتاتی ہو کہ

مغل اور تبتی طرز تعمیر کا دل کش مرقع ہے۔“

اور سیماں نے بے چارگی سے کہا۔

”میری جان ہم تو اپنے آپ کو بھی نہ سنبھال سکے تھے۔“

وہ دونوں پتھروں پر جوتے اُتار کر بیٹھ گئی تھیں۔ اس نے ٹوپی اور چادر اُتار دی سیماں

نے اپنی پونی جیسی انگشت شہادت بلند کرتے ہوتے کہا۔

وہ بیزرگر کھور کا علاقہ ہے جہاں سے ہم آئے ہیں۔ یہیں مقبون بادشاہوں کا ہلال باغ تھا۔ ہلال باغ میں غوڑی ہل چنگڑا کا چبوترہ ابھی تک اسی طرح قائم دائم ہے۔ چھومیک کی طرف رگیہ ڈہر کا شاہی باغ تھا جو اب دریا برد ہو چکا ہے۔ ہلال باغ کے قریب شاہی قبرستان ریت کے ٹیلے کی صورت میں موجود ہے۔

سیماں نے نوکر کو چھتری کھول دینے کا کہا تھا اور پانی کا گلاس اس کے ہاتھوں میں تھا دیا تھا۔

عین سامنے سد پارہ درہ تھا۔ نیچے چھومیک کا علاقہ جہاں عورتیں گھاس کاٹی تھیں چھتوں پر خوبانیاں اور توت پڑے سوکتے تھے۔

سکر دو چھاؤنی میں کہیں کہیں ٹین کی چھتیں سورج کی روشنی میں چمکتی نظر آتی تھیں۔ اس نے گردن اٹھا کر اپنے اوپر پھیلے تین سوفا اونچے کھر پوچو کو دیکھا جس کی چوٹی پر انہیں پہنچنا تھا۔ اس کے پاؤں ان راہوں سے نا آشنا کہیں جو ذرا سا پیر پھسلا اور نیچے سنگے چھو (دریائے سندھ کا مقامی نام) کی جولانیاں اپنے آپ میں سمیٹنے کے لیے مشتاق..... اس نے جھر جھری لی۔

دھیرے دھیرے رک رک کر جگہ جگہ ٹھہرتے ہوئے وہ ڈونکس کھر تک پہنچیں۔

یہ راستہ جس پر سے ہم چل کر یہاں تک پہنچے ہیں، علی شیر خان انجن کی محبوب ملکہ میندوق رگیا لمو (پھول شہزادی) نے ہی بنایا تھا۔

وہ ڈونکس کھر کی شکستہ اور نوکیلی دیواروں کے پاس بیٹھ گئیں۔ اس کی سانس بری طرح پھول رہی تھی اور جذبہ نے روح اللہ کی کرسی سنبھال لی تھی۔

”یہاں ایک حفاظتی چوکی بنی ہوئی تھی، جس پر پہرے دار متعین رہتے تھے۔

اسے مزید آگے بڑھنے سے اس نے یہ کہتے ہوئے روک دیا۔

”خدا کا کچھ خوف کرو، جذبہ پہلے چائے تو پلا دو۔“

اور جب چائے کا گلاس کے ہاتھ میں آیا، اس نے اوپر نیچے اور اپنے دائیں بائیں دیکھا۔ اس وقت آسمان شفاف اور نیلا تھا۔ کائنات بس ہمالیائی اور قرقرم کی دیواروں میں سمٹی ہوئی معلوم ہوتی تھی۔

تازہ دم ہو کر پھر اٹھے۔

گیٹ امتداد زمانہ کے ہاتھوں رنگ و روپ کھوئے بیٹھا تھا۔

اس قلعہ کے بیرونی دروازے پر شیر کا مجسمہ نصب تھا۔ دروازے کے سامنے ایک بڑا

چوپال تھا۔

ڈوگرہ فوج نے آخری مقبوض بادشاہ کو گرفتار کر کے اسی چوپال میں لا کر قالین پر بٹھایا

تھا۔ شہزادیوں اور بیگمات کو بھی گرفتار کر کے لایا گیا۔ یہ کیسا اندوہناک منظر تھا۔

اور اس نے دکھ اور کرب کے سمندر میں غوطہ مارتے ہوئے اپنے آپ سے کہا۔

”صرف اندوہناک نہیں، انسان تو جیتے جی قبر میں اتر جاتے ہیں۔ آن بان شان

عزت و جاہ و حشمت سب کچھ منوں مٹی کے نیچے دب جانا ہے۔ پلٹن میدان ڈھا کہ اس کی

آنکھوں کے سامنے آ گیا تھا۔ سقوط دلی اور سقوط بغداد تو کتابی ایسے تھے۔ سقوط ڈھا کہ تو اس

کی روح، اس کے جسم و جان کا المیہ تھا۔

جذبہ نے اونچے اونچے گانا شروع کر دیا۔

میری نچپا اچھوگ و شمنی چدے کھیریدے چو امیر حیدر

فوڑے سگے ژونخ یورپی کھود پو درنگ بانی فیونی لے چو امیر حیدر

ترجمہ: اے راجہ امیر حیدر! تمہاری عزیز شہزادیوں کو دشمن اسیر کر کے لے جا رہے

ہیں اے راجہ تم میں جو شیر کی طاقت ہے، وہ آج دکھاؤ۔

یہ محل کی اس معمر عورت کی فریاد تھی۔ جو یہ ستم برداشت نہ کر سکی اور اس نے اسی قلعہ

کھر پو چو میں ہی موت کی نیند سونے والے شہزادے امیر حیدر کو پکارنا شروع کر دیا تھا۔
 اس عظیم قلعہ کھر پو چو کو مقبرین راجہ بوغانے تعمیر کروایا تھا اور اس کے پڑپوتے غازی
 میر کے بیٹے علی شیر خان انجن نے اسے فوجی نقطہ نظر سے وسعت دی۔
 پر وہ تو وہاں کھڑی صرف یہ سوچتی تھی کہ وہ جنہوں نے اسے تعمیر کیا جن تھے یاد یوں،
 منوں وزنی پتھر سینکڑوں فٹ بلندی پر لائے اور اسے یوں بنایا کہ عقل دنگ رہ جاتی ہے ماورا
 ہاتھوں کی کارگیری کا گمان پڑتا ہے۔

دائیں ہاتھ آٹھ بڑے مورچے تھے۔ ان مورچوں پر چھت نہیں تھی، اور جب اس
 نے ان سوراخوں میں جھانکا۔ آدھا سکر دو نظر آتا تھا۔ سارا قلعہ ایک چبوترے پر بنا ہوا ہے۔
 فصیل کے ساتھ ساتھ دو منزلہ عمارت ارد گرد تعمیر تھی۔ مین گیٹ کے قریب مسجد بنی ہوئی تھی۔
 ڈوگرہ وزیر لکھپت رائے نے مسجد کے سوا سب کچھ جلا ڈالا تھا۔ مہتہ سنگھ نے اسے دوبارہ تعمیر
 کروایا۔ قلعے کے بیچ میں چٹان کھود کر ایک حوض بنایا گیا ہے جس کا سائز تقریباً بارہ ضرب بارہ
 فٹ ہے۔ اس میں پانی جمع رکھا جاتا تھا۔ قلعہ میں پانی لانے کے لیے شمالی جانب سے دریائے
 سندھ کے کنارے تک زمین دو راستہ موجود تھا۔ مسجد کے قریب دیوار میں موجود ایک کالے
 پتھر پر اشعار کندہ تھے۔ اس کے پوچھنے پر جذبہ نے بتایا تعمیر کا سنہ ہے۔

مغربی حصے میں ایک اونچی جگہ پر راجہ صاحب کا محل بھی تھا۔ پر اس کا کوئی نام و نشان
 موجود نہیں تھا۔ ایک گول کمرے کے جھروکوں میں سے تازہ ہوا کے جھونکے اور دریائے سندھ
 نظر آتا تھا۔

وہ گھومتے رہے، چپ چاپ روحوں کی طرح۔ پھر چلتے چلتے اس دروازے تک
 آگئے۔ جو ننگ ٹھوق کی طرف تھا اور اپنی چوئے سو کے نام سے مشہور تھا۔ دیواریں نیم خستہ
 تھیں۔ جذبہ بول رہا تھا اور اس کی انگلی بندوق کی نال کی طرح کسی جگہ کا نشانہ لے رہی تھی۔
 ”وہ دیکھئے جہاں دریائے شکر دریائے سندھ میں گرتا ہے۔ وہیں ننگ ٹھوق کی بستی

ہے۔ جس کے معنی ہیں کانٹوں کا گھر۔ کبھی یہ گاؤں بہت اہمیت کا حامل تھا۔ لیکن دریائے سندھ کے کٹاؤ سے اس کا بیشتر حصہ دریا برد ہو گیا۔ دریا جس جگہ بہ رہا ہے، اس کے عین درمیان راجہ سکر دو کا تفریحی محل بھی تھا۔ یہ جگہ سکر دو اور باہر سے آنے والوں کے لیے ایک پُر لطف سیر گاہ ہے۔ یہاں بڑے بڑے چناروں تلے ایک چشمہ بہتا ہے۔ منچلے چاقو اور چھریوں سے ان تناور چناروں پر اپنے نام کھود کھود کر لکھتے ہیں۔

”کہیں بیٹھ جاؤ اب سیماس پلیز! میں تھک گئی ہوں۔ میندوق کھر کی خستہ حال دیواروں کے گلے لگ کر مجھے وہ کہانی سننا قبول نہیں۔ کیونکہ میری ٹانگیں بے جان ہیں۔“

جذبہ نے وہیں صاف سی جگہ پر دسترخوان بچھاتے ہوئے اپنی گلابی اردو میں کہا۔

لیجے ابھی سے ڈھیر ہو گئیں۔ اتنی نازک تو نہیں دکھتیں، جتنا ظاہر کرتی ہیں۔“

”کبخت“ وہ غصے سے چلائی ”تیرا کلیجہ ابھی ٹھنڈا نہیں ہوا چوتھے آسمان پر تو مجھے لے آیا ہے۔ اور اس نے پورٹی بتیسی کھولتے ہوئے کہا۔

”کھانا کھائیے اب۔“

اور جب وہ آسمان کی وسعتوں اور زمین کی پہنائیوں کو دیکھ رہی تھی۔ سیماس نے تاریخ کے ورق الٹ دیئے تھے۔



اس وقت پولوگراؤنڈ میں ستغراموسیقی بج رہی تھی۔ اس نے ڈفوق (گول ہونے کے بعد گیند کو پہلی ہٹ مارنا) مارا تھا۔ جو مقدر کا سکندر تھا۔ جس کی فراخ اور مد عزم پیشانی پر اس کے اندر اور باہر کی شجاعت اور دلیری رقم تھی۔ اس کے چہرے کا ایک ایک نقش اور خم اس کی طاقت اور سختی کا نمائندہ تھا۔

اب تاجور دھن بج رہی تھی۔ اس دھن کے ساتھ قرنا (ایک بہت بڑا اور لمبا بگل) کی آواز نے فضا کو بہت مد ہیبت بنا دیا تھا۔ اس وقت پیڑوں کے سائے لمبے ہو رہے تھے اور بالٹی نیل کا تاجدار اور عظیم فرمانروا علی شیر خان انجن پولو کھیل رہا تھا۔

پھر وہ رُک گیا۔ اس نے ہاتھ اٹھا کر موسیقی بند کرنے کا اشارہ کیا۔ فضا کو سونگھا اور گھوڑا دوڑاتا ہوا وہاں جا کھڑا ہوا۔ جہاں خدمت گار سر جھکائے مودب ایستادہ تھے۔ اسے خبر ملی تھی کہ دلی میں اس کی بیٹی شہزادہ سلیم کی پہلی ملکہ سخت بیمار ہے۔

اس نے ماتھے کا پسینہ دائیں ہاتھ کی پہلی پور سے صاف کیا۔ ایک ثانیہ کے لیے اُفق کو دیکھا اور گھوڑے کو سر پٹ بھگاتا محل میں آیا۔

پھر وہ ننگے گھوڑے کی پیٹھ پر بیٹھا اور پڑا پڑا اُوٹھہر تادلی پہنچا۔

اور جب وہ بٹہ نشینوں اور غلام گردشوں میں سے گزرتا ہوا محل کے اس حصے میں پہنچا۔ جو تہتی شہزادی کے لیے مخصوص تھا اس وقت فانوس جل اُٹھے تھے۔

کنزیریں آداب بجالائی تھیں۔ اس نے قدم اندر رکھا تھا اور دیکھا تھا کہ بیٹی چھپر کھٹ

پر آنکھیں موندے پڑی ہے اور پاس کوئی کھڑا ہے۔ اس کی ایک نظر بیٹی پر اور دوسری بے اختیار ہو کر اس وجود پر پڑی تھی جو ایسا وہ محنتاً نظر کا پٹھراؤ زیادہ دیر نہیں رہا۔ لیکن اس سے کیا فرق پڑتا تھا۔ اُلجھ گیا کہ کوئی جیتا جاگتا انسان دیکھ رہا ہے یا کوئی ماورائی شے ہے۔

بیٹی نے آنکھیں کھولیں۔ ہاتھ بڑھایا۔ باپ نے اُسے تھاما اور بوسہ دیا۔ پھر جھکا اور اس کے قریب بیٹھا۔

وہ چلی گئی تھی اور بالٹی میل کے تاجدار کو محسوس ہوا تھا جیسے کمرے میں جلتے سارے فانوس آنا فانا بجھ گئے ہوں۔

وہ بیٹی سے باتیں کرتا رہا، بالٹی میل (بلتستان) اور خاندان کی۔ اور اس نے نہیں پوچھا کہ وہ کون تھی۔ پھر یہ اسے جلد ہی معلوم ہو گیا۔ وہ اگلی سہ پہر بیٹی کے پاس گیا۔ دونوں کے درمیان انجھی گفتگو کا آغاز ہوا ہی تھا۔ جب وہ آئی اور اس نے کہا۔

”تم نے سب کا جوس نہیں پیا۔ کیوں؟ یوں کھانے پینے سے منہ موڑ رہی ہو۔ کمزوری بہت بڑھ جائے گی۔“

تنتی شہزادی نے کہا۔

”میں نے بہتیرا چاہا، پر میرا اندر اسے قبول کرنے سے انکاری تھا۔“ اس نے چند لمحے اُسے دیکھتے رہنے کے بعد کہا تھا۔ ”آؤ بیٹھو۔“

وہ خود بیٹھنا چاہتی تھی، پر رانی ماں سے خوفزدہ تھی۔ رانی ماں کی خادما میں اسے محل کی رتی رتی خبر پہنچاتی تھیں اور اسے اپنی تکابوٹی کروانا پسند نہ تھا۔ لیکن مصیبت تو یہ تھی کہ کچھ معاملات اختیار سے باہر ہو جاتے ہیں۔

بیٹی نے تکان کے باعث آنکھیں موندھ لی تھیں۔ وہ دونوں ایک دوسرے کے سامنے تھے۔ دونوں نے ایک دوسرے کی آنکھوں میں جھانکا تھا یوں گویا جیسے اپنے آپ کو دیکھا ہو اور یہی وہ لمحے تھے کہ بس یوں لگتا تھا جیسے پہچان کا سارا سفر طے ہو گیا ہو۔

اس سہ پہر وہ بہت دیر تک علی شیر خان انجن سے بالٹی ٹیل، کشمیر اور لداخ کی باتیں کرتی رہی۔ رانی ماں کا ڈراؤنا بھوت دماغ کے کسی کونے کھدرے میں پڑا رہا اور وہ وجاہت اور شجاعت کے اس پیکر سے ایک نیا رشتہ استوار کرتی رہی اور تب دفعتاً اس نے کہا۔

”آپ آئیے نابالٹی ٹیل۔“

اس وقت اس کی آنکھوں میں وارفتگی کا جنون تھا اور وہ دونوں شانے جھکائے پوری طرح اس کی اور متوجہ تھا۔

تب باغ میں تیز ہوائیں چلتی تھیں۔ جامن اور آم کے پیڑوں کے پتے تالیاں بجاتے تھے اور دل بھی کسی کو پالینے کی خوشی کی تال پر رقصاں تھا۔ پھر اگلی شب خواجہ سرا آیا۔ اس نے جھک کر تعظیم دی اور کانوں میں سرگوشی کی کہ شہزادی گل خاتون اسے پائیں باغ میں ملنا چاہتی ہے۔

اس نے اس پیغام کو سنا۔ اس وقت کمرہ فانوسوں کی روشنی سے بقعہ نور بنا ہوا تھا۔ وہ چند لمحوں تک اس روشنی کو غور سے دیکھتا رہا۔ پھر بڑی ٹھوس آواز میں بولا۔

”کہنا چوروں کی طرح رات کی تنہائی میں ملنا بالٹی ٹیل کے تاجدار علی شیر خان انجن کو زیب نہیں دیتا۔ میں اسے دن کے اُجالوں میں لینے آؤں گا اور بالٹی ٹیل کی رگیا لفو جھمنو (ملکہ خاص) بناؤں گا۔“

اور خواجہ سرانے کمرے سے باہر نکل کر اپنے آپ سے کہا تھا۔

”اس آواز اور لہجے کا دبدبہ اور گونج کسی طور بھی ظنِ سبحانی سے کم نہیں۔“

وہ اس کی بیمار بیٹی کی دنیا میں آخری شب تھی۔ اسے لحد میں اتار کر وہ واپس آ گیا۔ جہاں اس کے ساتھ ایک دکھ آیا تھا، وہیں ایک جگمگاتی کرن بھی آئی تھی جو اس کی بند آنکھوں میں گھس گھس جاتی تھی۔

پھر اس نے شہنشاہ ہند جلال الدین اکبر کی خدمت میں اپنی اس خواہش کا اظہار کیا اسے بے کل بنائے ہوئے تھی اور شہنشاہ نے کمال شفقت اور محبت سے اس کی اس خواہش تکمیل کی اور یوں وہ جلال الدین اکبر کی چچا زاد بہن گل خاتون کو جاہ و جلال اور شان و شوکت سے بیاہ کر لے گیا اور اسے میندوق رگیا لمو کا خطاب دیا۔

بس وہ ایسے ہی دن تھے جب پہاڑوں پر جمی برف پگھل جاتی ہے اور دریائے سندھ اپنے شباب پر آ جاتا ہے۔ ان دنوں وہ ننگ ٹھوق میں اسی جگہ جہاں اب دریائے سندھ بہتا ہے، اپنے تفریحی محل میں آئی ہوئی تھی۔ سنہری شاموں میں اس کے دراز گیسو علی شیر خان انجن کے شانوں پر بکھر جاتے۔ وہ آسمان کی نیلا ہٹوں کو دیکھتے دیکھتے کھر پوچو پہاڑ پر آڑکتی، قلعہ دیکھتی اور کہتی۔

”میں وہاں جانا چاہتی ہوں۔“

اور وہ اس کے بالوں پر بوسہ دیتے ہوئے کہتا۔

”میندوق رگیا لمو! تمہارے پاؤں پھولوں سے زیادہ نازک ہیں۔ قلعے کا راستہ بہت

ٹیڑھا میڑھا اور الجھا ہوا ہے۔ بھلا تم وہاں کیسے جا سکو گی؟“

اور پھر ایک دن اس نے اپنے دل میں کہا۔

”میں اس پُراسرار، الجھے ہوئے پیچیدہ اور دشوار گزار راستے کو سیدھا سادا اور سہل

بناؤں گی۔“



”یقیناً میں جدت کی خواہاں ہوں یا یہ بھی ممکن ہے کہ میں ان محلات کے یکساں طرز تعمیر سے اکتا گئی ہوں۔ پر یہ بھی حقیقت ہے کہ میں ان فلک بوس پہاڑوں کے دامن میں اپنے ماضی کی کوئی چیز دیکھنا چاہتی ہوں۔“

میں دوقر گیا لمو (پھول شہزادی) اس وقت محل کی بالکونی میں بیٹھی بہت دور پہاڑوں پر نظریں جمائے، اپنے آپ سے باتیں کرتی تھی۔ پہاڑوں کی چوٹیاں برف سے ڈھکی ہوئی تھیں۔ فضا بہت خشک تھی۔

ان دنوں وہ تنہا تھی۔ اس کا محبوب علی شیرخان انجن تین ماہ ہوئے گلگت اور چترال کو فتح کرنے گیا ہوا تھا۔

اس صبح جب وہ دونوں ایک دوسرے کے آمنے سامنے کھڑے تھے۔ چھو غولمنہ کی دھنیں بج رہی تھیں۔ لشکر کوچ کے لیے تیار کھڑا تھا۔ باہر سیاہ ننگے پہاڑوں پر سورج کی کرنوں میں برف کی چاندنی مسکراتی تھی، اور اندر اس کی گھنی سیاہ پلکوں میں اٹکے آنسوؤں کے برف جیسے سفید موتی، اس کے ہونٹوں پر بکھری مسکراہٹوں کی کرنوں سے ہنتے تھے۔

اس نے اس کی ناک کے چہارگل (کوکا) کے قیمتی جھلملاتے پتھر کو اپنی انگلی سے چھوا پھر اس کی پیشانی پر طویل بوسہ دیا اور کہا۔

”علی شیرخان انجن ہمیشہ تمہیں خود سے قریب پلے گا۔“

اور جب وہ سرپٹ بھاگتے گھوڑوں کی آوازیں سنتی تھی مقبون ستن لہ شخفہ

کی خاص دھن ان آوازوں میں دب سی گئی تھی۔ اس نے آنکھیں بند کرتے ہوئے دونوں ہاتھ دعائیہ انداز میں کھول دیئے تھے اور کہا تھا۔

”اے اللہ! میں اسے غازی کی صورت میں دیکھوں۔“

پھر اس کے شب و روز اس محل کو بنانے کی ٹیگ و دو میں گزرنے لگے جو وہ اپنے ذوق اور مزاج کے مطابق بنانا چاہتی تھی۔ سارا سکر دو اس نے چھان مارا۔ تب جا کر میندوق کھر کے لیے جگہ منتخب ہوئی۔ کاریگروں اور ماہرین فن کا انتخاب ہوا اور یوں سنگ مرمر سے بنا ہوا یہ محل اور اس سے ملحقہ باغ جب تیار ہوا، علی شیرخان انجن گلگت کو فتح کرتا ہوا چترال کی طرف رواں دواں تھا۔ دونوں کو ایک دوسرے سے جدا ہوئے دو سال بیت گئے تھے۔ وہ خوش تھی کہ اس نے ایک خوبصورت چیز تعمیر کروائی۔ مگر اب اسے ایک نئی فکر لاحق تھی۔ باغ کی شادابی کے لیے پانی درکار تھا اور سکر دو کی کسی عام کوئل سے اس تک پانی پہنچنا مشکل تھا۔ اس کی دلی تمنا تھی کہ جب وہ فاتح بن کر لوٹے تو عظیم الشان میندوق کھر دلکش اور خوش نظر باغ، اہل سکر دو کے ساتھ ساتھ اسے خوش آمدید کہے۔ طویل سوچ و بچار کے بعد اس نے دہلی سے گنگو نامی ماہر معمار بلایا۔

ہنرمند کاریگر سکر دو پہنچا اور خدمت عالیہ میں حاضر ہوا۔

میندوق رگیا لمونے کہا۔

”میں چاہتی ہوں یہ نہر باغ کو زندگی دینے کے ساتھ ساتھ سکر دو شہر کی زرعی زندگی کی

بھی جان بنے۔

”پھر اس معمار نے تفصیلی معائنہ کیا، صورت حال کو دیکھا۔ اس کا باریک بینی سے

جائزہ لیا، اور ملکہ کی خدمت میں عرض کی۔

”مطمئن رہیے، آپ کی خواہش کے عین مطابق یہ نہر تعمیر ہوگی۔ مگر ایک درخواست

کرنے کی اجازت چاہتا ہوں۔“

اور میندوق رگیا لمونس پڑی تھیں کہ معمار نے کہا تھا کہ یہ نہر اس کے نام پر ہوگی۔

”چلو ہمیں تمہاری یہ شرط منظور“ اور گنگوپی آداب بجالاتے ہوئے اٹھ گیا تھا۔

دفعتا سیماں ماضی سے چھلانگ مار کر حال میں آوارہ ہوئی۔ گنگوپی نہرا بھی آپ نے نہیں دیکھی۔ دیکھیں گی تو پتہ چلے گا کہ ایسے وزنی پتھر اس میں استعمال ہوئے ہیں کہ بس یوں لگتا ہے جیسے یہ جنات نے جمع کئے تھے۔ حالانکہ اس نہر کو بنانے میں جن مزدوروں نے کام کیا وہ علی شیر خان انجن کے فوجی معیار کے مطابق نا اہل اور کمزور تھے اور اسی بناء پر وہ انہیں اپنی مہم میں ساتھ لے کر نہیں گیا تھا۔ آپ اب خود سوچ لیں کہ جب کمزور اور نا اہل لوگوں کی جسمانی طاقت کا یہ عالم تھا تو فوجی معیار پر پورے اترنے والے لوگ کیسے ہوں گے۔

اور پھر گنگوپی نہر نبی۔ سیماں غڑاپ سے پھر ماضی کے دریا میں کود گئی تھی۔

نہر کیا بنی، باغ شاداب ہوا۔ سکر دو کے کھیت شاداب ہوئے پانی کی فروانی ہوئی۔

غلہ اور چارے کی بہتات ہوئی اور لوگوں نے بے اختیار کہا۔

”ملکہ میندوق کھر ہمارے سروں پر سلامت رہے۔“

اور ایک رات جب وہ سونے کے لیے جا رہی تھی۔ اسے دفعتا یاد آیا کہ اس نے ابھی

ایک اور اہم کام بھی کرنا ہے اور وہ قلعہ کھر پوچو تک پہنچنے کا آسان اور سیدھا راستہ ہے۔

معمد درباریوں نے اس کا ارادہ جان کر کہا۔

میندوق رگیا لمو جھمنو (پھول شہزادی یا پھول ملکہ خاص) یہ خواہش جانے دیجئے۔

رگیا لفوا انجن اسے پسند نہیں کریں گے۔ قلعے کا راستہ ہمیشہ عام پیروں کی دسترس سے پوشیدہ

ہونا چاہیے۔

اور اس نے کسی قدر غصے سے کہا۔

”یہ صرف میرا اور رگیا لفو (بادشاہ) کا معاملہ ہے۔ آپ لوگ حکم کی تعمیل کریں۔“

اور حکم کی تعمیل ہوئی۔ کھر پوچو تک پہنچنے کا وہ راستہ بنا، جس پر ہم ابھی چڑھ کر آئے

ان دنوں وہ مجسم انتظار بنی ہوئی تھی۔ سارے کام ختم ہو گئے تھے۔ وہ تھک چکی تھی۔ تنہائی کا جان لیوا احساس اب اسے تڑپانے لگا تھا۔ میندوق کھر کے جھروکوں سے سندھ کے نظارے اسے بہت بے کل کرتے تھے، اور جب ایک اُداس سی شام وہ دور پہاڑوں کے پیچھے ڈوبتے سورج کو دیکھتی تھی۔ اس نے اپنے آپ سے کہا تھا۔

”پروردگار! میں اسے دیکھنا چاہتی ہوں۔ اس کے بازوؤں میں سونا چاہتی ہوں۔ میرے اس لامحدود انتظار کو اب ختم کر دے کہ مجھ میں ضبط کا یا را نہیں رہا۔“
اور بس وہ لمحہ قبولیت کا تھا۔

خادماؤں نے اطلاع دی کہ ”محاذ سے ایلچی آئے ہیں۔ قدم بوسی کی اجازت چاہتے ہیں۔ چترال کی فتح کی نوید اپنی زبان سے آپ کو سنانا چاہتے ہیں۔“

اور پیغامبر حاضر خدمت ہوئے۔ ملکہ گل خاتون پردوں کے پیچھے ان کی آوازیں سنتی تھی۔ دل کی دھڑکنیں اپنے عروج پر تھیں۔ وہ بتا رہے تھے۔

”قابل تعظیم رگیا لمو! چترال کو زیر کرنا صرف علی شیر خان انجن جیسے دلیر اور جری رگیا لفو کے ہاتھوں ہی ممکن تھا۔ ہم ان مناظر کی منظر کشی سے قاصر ہیں جو فتح کی یاد میں وہاں منعقد ہوئے۔“

پولو گراؤنڈ میں چھوٹے پراسول کی بارہ دھنیں بجیں۔ شہزادے گھوڑوں سے چھلانگیں لگاتے ہوئے گراؤنڈ میں اترے اور انہوں نے رقص کیا۔ ڈیا نگ والے نے ایسا ڈیا نگ بجایا کہ مقامی آبادی بھی سردھنتی رہ گئی۔“

اور جب اس نے یہ جانا کہ رگیا لفو کا لشکر واپسی کے لیے چل پڑا ہے۔ اس کا دل فضا میں اڑتے پرندے کی مانند چہچہایا۔

سارا سکر دو استقبال کے لیے دلہن کی طرح سجایا گیا تھا۔ میندوق کھر جگمگاتا تھا، اور میندوق کھر کی رگیا لمو بھی آنکھوں میں شوق اور وارفتگی کے دیئے جلائے، ہونٹوں پر مسکراہٹوں

کی کلباں سجائے مجسم انتظار نبی بیٹھی تھی۔

وہ دوپہر معمول سے زیادہ روشن اور حسین نظر آتی تھی۔ سازندوں نے ”شادیاں“ دس بجانی شروع کر دی تھی کہ فاتح اپنے لشکر کے ساتھ شہر میں داخل ہو گیا تھا۔ اس نے گنگوپی نہر کو دیکھا اس نہر سے متاثر شاداب سکر دو پر گہری نظر ڈالی۔ معتمد درباریوں کے ساتھ قلعے کے نئے راستے کا معائنہ کیا، باغ دیکھا اور پھر میندوق کھر داخل ہوا۔

اراء وزراء جرئیل اور درباری بہت پیچھے رہ گئے تھے۔ مغل اور تبتی طرز تعمیر کے اس نمائشان محل کو اوپر نیچے دائیں بائیں سے دیکھا وہ آگے بڑھتا چلا آیا۔ حتیٰ کہ وہاں آ کر رک گیا جہاں میندوق رگیا لموسولہ سنگار کئے اس کے استقبال کے لیے چشم براہ تھی۔ ملکہ کے ہونٹوں اور آنکھوں سے چھنتی خوشی کی چاندنی اس پر برسے لگی اور وہ اس میں نہاتا ہوا آگے بڑھا۔ پھر اس کے شانے اس کے فولادی ہاتھوں تلے آگئے۔ وہ اس کی آنکھوں میں جھانکا اور یوں گویا ہوا۔

”گنگوپی نہر بنانے پر تم انعام کی مستحق ہو۔ میں انعام نہیں دوں گا۔“

”کھر پو چو قلعے کے لیے جو راستہ بنایا ہے، اس کے لیے سزا کی حق دار ہو۔ پو میں سزا

نہیں دوں گا۔“

جیسے فضاؤں میں قلائچیں بھرتی لٹی کبوتری کے دل پر کسی شکاری کا کوئی تیر لگ جائے اور پل جھپکتے میں وہ پھڑ پھڑا کر زمین پر گر جائے۔

بس تو ایسا ہی اس وقت ہوا۔

اور اس نے ان فولادی ہاتھوں میں بس صرف ایک بار آنکھیں کھولیں اور پھر ہمیشہ

کے لیے موند لیں۔



کوئی دروازے پر کھڑا تھا۔ فوجی کٹ بالوں والا نو عمر لڑکا جس کے رخسار صحت کی لالی سے دہکتے تھے اور جس کی آنکھیں ہیروں کی طرح چمکتی تھیں۔ وہ کمرے میں بیٹھی سیماں کی بیٹی شیبہ کا فراک کاڑھ رہی تھی۔

عین اسی وقت سیماں ساتھ والے کمرے سے نکل کر چینی۔

”ارے طاہر! تم کب آئے، اور ہاں آگے آؤ نا۔ وہاں کیوں کھڑے ہو؟“

”یہ طاہر ہے۔“ وہ متعارف کرواتے ہوئے بولی۔ ”ان کی امی بڑے بھیا کی بہن بنی ہوئی ہیں۔ ان کے دادا کشمیر سے نقل مکانی کر کے یہاں آباد ہوئے تھے۔ بلتستان کے تمدن پر ایرانیوں کے ساتھ ساتھ کشمیریوں کا بھی بہت اثر ہے۔“

طاہر معصومانہ انداز میں مسکراتے ہوئے اس سے مخاطب ہوا۔

”میں آپ کو لینے آیا ہوں۔ ایک تو کل دس اسد ہے۔ دوسرے ہمارے ہاں ایک آسٹریلیئن جوڑا مسٹر شاو اور مسز کیتھی شاو ٹھہرا ہے۔ وہ دونوں کوہ پیا ہیں اور کے۔ ٹو پر جانے کا ارادہ رکھتے ہیں۔“

وہ ہنس پڑی ”چلو یہ تم نے اچھا کیا جو مجھے لینے آ گئے۔“

واقعہ کربلا کے موسم کی مناسبت سے بلتستان میں شمسی حساب سے ماہ اسد کا پہلا عشرہ شہدائے کربلا کی یاد میں مجالس عزا کے لیے مخصوص ہے۔ یوں تو یکم اسد سے ہی سارے سکر دو میں، عزاداری اور سوز خوانی کی مجالس جاری تھیں۔

اس نے سیاہ چادر اوڑھی اور طاہر کے ساتھ چل پڑی۔ طاہر کا گھر سکمیدان میں تھا خوبانیاں، توت، اخروٹ، بادام اور سیبوں کے درختوں کے پتوں اور پھلوں کو پہچانتی وہ گلیوں میں چلتی گئی۔ لوگ ماتمی لباس میں گھوم پھر رہے تھے۔ مختلف گھروں سے درود و صلوات پڑھنے کی آوازیں آرہی تھیں۔ سوز خوانی کی محفلیں اپنے عروج پر تھیں۔

طاہر کا گھر چوب کاری کے کام کا خوبصورت نمونہ تھا۔ کشادہ اور روشن کمروں میں دریاں بچھی تھیں۔ گھر کے پچھلی طرف زمین کا وسیع قطعہ جس میں مختلف پھلدار درخت آن بان سے کھڑے تھے۔ انگوروں کی بلیں دیواروں تک چڑھی ہوئی تھیں اور ان میں ابھی چنے کے دانے جتنا پھل آیا تھا۔ ایک طرف چارے کا کھیت تھا، اور دوسری طرف سبزیوں کی بلیں پھیلی ہوئی تھیں۔ یہ سارا گل و گلزار طاہر کی حسین والدہ کے خوب صورت ہاتھوں کا مرہون منت تھا۔ گھر کی بیرونی دیوار کے ساتھ ہی پہاڑ عمودی صورت میں کھڑے تھے اور اندر نشست گاہ میں قالین پر پھسکڑا مارے مسز کیتھی شاور اور مسٹر شاور یوں سر نہیوڑائے بیٹھے تھے جیسے چوروں اور ڈاکوؤں کے ہاتھوں لٹ لٹا گئے ہوں یا کسی عزیز کو سپرد خاک کر کے آئے ہوں۔

باہر گلی میں دیگوں، کڑچھوں اور لوگوں کی باتوں کا ٹکراؤ تھا۔

وہ کیتھی کے عین سامنے دو زانو ہو کر یوں بیٹھی کہ کیتھی کی کھڑی ناک اور کانچ کی گولیوں جیسی آنکھیں، اس کی منی سی ناک اور بھونرا سی آنکھوں سے ٹکرائیں اور دونوں کے ہونٹ مسکراہٹوں کی بارش میں نہا گئے۔

اور واقعہ یہ تھا کہ اسلام آباد ایئر پورٹ پر نیوزی لینڈ کے ایک منچلے نے اس جوڑے سے کہیں یہ کہہ دیا۔

”زمین پر اگر جنت کو دیکھنا چاہتے ہو تو شنگریلا میں ایک دورا میں ضرور گزار لینا وہ دو راتیں زندگی بھر کی آسائشوں کا نعم البدل ہوں گی۔“

اور کیتھی سکر دو ایئر پورٹ پر ہی مچل گئی کہ وہ شنگریلا ہر قیمت پر جائے گی۔ لیکن وہاں پر

ایک رات اور آدھے دن کے قیام کے بعد سامان وہیں چھوڑ کر کسی سستے سے ہوٹل کی تلاش میں نکلے۔ چشمہ بازار میں ماڈرن شیٹری مارٹ کی دکان پر طاہر اس کا ماموں عباس کاظمی اور روزی خان باتیں کرتے تھے۔ طاہر کو بے چاروں پر ترس آ گیا، اور وہ انہیں گھر لے آیا۔ ماں نے کہا بھی۔

”عجیب ہو تم بھی۔ ایک تو عشرہ اسد کی مذہبی تقریبات اوپر سے تم غیر مسلموں کو ہانکے لئے آتے ہو۔“

اور اس نے ہنستے ہوئے کہا۔ ”چھوڑو بھی ماں، خیر صلاً سب چلتا ہے۔“

اب وہ عباس کاظمی کی سوزو کی وین میں شنگریلا سے سامان لانے کے لیے چلے گئے۔ طاہر رات کے خیراتی کھانے کے اہتمام میں پھنسا ہوا تھا۔ وہ البتہ ان کے ساتھ رہی کہ چلو میں بھی جنت کی سیر کر آتی ہوں۔ اگلے جہان کی جنت تو شاید نصیبوں میں نہ ہو۔“

ڈرائیور چھو کر بہت تیز گاڑی چلاتا تھا۔ ایئر پورٹ سے آگے سڑک دریائے سندھ کے ساتھ شروع ہو گئی۔ کچورہ سکر دو سے کوئی بتیس کلومیٹر کے فاصلے پر ہے۔ راستے میں گندم کی کھڑی تھی۔ ابھی کٹائی شروع نہیں ہوئی تھی۔

گلگت سکر دو روڈ پیچھے رہ گئی تھی۔ چند موٹر اور کٹے تھے۔ اب وہ وہاں آ کر رُک کے تھے جسے دنیا میں جنت کا نام دیا گیا تھا۔

یہاں جھیل کے کنارے پگوڈا ایسے سرخ چھتوں والے نئے نئے نیلے کانچ یوں سجے بنے کھڑے تھے جیسے نوخیز لڑکیوں پر زور دار جوانی آئی ہو۔ جھیل کے سبز پانی میں بجرے اور کشتیاں چلتی تھیں ان کشتیوں میں نئے نئے نیلے جوڑے جن کے قہقہے پل بھر کر روکنے مشکل تھے، سیر کرتے تھے۔ پانی میں ٹراؤٹ مچھلیاں ناچتی پھدکتی پھرتی تھیں۔ اس نے کیتھی اور شاوہر سے کہا تھا کہ وہ واجبات وغیرہ کی ادائیگی سے فارغ ہو کر سوزو کی کے پاس آ جائیں وہ وہیں ہوگی۔

وہ اس وقت تنہائی چاہتی تھی، کیوں؟ اس کیوں کا جواب اس کے پاس تھا پر وہ یہ جواب اپنے آپ کو بھی نہیں دینا چاہتی تھی۔

پھر جہاں لٹی کے پھول ہنتے تھے وہیں وہ بیٹھ گئی۔ سارے جوڑے نظروں سے اوجھل ہو گئے۔ بس زبیر اور وہ ہی رہ گئے تھے۔ پر یہ یاد کیلئے تمباکو کے کش جیسی تھی جس نے گلے میں اچھو لگا دیا تھا۔

چیری کا پھل سے لد درخت اس کے سر پر تمکنت سے کھڑا تھا۔ اس نے اپنی آنکھوں سے آنسو پونچھے، ایک نظر درخت پر ڈالی، دوسری نظر زمین پر اور تیسری نظر سامنے پہاڑوں پر جہاں ابرق چمکتی تھی، اور پھر اس نے خود سے کہا۔

”چلو، جو ہوا اچھا ہی ہوا۔ ایک دو سال بعد بھی تو اسی صورت نے جنم لینا تھا جینا ہی ہے نا۔“

پھر وہ اٹھی۔ پڑمردگی اور دل گرفتگی جو ایک ایک کی اس پر سوار ہو گئی تھی، اس نے یوں جھاڑی جیسے کپڑوں پر پڑی گرد اور مٹی کو جھاڑا جاتا ہے۔

چیری کے سرخ پھل نے قیامت ڈھا رکھی تھی۔ خوبانی، آلوچہ اور آلو بخارا کے درخت پھلوں سے جھکے ہوئے تھے۔ لیکن جا بجا ”DO NOT TOUCH THE FRUIT“ کی تختیاں لگا کر انہیں اشجار ممنوعہ بنا دیا گیا تھا۔

سامنے ہی وہ ORIENT SKY LINER کھڑا تھا۔ ہاتھی زندہ لاکھ کا اور مر کر سو لاکھ والی بات تھی۔ پاک بھارت جنگ کا گرا ہوا یہ جہاز، جس کی اعلیٰ پوشش نے اسے عروسی جوڑوں کے ماہ غسل منانے کے لیے مخصوص کر دیا تھا۔ یہاں ایک وقت میں تین جوڑے رہنے کا لطف اٹھا سکتے تھے۔ جہاز کی سرخ تیرھیاں اوپر چڑھنے کی دعوت دیتی تھیں۔ لیکن وہ اسے قبول کرنے سے قاصر تھی۔ سو مجبوریاں تھی۔ بس وہاں کھڑی خالی نظروں سے کام لیتی رہی۔ سکائی لائز کے پاس ہی رنگ رنگیلی کرسیوں پر ملکی اور غیر ملکی لوگ بیٹھے گپیں لگاتے

اور چائے پیتے تھے۔

سیب ابھی بلوغت میں داخل ہو رہے تھے۔ پرائٹھان اس غضب کی تھی کہ اس نے بے اختیار سوچا کہ عالم شباب میں پہنچ کر کیا غضب ڈھائیں گے۔ انگوروں کے گچھے اور آڑو ابھی پکنے کے مرحلے سے کافی دور لگتے تھے۔ جھیل کے اندر پگوار یسٹورنٹ میں کھانے کا اہتمام ہوتا تھا۔ دروازہ بند تھا اور اس پر لگی پیتل کی تختی پر صبح دوپہر اور شام کے کھانے کے اوقات درج تھے۔ اس نے دوپہل وہاں ٹھہر کر تصور میں ان نظاروں سے محظوظ ہوتے ہوئے کھانے کا لطف اٹھایا اور روک لاؤنج میں داخل ہو گئی۔ یہاں ایک دیوہیکل پتھر کوشٹے کی دیواروں میں مقید کیا ہوا تھا۔ اس کی چوٹی پر ابرق چمکتی تھی اور چشمے پھوٹتے تھے۔ فرش پر مارخور بکرے کی کھال بچھی ہوئی تھی، اور دیوار پر حنوط شدہ ریچھ کا سراور دھڑلکا ہوا دعوت خوف دیتا تھا۔

پھر اس نے روک لاؤنج سے باہر نکل کر جھولا جھولنے میں دل بہلایا۔ دو کچے سیب توڑ کر کھائے۔ ادھر ادھر گھومی اور گھومتے گھومتے جب اسے یاد آیا کہ کیتھی اور شاو شاید اس کی راہ دیکھتے ہوں گے۔ تب وہ بھاگی اور واقعی وہ اپنا سامان سوزوکی میں لادے کھڑے اس کا انتظار کر رہے تھے۔

گاڑی میں بیٹھ کر وہ بولی۔

”اب آئے ہیں، چلو نا کچورہ جھیل بھی دیکھتے چلیں۔“

دونوں نے اس کی بات سے اتفاق کیا۔

کچورہ جھیل خوب صورتی میں اپنی مثال آپ تھی۔ یہ سد پارہ جھیل سے چھوٹی اور کم گہری ہے۔ کناروں پر اُگی سبز گھاس میں جھیل کا ہلکورے لیتا سبز پانی کسی نازنین کی آنکھوں میں انگڑائیاں لیتے خوابوں کی مانند تھا۔ جھیل کے کنارے پی۔ ٹی۔ ڈی۔ سی کا بنا ہوا ایک ریٹ ہاؤس بھی ہے۔

اس وقت شام ہو رہی تھی اور جھیل کے کنارے پر صرف ایک جوڑا بیٹھا تھا۔ لڑکی شکل و

صورت اور لباس سے سو فیصد پاکستانی اور لڑکا اسی ڈھب سے سو فیصد غیر ملکی نظر آتا تھا۔ اس نے بہتیرا چاہا کہ دوسروں کے معاملات میں مداخلت نہ کرنے کے زریں اصول پر کار بند رہے۔ پر کبھی کبھی اندر کی کمینگی نچلا نہیں بیٹھنے دیتی۔ تب بھی یہی ہوا۔ قریب جا کر پوچھ ہی بیٹھی اور سر کے عین بیچوں بیچ خالصہ سائل والے جوڑے والی نے اسے تیکھی نظروں سے گھور کر کہا۔

”میں تو پاکستانی ہوں اور یہ آسٹریا سے ہے۔ کلاس فیلو ہیں ہم دونوں۔“

اسے تو جیسے سانپ سونگھ گیا تھا کیتھی اور شاو لڑکے سے باتیں کرنے لگے۔ پر ان دونوں کو بھی جلد ہی احساس ہو گیا کہ وہ اپنی تنہائی میں مداخلت کرنے والوں کو کچھ اچھا نہیں سمجھ رہے ہیں۔ تینوں واپسی کے لیے چلے۔ اس کا جی ریٹ ہاؤس کے کنارے بیٹھ کر چائے کا ایک کپ پینے کو چاہ رہا تھا۔ لیکن اس وقت تو اس کے پاس پانی بھی نہیں تھی۔ اور یہ بھی بس حسن اتفاق ہی تھا کہ جب وہ ابھی ایک ڈیڑھ فرلانگ چلے ہوں گے، اس نے روح اللہ کی جیب دیکھی۔ وہ یقیناً اس وقت ڈیوٹی پر کچورہ میں اس پاور ہاؤس کا معائنہ کرنے آیا ہوگا۔ جو کچورہ گاؤں اور شنگریلا ریستورنٹ کو بجلی سپلائی کرتا ہے۔

وہ ہنسا اور کھڑکی میں سے سر نکال کر بولا۔

”تو آپ یہاں پہنچی ہوئی ہیں۔“

وہ بھی ہنسی اور بولی۔

”تم تو فرشتے کی طرح مدد کے لیے آگئے ہو۔ مجھے کہیں سے چائے پلاؤ۔ سر پھٹا جا

رہا ہے۔“

اور اس نے بلتی زبان میں ڈرائیور چھو کرے سے کچھ کہا۔

پھر آگے پیچھے دونوں جھپیں پاور ہاؤس پر آگئیں۔ مشینیں زور شور سے کام میں مصروف تھیں۔ اوپر کوئل سے پانی شرانے مارتا نیچے آ رہا تھا۔ نیچے کچورہ کا جنگل پھیلا ہوا تھا۔ ملازم لڑکا چائے بنانے لگا تھا۔

روح اللہ اندر پاؤر ہاؤس میں چلا گیا۔ کیتھی اور شاہور بھی مشینوں کی کارکردگی کا جائزہ لینے لگے۔ بس وہ وہاں بیٹھی پہاڑوں اور کچورہ کے جنگل کو دیکھتی رہی۔ درختوں پر عنبری سیب لٹک رہے تھے۔

”کچورہ کے عنبری سیب ذائقے، خوشبو، رنگت اور سائز کے اعتبار سے پوری دنیا میں شہرت رکھتے ہیں۔“

روح اللہ اس کے قریب آ کر بولا۔

”چھوڑو روح اللہ مت بتاؤ مجھے یہ سب۔ میرے لیے تو ابھی انگور کھٹے ہیں۔“

واپسی پر آتے آتے روح اللہ انہیں فرق ڈھونڈ جھیل بھی دکھانے لے گیا۔ یہ بھی کچورہ کے علاقے میں ہی تھی۔ اس کے تین طرف پہاڑ اور ایک طرف قدرتی طور پر بند بندھا ہوا ہے۔ لیکن اس جھیل کے پانی سے علاقے کے عوام کو کوئی فائدہ نہیں پہنچتا کیونکہ یہ آبادی کی سطح سے کافی نیچے واقع ہے۔ یوں یہ جھیل ایک خوبصورت تفریح گاہ ضرور ہے۔



لبے چوڑے غائبانہ تعارف کی تو کوئی ضرورت ہی نہیں تھی۔ بس دو جملے ہی کافی تھے۔ ایک تو یہ کہ گھر والی سے بچہ نہ ہونے کے باوجود پیار نہیں عشق کرتا ہے، اور دوسرا ایسا جیالا ایسا شہ زور اور ایسا دلیر تھا کہ ڈوگرہ راج کے خلاف سرکشی پر اتر آیا تھا۔ کھلے عام بغاوت کر کے سکر دو بھاگ آیا اور بلتستان کی جنگ آزادی میں جی جان سے لڑا۔

پر سیماس تھی کہ بولے چلی جا رہی تھی سسکہ چھوڑ بٹ میں دادی جواری کا ہمسایہ ہے۔ مگر عزیزوں سے بڑھ کر ہے۔ بچوں سے بہت پیار کرتا ہے۔ لڑکنے والی کی گود خالی ہونے کے باوجود دوسرا بیاہ نہیں رچایا۔

”سیماس میری جان اس سلور گرے بالوں والے معمر مرد کے لیے جو ابھی رات سسکہ سے آیا ہے اور اس وقت تمہاری نشست گاہ میں بیٹھا دادی جواری اور ڈاکٹر سیف اللہ سے باتیں کرتا ہے، اس کے لیے بھلا تم کیوں ہلکان ہوئی جاتی ہو۔ بندہ تو اپنے منہ سے آپ بولتا ہے۔ آؤ چلو! ناشتہ کریں۔ مجھے زور کی بھوک لگ رہی ہے۔“

اس نے سیماس کا ہاتھ پکڑ کر اسے کچن کی طرف گھسیٹ لیا تھا، اور جب وہ کھا پی کر فارغ ہو گئی۔ تب اٹھی اور نشست گاہ میں اس کے پہلو میں آ کر بیٹھ گئی۔ تعارف شاید دادی جواری پہلے ہی کروا بیٹھی تھی۔ اس نے مسکراتے ہوئے محبت بھرا ہاتھ اس کے شانے پر رکھا تھا، اور شفقت بھری آواز میں بولا تھا۔

”میں پنجاب کے مشہور شہر سیالکوٹ میں چار سال رہا ہوں۔ اس وقت جب ابھی

پاکستان نہیں بنا تھا۔“

”کچھ اس دور کی باتیں سنائیے نا جب بلتستان پر ڈوگرہ راج تھا۔ جب اس نے اپنی

جنگ آزادی لڑی۔“

وہ ہنس پڑا ہنسنے میں اس کے دانت نمایاں ہوئے تھے۔ جو اس عمر میں بھی موتیوں کی

طرح چمکتے تھے۔

”میں نہیں جانتا میری بچی! کہ تم اس امر سے آگاہ ہو یا لا علم کہ بلتستان کے غیور

عوام نے بغیر کسی فوجی تربیت کے، بغیر سامان حرب کے اور بغیر کسی بیرونی امداد کے صرف

اور صرف اپنے جذبہ ایمانی پر ڈوگرہ فوج سے آزادی حاصل کی۔ ان کے کارنامے ان

سینکڑوں محیر العقول شجاعت کے کارناموں سے کسی طرح کم نہیں، جو تم نے تاریخی کتابوں میں

پڑھے ہوں گے۔ فرق صرف اتنا سا ہے کہ یہ کارنامے بلند و بالا پہاڑوں کی اوٹ میں انجام

دیئے گئے اور انہیں پلٹنی نہیں ملی۔ میری بچی! شاید تمہیں یہ بھی معلوم نہ ہو کہ یہ آزادی حاصل

کرنے کے بعد ہم لوگوں نے صرف اسلام سے محبت کی بنا، پر غیر مشروط طور پر پاکستان کی

مملکت میں شمولیت کی۔“

اس نے صوفی کی سیٹ پر پھیلا اس کا بوڑھا ہاتھ جس کی پھولی رگیں گھنے بالوں میں

چھپ سی گئی تھیں، اپنے ہاتھوں میں تھاما، اسے چوما اور کہا۔

”ان جذبوں کو ہمارا اسلام ہے۔“

اور اس نے محبت و شفقت سے اس کا سر تھپتھپایا اور بولا۔

”میں گنگوپی محلہ میں راجہ صاحب کے گھر کی طرف جا رہا ہوں۔ تم اگر میرے ساتھ

چلو تو میں تمہیں وہ جگہ دکھاؤں گا۔ جہاں سے قلعہ کھر پوچو تک پہنچنے کے لیے سرنگ کھودی گئی

تھی۔ وہ فوراً کھڑی ہوگئی۔ اندھے کو کیا چاہیے تھا، دو آنکھیں۔

جوتے پہن کر غلام حیدر کے ساتھ باہر نکلنے لگی تو سیماں عقب سے چلائی۔

”کبخت! میں تیرے لیے مرغی روٹھ کرنے والی تھی اور تو بھاگی جا رہی ہے۔ عجیب

پھر اوندو ہے تو بھی۔“

اور اس نے شوخی سے سیموں کو گھورتے ہوئے رک کر کہا۔

”میرا حصہ اپنے نئے وارد ہونے والے منے کو کھلانا۔“

گنگوپی نہر کو دیکھ کر اسے سیموں کی بات یاد آئی کہ منوں وزنی پتھر اٹھانے والے لوگ

کتنے اور نا اہل تھے، تو اہل لوگ کیسے ہوں گے؟

راجہ سکرو کا پرانا محل گوا بھی کھنڈر نہیں بنا تھا پر پندرہ بیس برسوں میں کھنڈر بننے کی سو

فیصد توقع ہے۔ نئی عمارت کے سامنے درخت کی گھنی چھاؤں تلے راجہ سکرو کھڑا تھا۔ یوں جیسے

سورج دیوتا کھڑا ہو۔ اردو کے شعراء نے انسانی حسن و خوب صورتی سے متعلق ساری تشبیہیں

اور استعارے صرف صنف نازک کے لیے ہی مخصوص کر دیئے ہیں اور صنف طاقت و رک کو صرف

ہجیہ پر ہی ٹرخایا جاتا ہے۔

پر اس وقت اسے سمجھ نہیں آتی تھی کہ وہ حسن اور جوانی کے اس مجسمے کو کیا نام دے جو

درخت کے نیچے کھڑا شکارے مارتا تھا۔

غلام حیدر نے مصافحہ کیا۔ احوال پرسی کی۔ اس کا تعارف کروایا اور چائے کی پیش کش

سے معذرت کرتے ہوئے دائیں طرف مڑ گیا۔ پھر ایک جگہ رکا اور بولا۔

یہ ہے وہ تاریخی جگہ جہاں سے سرنگ کھودی گئی۔

پھر غلام حیدر ایک صاف ستھری جگہ پر اخروٹ کے پھیلے ہوئے درخت کی چھاؤں میں

بیٹھ گیا تھا۔ وہ بھی پاس ہی پڑے ایک چھوٹے سے پتھر پر ٹک گئی۔

”دراصل جب برصغیر میں مسلمان پاکستان کے لیے جدوجہد کر رہے تھے۔ اس وقت

جنوں میں میجر محمد دین، کیپٹن حسن (مرحوم کرنل مرزا حسن) میجر احسان علی اور مہاراجہ کی فوج

کے بعض مسلمان افسروں نے ایک خفیہ میٹنگ میں طے کیا تھا کہ وہ جہاں جہاں تعینات ہو

جائیں وہاں کا مسلح بغاوت کے ذریعے پاکستان کے ساتھ الحاق کیا جائے گا۔
اسی وقت محمد یوسف وہاں سے گزرا، غلام حیدر کو بیٹھے دیکھ کر حیرت زدہ ہونے کے
ساتھ ساتھ خوشی سے بھی چلایا۔

”کمال ہے یہاں بیٹھے ہیں۔“

”میرے دوست کا بیٹا ہے اور ان دنوں کی پیداوار ہے جب سکر دو میں مارٹر، مشین
گن، برین گن اور رائفلوں کی آوازوں کے سوا کوئی دوسری آواز سنائی نہیں دیتی تھی۔ یہ ذہین
نوجوان اب کتابیں لکھتا ہے۔“

محمد یوسف حمید گڑھ جا رہا تھا۔ وہ انہیں بھی اپنے ساتھ گھسیٹ کر لے گیا۔

ایک بڑی سی عمارت کے پاس پہنچ کر محمد یوسف بولا۔ ”یہاں وزیر وزارت (ڈپٹی
کمشنر) لالہ امر ناتھ کو گولی مار کر جہنم رسید کیا گیا تھا۔ بڑی دلچسپ تفصیل ہے۔ اس وقت
منصوبے کے مطابق مجاہدین نے چھاؤنی میں فائرنگ شروع کر دی تھی۔ جمعدار رحیم داد اپنی
پلاٹون کے ساتھ حمید گڑھ کی طرف روانہ ہوا کہ خزانے کی کنڈیاں توڑ کر قوم سکمیدان پہنچائی
جائیں۔ خزانے کو توڑ لیا گیا۔ جب دفعتاً وزیر وزارت لالہ امر ناتھ اپنی رہائش گاہ سے خزانے
کی طرف آیا۔ اس وقت سپاہی سرفراز خان خزانے کے سامنے دروازے پر پہرہ دیتا تھا۔
امر ناتھ نے پوچھا ”یہ نیچے چھاؤنی کی طرف سے فائرنگ کی آواز کیسی آرہی ہے؟ سرفراز خان
نے نہایت ہوشیاری سے فی الفور جواب دیا۔

”صاحب کل شام جو نئی نفری کرگل سے پہنچی ہے، وہ اپنے ہتھیاروں کی صفائی کے بعد
انہیں ٹیسٹ کر رہی ہے۔“

امر ناتھ بحث پر اتر آیا تھا۔ سرفراز خان جواب پر جواب دیئے جا رہا تھا۔ جب
اچانک اسے شک گزرا۔ اس نے پستول نکالا۔ فائرنگ کرنے ہی لگا تھا۔ جب سرفراز خان
پیچھے کی طرف جھپٹا اور اسے گردن سے دبوچ کر گھسیٹا ہوا اسٹرائنگ روم میں لے گیا۔ اسی کے

پستول سے پل بھر میں اس کا کام تمام کر دیا۔

حمید گڑھ میں محمد یوسف کی بہن کے گھر کھانا کھاتے ہوئے، غلام حیدر نے کہا۔

”میری بیٹی! میں تمہیں اس بلتستان کی ایک جھلک ضرور دکھاؤں گا، جو ڈوگرہ راج

میں تھا۔“



حماقت تھی اس کی جب مرچھا آنا ہی تھا تو زرخ (مشکوں اور لکڑی کے ڈنڈوں سے بنی ہوئی کشتی) میں آ جاتا۔ اب بلچو کزم (توت کے درختوں کی جڑوں کے پھلکے سے بنی ہوئی رسیوں کا پل) کے رے پر چلتے ہوئے آدی پریشان کن سوچوں میں گھرا ہوا تو نیچے دریائے شیوق کے تخی پانیوں میں گرتے کیا دیر لگتی ہے ان دنوں سلسلے تورہ کی برفانی چوٹیوں سے تخی نالوں میں بہنے لگی تھی اور شیوق کا پاٹ چوڑا ہورہا تھا۔

وادی سلسہ کا غلام حیدر تین سال قبل کشمیر کے راستے مغربی پنجاب کے شہر سیالکوٹ میں مزدوری کرنے آیا ہوا تھا۔ گوکہ برصغیر کے حالات مخدوش تھے۔ محنت مزدوری میں پیسہ کم تھا۔ پھر بھی اس نے جی جان سے محنت کی۔ ان دنوں سیالکوٹ کے پاکستان میں شامل ہونے کا بھی شور تھا۔ مسلمان ہونے کے ہاٹے اس کی ساری ہمدردیاں اس نئے دیس کے ساتھ تھیں۔ جب وہ دن بھر کی کڑی مشقت کے بعد سونے کے لیے لیٹتا تو ایک سوال اپنے آپ سے ضرور کرتا۔

”کیا میرا بلتستان پاکستان میں شامل ہو سکے گا یا اللہ! میرے بلتستان کو بھی ڈوگرہ

غلامی سے نجات دے۔“

یہ دعائیہ جملے کہہ کر وہ فی الفور اپنی آنکھیں بند کر لیتا۔

ان تین چار سالوں میں اسے کل پانچ خط ملے۔ پہلے خط میں اس کی اکلوتی بہن کی بیوگی کی اطلاع تھی۔ اس کے باپ نے لکھا تھا زینب کو ان لوگوں نے میسج بھیج دیا ہے۔ اس کے

خاوند نے اس کے لیے کوئی وصیت ہی نہیں لکھی تھی۔

دوسرے سال دوسرے خط میں سسلتورہ گلیشیر کے تودے ٹوٹ کر شیوق میں گرنے سے ان کے کھیت اور وادی کا کچھ حصہ بہہ جانے کی خبر تھی۔ اس نے یہ لکھا تھا میرا خیال تھا میں اس بار کنگنی، ترمبہ اور چینا بوؤں گا۔ زہنب نے میرا ارادہ جان کر کہا بھی۔

چھوڑو ابا! کنگنی اور ترمبہ کو کیا بوتے ہو۔ ایسی بد ذائقہ روٹی ہوتی ہے۔ ان کی۔“
پر میں تو ڈھیر سارا اناج اگانے کے منصوبوں میں غرق تھا۔ بیج بھی ڈال دیا تھا پر نہیں جانتا تھا کہ یہ پانچ کھیت بہہ جائیں گے۔ پر بچہ یہ نقصان تو ہوا۔ اب تمہیں اس کے متعلق کیا لکھوں کہ اوپر والے وہ چار کھیت جسے تم نے اور میں نے جان مار کر آباد کیا تھا اور ان کے انتقال کے لیے پنواری کو بھی رپورٹ کر رکھی تھی۔ پر اس کی حرامزدگی تو دیکھو، اس نے اعتراض لگا دیا کہ زمین کو نو توڑ کئے جانے سے پہلے اجازت کیوں نہیں لی۔ زمینی انتقال کی ساری تاریخ میں ایسے اعتراض کی ایک مثال نہیں ملتی۔ پر بچہ انہیں کون کہے۔ تم یہ کہ نقد مالیہ اور جنس لگان بھی ہمارے ذمہ لگا دی۔

اوپر سے راجہ کے خدمتگار اپنا لگان وصول کرنے آ گئے۔ ابھی ان مصائب سے کمر سیدھی نہ کرنے پایا تھا کہ کنگ سکن (نائب نمبردار) کا پیغام آیا کہ تحصیلدار (نائب وزیر) لہاخ سے آتا ہے۔ ”پیون“ پڑاؤ پر جانا ہے حکم حاکم مرگ مفاجات والا معاملہ تھا سمجھ نہیں آتی تھی، کہ تھب ستد (باورچی کا نذرانہ) کے لیے کیا پیش کروں گا۔ بچہ ”بیگار سٹم“ بلتی قوم کے خیف و نزار جسم پر وہ جو تک بن کر چٹ گئی ہے جو اس کا رہا سہا خون پی پی کر کپا ہوئی جاتی ہے۔ ہاں علی حسین کے کھیت بھی بہہ گئے ہیں۔ وہ بھی میری طرح پریشانیوں کی چکی میں پس رہا ہے۔ بلکہ یہ کہوں کہ پچاس کے پچاس کرائے کے ٹو ایسی ہی مجبور یوں سے دو چار تھے، غلط نہیں۔ بس تو اس دن میں نے سوچا کہ میں ہل چنگرا (چوپال جا کر کہے دیتا ہوں کہ یا تو مجھے آدھا کھل (۲ من ۲۰ سیر یعنی ۱۰ ٹو پے) دیں کہ میرے تھب ستد (باورچی کا نذرانہ) کا

بندوبست ہو سکے یا پھر میرا نام کاٹ دیا جائے۔ جب میں نے بل چنگرا (چوپال) اس کا اعلان کیا۔ سر پنچ مجھے کھانے کو دوڑا۔

میں نے گائے کھونٹے سے باندھی اور پڑاؤ پر پہنچا۔ اس دن شام بہت جلدی ہو گئی تھی۔ میری آنکھوں میں آنسو تھے۔ گھر میں زینب اس کے بچوں اور تمہاری ماں کے لیے گندم یا چاول یا ترمہ کا ایک ٹوپہ تک نہ تھا۔ صبح زینب نے بچوں کو خشک خوبانیوں کا رس پلایا۔ تو انہوں نے کہا۔
 ”ماں تم اب کتنے دن ہمیں یہی پلاتی رہو گی۔“ اور زینب نے پلو سے آنکھیں پونچھ کر کہا۔

”میں کیا کہہ سکتی ہوں۔ جو نصیب میں ہے بھگتنا ہو گا۔“

بس ایک بکری تھی جو دودھ دیتی تھی چاہے وہ اس کا دودھ پیئیں اور چاہے اس کا گوشت کھائیں۔ اب یہ ان کی مرضی تھی۔ مجھے تو چالیس دن پڑاؤ پر رہنا تھا۔
 یہ گوتب (کاشت کا پہلا وقت) کے دن تھے، اور میں گھر سے غائب ہو رہا تھا۔ تم شاید میرے جذبات کا اندازہ نہ لگا سکو۔ کتنا یاد آئے تھے تم مجھے۔“

میں نے پڑاؤ پر پہنچ کر کنگ سکن (نائب نمبردار) کو بتایا کہ میرے پاس خشک تھب سند (باورچی کا نذرانہ) نہیں ہے۔ اس نے زوردارلات میرے کولہے پر ماری اور ناک چڑھا کر بولا۔
 ”نہیں ہے تو میں کیا تیری بوٹیاں انہیں کھلاؤں گا۔“

نوٹ:-

بلتستان کے طول و عرض میں ہر پڑاؤ پر اسی کے گرد و نواح کے دیہاتوں میں سے پچاس قلی اور پانچ گھوڑے ہمہ وقت حاضر رکھے جاتے تھے۔ یہ سرکاری مہمانوں کے لیے تھا۔ کہ ایک پڑاؤ سے انہیں دوسرے پڑاؤ تک پہنچایا جائے۔ ہر گھرانے کو سال میں چالیس روز تک پڑاؤ پر ”بیگار“ کی ڈیوٹی دینی ہوتی تھی۔ اس کے علاوہ ان کے کھانے پینے کا اہتمام بھی اپنی گرہ سے کرنا پڑتا تھا۔

اور اس نے پھر کارندوں کو حکم دیا کہ میرے گھر جا کر گائے کھول لائیں اور وہ اکلوتی گائے جس میں میری جان پھنسی ہوئی تھی، وہ لوگ لے گئے۔ میری آنکھوں کے سامنے اس کا سودا ہوا اور وہ اونے پونے کئی تحصیل دار کی بارہ من پکے بوجھ والی بیوی، اس کے موٹے موٹے بچے اور دو کتے پالکیوں میں بیٹھے اٹھائے نہیں جاتے تھے۔ لگتا تھا جیسے پالکیاں ان کے بوجھ سے ٹوٹ جائیں گی۔ غم نے مجھے ادھ موا کر دیا تھا۔ جی چاہتا تھا پالکی کسی کنکر کی مانند ہوا میں اُچھال دوں۔ جو بل کھاتی، ہوا کے دوش پر لہراتی، دریائے شیوق میں گرے اور یہ بھاری بھر کم وجود کہیں کنارے پر بتیسی نکالے پڑا ہو۔

پر بچہ تصورات کا کیا ہے۔ تصورات میں تو میں اپنے بلتستان کو اسی عروج پر دیکھتا ہوں جس پر یہ کبھی تھا۔ اس کا وہ ترقی یافتہ تہذیب و تمدن، جس پر یہ نازاں تھا۔ اس کی فوجیں جو یلغار کرتی ہوئی تبت اصلی سے کوہ ہندوکش کے پار تک چلی گئی تھیں۔ یہ میرا بلتستان جس کی عظمت نے مغلیہ شاہوں کو بھی اس کی طرف دیکھنے پر مجبور کر دیا تھا۔ یوں کہ اکبر اعظم اپنے بیٹے سلیم کے لیے پہلی ملکہ کا انتخاب بلتی شاہی خاندان سے کرتا ہے۔

ارے بیٹے! میرا جی چاہتا ہے میں صور اسرافیل بن جاؤں اور ہر بلتی ماں کے کانوں میں یہ پھونک دوں کہ وہ ایک اور علی شیر خان انجن جن دے۔ صرف ایک اور علی شیر خان انجن جو اس طوق کو ہمارے گلوں سے اتار پھینکے کہ اس نے سارے سریر میں کوڑھ پھیلا دیا ہے۔

اور جس دن غلام حیدر کو یہ خط ملا تھا وہ تکیے میں منہ دے کر بہت رویا تھا۔ یہ پہلا موقع تھا کہ صبح کے روشن ستارے کی طرح سیکنہ خط میں سے نکل کر اس کے سامنے نہیں بیٹھی تھی۔ وہ روتا رہا۔ پھر اس نے آنسو پونچھے اور اپنے آپ سے کہا۔

مسلمان قوم کبھی غداروں سے پاک نہیں ہوگی۔ بنگال ہو یا غرناطہ، میسور ہو یا بلتستان، اب بھلا مقبوض شہزادے محمد خان اور شیر خان باہم مل کر اس قوم کی غیرت کا دیوالیہ نکالنے کے درپے نہ ہوتے تو بھلا کوئی بلتیوں کو غلامی کی زنجیریں پہنا سکتا تھا۔ ڈوگرہ وزیر زور آور سنگھ چے چے تھنگ

آ کر رُک گیا تھا۔ دریا پار کرنے کی کوئی سبیل نہیں تھی۔ چے چے تھنگ کے بالمقابل ونگو اور تھمو خان میں بلتی فوج کے مورچے تھے۔ سردی زوروں پر تھی۔ شیر خان غدار نے دریا کے پیوں بیچ بلیاں پھنسوائیں۔ بہہ کر آنے والے تیخ کے ٹکڑے رُک گے اور ڈوگرہ فوج دندناتی سر پر پہنچ گئی۔

بس اس طرح بکر دو کے کھر پو چو قلعے پر قبضہ ہو گیا۔ مقبون خاندان کے آخری بادشاہ، احمد شاہ سے اسی بد بخت شیر خان نے قسم کھا کر کہا۔ زور آور سنگھ کا اس ملک پر قبضہ جمانے کا کوئی ارادہ نہیں۔ وہ تو تمہارے بیٹے کی تم سے صلح کروانے آیا تھا۔

بس تو اتنی سی بات تھی قسم پر اعتبار کیا اور ملک گنوا بیٹھا۔

اور جب وہ اٹھا، وہ ایک بار پھر اپنے آپ سے بولا تھا۔

”جب حاکم کمزور ہو جائیں تو غدار پیدا ہوتے ہیں اور وہ ملک کی قسمت کو محض اور محض

اپنے مفاد کے لیے داؤ پر لگاتے ہیں۔“

چوتھا خط سکینہ کے بارے میں تھا۔ اس کا باپ مر گیا تھا۔

اور جب چار سال پوے ہونے میں کوئی دس دن باقی تھے، وہ دیس آ گیا تھا۔

کل کوئی گیارہ بجے پہنچا تھا۔ ہل چنگرام میں سارا گاؤں اکٹھا ہو گیا تھا۔ اس نے جوش

و خروش سے بڑھنے کی صورت حال کے بارے میں بتایا۔

پاکستان بس انشاء اللہ ایک دو ماہ میں وجود میں آنے والا ہے۔ اس کی اس بات پر

لوگوں کے چہرے خوشی بنے کھل گئے تھے۔

پر اس خوشی کا چہرہ ماند پڑ گیا تھا۔ جب انہوں نے سکھوں اور ہندوؤں کے ہاتھوں

نہتے بے گناہ مسلمانوں پر ظلم و ستم سنے۔

خدا انہیں عارت کرے۔ خدا مسلمانوں کو اپنے حفظ و امان میں رکھے۔

ڈیزہ بچے ”مرچھا“ کے لیے چلا۔ اسے سکینہ سے ملنے کی بہت جلدی تھی۔



پتھروں کے تین پائیدان چڑھ کر وہ انگنائی میں داخل ہوا تھا کچے آگن کے مشرقی کونے میں بید مجنوں کی ٹہنیوں کا ڈھیر پڑا تھا۔ انگنائی کے ساتھ ہی دھوئیں کی سیاہی سے لپا پتا بادرچی خانہ جس کی غربی دیوار پر منجھے ہوئے سلور کے برتنوں کی چھوٹی سی قطار تھی۔ وہ اب دہلیز پر کھڑا تھا۔ چھوٹے سے کمرے میں پچھی چٹائی پر سکیئہ کی ماں ظہر کی نماز پڑھتی تھی۔ اس نے سلام پھیرا اور دروازے میں اسے کھڑے دیکھا۔ وہ آگے بڑھا۔ جھکا دولت بی بی نے اس کا ہاتھ چوما اور اپنے پاس چٹائی پر بٹھالیا۔

تھوڑی دیر بعد وہ قریبی پہاڑ پر جا رہا تھا۔ جہاں سکیئہ بھیڑ بکریوں کو چرانے لگی ہوئی تھی۔ سکیئہ وادی مرچھا میں صبح کے ستارے کی مانند چمکتی تھی۔ غلام حیدر اوپر جا کر بہت دیر تک ادھر ادھر دیکھتا رہا یہاں پانی تھا۔ گندم کے بوٹوں نے سر نکال رکھے تھے۔ سبزہ پھوٹا ہوا تھا۔ سارے میں ہریالی کا راج تھا۔

بکریاں کھیتوں کی طرف آگئی تھیں۔ جنہیں ہٹانے کے لیے سکیئہ یک دم بغلی پہاڑ سے برآمد ہوئی اور اسے سامنے کھڑے پا کر مبہوت سی ہو گئی۔ وہ واقعی غلام حیدر ہے یا اس کا کوئی بیولا۔

اور جب اس کا وہم یقین میں بدلاتب اس کے ہونٹوں پر بڑی دلکش سی ہنسی پیدا ہوئی۔ اس نے سر جھکایا اور انگوٹھے کے ناخنوں سے زمین کھرچتے ہوئے بولی۔

”مجھے یقین نہیں آتا یہ حقیقت ہے یا وہ خواب جو میں ہر روز دیکھتی ہوں۔“

آسمان کا سورج عین اس کے ماتھے پر چمک رہا تھا اور زمین کا سورج عین اس کی آنکھوں میں روشنیاں بکھیر رہا تھا۔

زمین کا سورج آگے بڑھا۔ اس کے شانوں پر اس نے اپنے ہاتھ رکھے اور بولا۔

”ہاں یہ میں ہوں“ تمہارا غلام حیدر کیا بیٹھنے کے لیے نہیں کہو گی۔“

اور جب وہ دونوں ایک جھاڑی کے پاس بیٹھ گئے تو سیکینہ نے پوچھا تھا۔

”کہو کیسے رہے، نیچے کے لوگوں کا کیا حال تھا؟“

اس نے بالکل اپنے پاس پھیلی چھری (کانٹے دار جھاڑی) کو بغور دیکھا اور بولا۔

”نیچے حالات خراب ہیں۔ ہندوؤں مسلمانوں اور سکھوں میں دنگا فساد ہوتا ہے۔

مسلمانوں نے اپنا الگ وطن پاکستان بنا لیا ہے۔“

”پاکستان“ سیکینہ نے کہا ”ہمیں بھی اس کا فائدہ ہوگا۔“

”فائدہ غلام حیدر نے اس کی خوب صورت آنکھوں میں یوں جھانکا جیسے کوئی دانا کسی

احق کی آنکھوں میں جھانکتا ہے۔

”ہم بھی آزاد ہوں گے۔ پاکستان ہمارا بھی وطن ہوگا۔“

”ہاں تو سیکینہ مجھے بتاؤ گی کہ تم نے مجھے کتنا یاد کیا۔“

اور سیکینہ کی آنکھوں میں فوراً نمی اتر آئی۔ اس نے نیلے نکھرے روشن آسمان کو دیکھا۔

چاکلیٹی پہاڑوں پر اس کی نظریں تیرتی پھریں۔ پھر وہ غلام حیدر کی طرف مڑی۔ اس کا شہابی

چہرہ اور شہابی ہو گیا تھا۔ جب اس نے یہ کہا۔

”یہ بتانا کس قدر مشکل ہے مجھے لکھنا نہیں آتا تھا اور نہ تمہیں ضرور لکھتی مجھے تو گانا آتا

ہے اور میں گاتی تھی یہیں ان جگہوں پر ان ہی پہاڑوں پر میری آواز گونجتی تھی یہی میرا دکھ درد

سُنتے تھے۔“

”سیکینہ مجھے وہ گیت نہیں سناؤ گی؟“

چولی چن لہ گوانا منگمو سے سنے یود
نی رے جی بیور چن مید پنا چولی جسیم شید
تورے خان چو

ترجمہ: میں جب خوبانی کے باغ میں گئی تو (دیکھا) بہت ساری خوبانیاں پکی ہوئی
ہیں۔ میرے گھرو کے نہ ہونے سے یہ خوبانیاں بے ذائقہ لگتی ہیں۔

اے حیدر خان!

میں جب گلاب کے باغ میں گئی تو (دیکھا) بہت سارے گلاب کھلے ہوئے ہیں
میرے گھرو کے نہ ہونے سے یہ گلاب بدرنگ لگتے ہیں۔

اے حیدر خان راجہ۔

سکینہ تم اس راجہ حیدر خان کو جانتی ہو جس کے لیے کوئی یہ گیت گاتا تھا۔
وہ ذرا سا ہنسی اور بولی۔

”کوئی ہوگا پر میں تو یہ جانتی ہوں کہ کسی نے شاید یہ گیت میرے لیے اور صرف میرے
لیے اور صرف میرے لیے ہی کہا ہے۔“

اور غلام حیدر نے اپنے ہاتھوں کے پیالے میں اس کا سیندوری چہرہ تھاما۔ اس کی
آنکھوں میں جھانکا اور بولا۔

”اے کاش ایسا کوئی گیت تم میرے لیے بھی کہو اور وہ گیت تمہارے ہونٹوں سے پھسلتا
لوگوں کی زبانوں پر آ جائے۔ سکینہ یہ گیت تو اس دل کی پکار تھی۔ جسے حیدر خان اماچہ راجہ شگر سے
پیار تھا۔ عشق تھا۔ یہ گیت تو ایک نوحہ ہے جس میں اس کی سسکیاں اور آہیں سنائی دیتی ہیں۔

حیدر خان اماچہ بلتستان کا وہ مایہ ناز بیٹا، جس پر بلتی قوم کو فخر ہے۔ اس کا دم گھٹتا تھا۔
جب وہ اپنی قوم کو ڈوگرہ غلامی میں دیکھتا تھا۔ اس کا خون کھولتا تھا کہ ہر سو غلامی کے گھناٹو پ
اندھیروں کا راج تھا۔ اس کی محبوبہ تمہاری ہی طرح تھی۔ نوخیز کلی جو ابھی پوری طرح کھلی بھی نہ

تھی۔ اسے پیار تھا حیدر خان سے۔ اسے عشق تھا اس کی شہ زوری سے۔ اس کی آنکھوں کے جگنو سے دیکھ کر ٹٹماتے تھے۔ اس کے رخسار سے اپنے سامنے پا کر دہک اُٹھتے تھے۔ پر یہ کیسا پیار تھا؟ جس کی زبان نہیں تھی۔ یہ کیسی آگ تھی جس میں حرارت نہیں تھی۔

حیدر خان تو تن من دھن قوم کے لیے وقف کئے بیٹھا تھا۔ اسے کہاں فرصت تھی کہ وہ دیکھتا کہ کسی کی خاموش آنکھیں اسے کوئی پیغام دیتی ہیں۔ اس کی آنکھوں کی پتلیوں میں صرف ایک خواب جھلملاتا تھا، جو آزادی کا تھا۔

اس کے شب و روز کاظم بیگ راجہ سکر دو، علی خان راجہ روندو اور خورم خان راجہ کیریس کے ساتھ صلاح مشوروں میں گزرتے۔ وہ آندھی کی طرح محل میں داخل ہوتا اور بگولا بن کر نکل جاتا۔

یہ ۱۸۴۲ء کا آغاز تھا۔ جب اس نے زوردار جنگ لڑی اور غلامی کے اس طوق کو اتار پھینکا۔ درختوں پر شگوفے مسکرائے ہی تھے۔ پہاڑوں کی برف نے تشکر کے آنسو بہانے شروع کئے تھے۔ بلتستان کے لوگوں نے سجدہ شکر سے سرا بھی اُٹھایا ہی تھا کہ قیامت پھر ٹوٹ پڑی۔ یہ وہ دن تھے جب پوریگ اور لدانخ میں بھی آزادی کی جدوجہد عروج پر تھی۔ اس بار مہاراجہ گلاب سنگھ نے دیوان ہری چند کو تین ہزار فوجیوں کے ساتھ بلتستان بھیجا اور وہ، ننگ دین اور ننگ ملت شیر خان غداری کے لیے پھرتیا تھا اس غدار نے دیوسائی چور دروازوں سے فوج کو سکر دو میں داخل ہونے کو کہا۔ پہرے داروں نے لاشوں کے ڈھیر لگا دیئے۔ لیکن جب سیندھ لگ جائے تو دیواریں کب مضبوط رہتی ہیں۔ جب گھر کو گھر کے چراغ سے آگ لگے تو تباہی ہی مقدر بنتی ہے۔ حیدر خان قلعہ کھر پوچو میں محصور ہوا۔ ان غداروں نے قلعے کے بڑے محافظ وزیر محمد علی ہلچے فٹ پا کولالچ دے کر قلعے کا پھانگ کھلوادیا۔

کیسی قیامت تھی۔ ایک ایک کو پکڑ کر قتل کیا۔ بس وہ بھی کہیں بھاگ نکلی۔ ایک معمر عورت نے بارود خانے کو آگ لگا دی تاکہ نوخیز لڑکیاں جل مریں۔ حیدر خان گرفتار ہو کر جموں

قید ہوا اور وہیں قید میں ہی فوت ہو گیا۔

اور وہ پاگلوں کا روپ دھارے قریہ قریہ گاؤں گاؤں گھومتی گاتی پھری۔ بس تو یہ گیت اسی کے دل کی پکار تھی۔

”سیکنہ تم یہ گیت پھر گاؤ۔“

وہ پتھروں پر نیم دراز ہو گیا۔ اس کی آنکھیں بند تھیں۔ سیکنہ کی لوجہ دار رسیلی آواز پہاڑوں سے ٹکرا کر اس کے کانوں میں گونج رہی تھی۔

دیر بعد جب اس نے آنکھیں کھولیں۔ اٹھ کر بیٹھا اور بولا۔

”سیکنہ اگر میں بھی بلتستان کو آزاد کرانے کی جدوجہد میں شہید ہو جاؤں، تو تم ایسا ہی

گیت میرے لیے بھی گایا کرو گی۔“

”غلام حیدر! تم شہادت کا ہی کیوں سوچتے ہو؟ کیا غازی بننا تمہارے مقدر میں

نہیں۔“

اور اس نے فی الفور اپنا رخ اس کی طرف پھرتے ہوئے اک وارنگی سے کہا۔

”میں حیران ہوں تو اتنی خوب صورت سوچ رکھتی ہے۔“

اور پھر دونوں ریوڑ کو لے کر نیچے اترے۔ اس نے کھانا کھایا اور واپسی کے لیے چلا،

اور ابھی وہ دریائے شیوق کے کنارے پر کھڑا تھا۔ جب اسے کنگ سکن (نائب نمبردار) کے

کارندے نے پیغام دیا کہ اس کے گھر کے ایک آدمی کو پڑاؤ پر جانا ہے۔ شام سے پہلے وہ تھب

ستہ (باورچی کا نذرانہ) کے ساتھ پہنچ جائے۔

اور ہلچو کزم کے رسوں پر پاؤں رکھتے ہوئے اس کی سوچیں پریشان گن ہونے کے

ساتھ ساتھ باغیانہ بھی تھیں۔



برف پوش پہاڑوں کی وہ صبح بہت ٹھنڈی تھی۔ ہوائیں رگ رگ کو برچی کی طرح کاٹی تھیں۔ دراز قامت و جیہہ رعنا جوان وادی روندو کا تاجدار اپنے سرکاری امور کی بجائے آوری کے لیے ”گائینی“ آیا ہوا تھا۔ اس وقت آگ کی طرح دہکتی بخاری نے پورے کمرے میں حرارت پھیلا رکھی تھی۔ وہ نمکین چائے کا پیالہ لبوں سے لگاتا، گھونٹ بھرتا اور قالین پر رکھی چھوٹی میز پر پڑی فائل پر نظریں جمادیتا۔ اس فائل میں وہ کاغذات تھے جو مہاراجہ کشمیر کی طرف سے موصول ہوئے تھے۔ جن میں راجاؤں کے لیے پرانی مراعات کے علاوہ نئی مزید اور پُرکشش مراعات کا اعلان تھا۔

ملازم کمرے میں داخل ہوا۔ آداب بجالاتے ہوئے بولا۔
 ”جناب: حراموش کا ایک نوجوان آیا ہے۔ بولتا ہے اسے آپ سے بہت ضروری کام ہے۔“

محمد علی خان نے فائل بند کی۔ پیالہ خالی کیا اور بولا۔
 ”بھیجوا!“

ایک نوجوان اندر آیا۔ دونوں نے ایک دوسرے کو دیکھا۔ آنے والے کی آنکھوں میں چیتے جیسی چمک تھی۔ اس کا کرخت بارعب چہرہ اس کے فولادی عزم کو ظاہر کرتا تھا۔ مقامی کھڑی کے بنے ہوئے پنوں کی شلو اور قمیض، پاؤں میں پھوشو (خاص قسم کے پنڑے کا جوتا) اور ہاتھ میں ۳۰۳ کی رائفل۔

رابعہ روندو کی عقابی آنکھوں نے آنے والے نوجوان کو چند لمحے بغور دیکھا۔ نوجوان نے کہا۔

”اجازت ہو تو آپ کے قریب آ جاؤں۔“

”آؤ یہاں بیٹھو“

وہ بیٹھا اور بولا۔

”شاید آپ کو معلوم نہ ہو گلگت میں انقلاب آچکا ہے۔ یکم نومبر کی صبح کو پاکستان زندہ باد کے نعروں کی گونج میں گورنر ہاؤس پر ڈوگرہ پرچم کی جگہ پاکستان کا ہلالی پرچم لہرا دیا گیا ہے۔
بوئچی چھاؤنی.....“

رابعہ روندو کے چہرے پر یک لخت حیرت و مسرت کے جذبات نمودار ہوئے۔ انہوں نے بات کاٹ کر پوچھا۔

”کس کی کمان میں؟“

”کیپٹن (اس وقت کیپٹن بعد میں کرنل) مرزا حسن کی زیر قیادت۔“

رابعہ روندو مسکرایا۔

یہ آتش بجان جوان کشمیر ہی سے پاکستان زندہ باد کا نعرہ بلند کرتا ہوا آیا تھا۔

”ہاں آگے بولو۔“

”تم، چارنومبر کو بوئچی چھاؤنی کا کامیاب اپریشن ہوا ہے۔ ایک پلاٹون نے رام گھاٹ پل کو مسدود پا کر روندو کے راستے سکر دو کا رخ کیا ہے۔ مجھے مرزا حسن خان نے اسی کی سرکوبی کے لیے آپ کے پاس بھیجا ہے کہ میں آپ کے تعاون سے اس پلاٹون کو راستے میں ہی واصل جہنم کروں۔“

”اپنے بارے میں کچھ بتاؤ۔“ رابعہ محمد علی خان نے استفہامیہ نگاہیں اس کے چہرے پر

گاڑ دیں۔

”میں حراموش کھلتا روکا بختا اور شاہ ہوں۔ میں قاتل ہوں۔ مفرور ہوں۔ حکومت ہند کو مطلوب ہوں۔ جہاد کے لیے بونجی پہنچا تھا۔ وہیں میں نے اپنے آپ کو اس اہم کام کے لیے پیش کر دیا۔“

”تم باہر انتظار کرو۔“

اور اس کے جانے کے بعد وہ وجہہ جوان اٹھا جس کی عمر کا ایک حصہ جاگیرداری روایات میں گزرا تھا۔ اس نے کمرے میں چند چکر لگائے اور تب اپنے آپ سے کہا۔
 ”میں کبھی یہ نہیں چاہوں گا کہ مستقبل کا مورخ یہ لکھے کہ راجہ روندو نے اپنے مفادات کی خاطر قوم کے پاؤں میں پڑی غلامی کی زنجیروں کو توڑنے کی بجائے ان میں مزید قفل لگا دیئے۔ میری یہ حقیر سی جان اسلام پر قربان۔“

میندی کے پل پر بختا اور شاہ کا سامنا بونجی چھاؤنی سے بھاگی ہوئی سکھ پلاٹون سے ہوا۔ جنگی چالوں سے ناواقف ہونے کے باوجود وہ شیردل ان سب پر حاوی ہوا اور اس نے انہیں شدید نقصان پہنچا کر ہتھیار ڈالنے پر مجبور کر دیا۔

اور وادی روندو کا تاجدار اپنے قرب و جوار میں ڈوگرہ فوج کی موجودگی کو خاطر میں نہ لاتے ہوئے دیوانہ وار اس جنگ میں کود پڑا۔ تین سو رضا کاروں پر مشتمل ایک رضا کار دستہ مرتب کیا۔ جن کے پاس سکھوں سے حاصل کی ہوئی رائفلوں کے علاوہ پرانی ماشہ دار اور ٹوپنی دار بندوقیں تھیں اس دستہ نے بڑی جوانمردی کے ساتھ مقابلہ کرتے ہوئے گرنی داس تونگرس اور باغیچے کے سوار روندو کا باقی سارا علاقہ ڈوگرہ فوج سے آزاد کرالیا۔

مزید آگے بڑھنے سے قبل انہوں نے مرزا حسن خان کا تعاون مانگا۔

سکر دو میں حالات بہت نازک تھے۔ وادی روندو کے واقعات نے ڈوگروں کے ساتھ بلتیوں کی عدم وفاداری بالکل بے نقاب کر دی۔ لیکن مسلح جدوجہد کے لیے گلگت کی طرح یہاں مقامی سکاؤٹس نہیں تھے۔ چند سابق فوجی اور وہ بھی غیر مسلح۔ ڈوگرہ انتظامیہ نے راجہ

روند کو گرفتار کرنے کی اپنی سی کوشش کی۔ لیکن وہ قابو نہ آئے۔ اس دوران انہوں نے سکر دو کے سرکردہ لوگوں جن میں غلام وزیر مہدی، حکیم محمد لطیف اور راجہ محمد حسین شامل تھے کو گرفتار کرنے کا فیصلہ کر لیا۔

ان حالات میں میجر احسان علی آزاد فورس کے ساتھ بلتستان پہنچ گئے۔

انہوں نے فوج کی تنظیم نو کے بعد رنگر وٹوں کی تربیت شروع کر دی۔ سکر دو میں ڈوگرہ چھاؤنی تھی۔ سابق سگستھ جموں اینڈ کشمیر انفنٹری بٹالین کو پھر سے منظم کیا جا رہا تھا۔ سری نگر بھی زیادہ دور نہیں تھا۔ جہاں تربیت یافتہ ریاستی فوج تباہ کن ہتھیاروں سے لیس کھڑی تھی۔ اس کی پشت پر انڈین آرمی اور ایئر فورس بھی تھی۔ دشمن کے حملوں کی صورت میں پاکستان سے فوری امداد بھی ناممکن تھی۔ کیونکہ کوئی آسان زمینی راستہ موجود نہ تھا ہوائی سروس کے لیے پاکستان کے پاس ہوائی جہازوں کی سخت کمی تھی۔ پاکستان اس وقت یوں بھی اپنے مسائل میں گھرا ہوا تھا۔ ہوائی راستہ خطرناک ترین راستوں میں سے تھا اور سب سے بڑھ کر موسم ناقابل اعتبار تھا۔

ان حالات میں سکر دو چھاؤنی کا پہلا محاصرہ کیا گیا اور وہ ناکام ہوا۔ ڈوگرہ فوج مورچوں سے نکلی اور سارے سکر دو میں قتل و غارت کا بازار گرم ہو گیا۔

اب لوگوں کے لیے صرف دو صورتیں باقی رہ گئی تھیں کہ یا تو اپنے تئیں ڈوگروں کے حوالے کر دیں یا پھر ان کے خلاف اٹھ کھڑے ہوں۔ یہاں تک کہ لڑتے لڑتے ان سے آزادی حاصل کر لیں یا پھر شہادت کے درجہ پر فائز ہو جائیں۔

بس تو دوسرا راستہ اختیار کیا گیا اس میں دینی جذبے کی تسکین کا سامان بھی تھا۔ اب یہی صورت تھی کہ پسائی اختیار کرنے والی فوج کو واپسی پر مجبور کیا جائے۔ اسے ہر تعاون کا یقین دلایا جائے چنانچہ راجہ سکر دو نے اٹھارہ رکنی وفد اپنے بیٹے کی سرکردگی میں فورس کے تعاقب میں روانہ کیا جو میجر احسان علی سے قمرہ میں ملا۔ میجر احسان اور میجر باہر خان دونوں قمرہ میں آغا سید علی کے گھر میں تھے اور روند کی جانب واپسی کی تیاریوں میں مصروف تھے۔

ان کی فوج داسوتک تتر ہتر ہو چکی تھی۔ میجر احسان علی نے مقامی لوگوں کی عدم شمولیت کا بھی گلہ کیا۔ بڑی بحث تکرار کے بعد میجر احسان واپسی کے لیے رضامند ہوئے۔

۹ فروری کو پرکشاق پر متعین ڈوگرہ فوج سے جھڑپ ہوئی۔ پرکشاق پر متعین میجر کرشن سنگھ میجر احسان علی کا واقف تھا۔ وہ اور اس کے ساتھی کئی دنوں سے کئی فٹ برف میں بھوکے غاروں میں چھپے بیٹھے تھے۔ اس نے بہترے طرے مارے کہ اسے زندہ میجر احسان کے سامنے پیش کیا جائے پر پھری ہوئی فوج نے اسے اور اس کے ساتھیوں کو چنار پڑی پر گولی سے اڑا دیا۔

بارہ فروری کو شگر میں پاکستان کا پرچم لہرایا گیا۔ شگر کے راجہ نے آزاد فورس کی مدد کے لیے رضا کاروں کے دستے بھیجے اور ایشیائے خورد و نوش کی فراہمی کا سلسلہ جنگ بندی تک جاری رہا۔ لیفٹیننٹ بابر خان نے وادی روندو کے راجہ محمد علی خان کو لکھا کہ وہ انہیں ہتھیار بند، کلہاڑے اور تلواروں وغیرہ کے ساتھ پانچ سو سرفروشوں پر مشتمل ایک لشکر فوراً بھیجیں۔

سکر دو چھاؤنی کا محاصرہ فروری سے شروع ہوا اور اگست تک جاری رہا۔ اس دوران آزاد فوج پورگی میں لڑی۔ در اس اور زوجی سرفتح ہوا۔ لیہ اور نوبرہ میں پیش قدمی کی گئی اور جون کے دوسرے ہفتے میں کرنل متاع الملک دو سو چترالی رضا کاروں کے ساتھ سکر دو پہنچ گئے۔ ہزارہ اور سوات سے بھی ایک سو رضا کاروں کا ایک لشکر براہ شغرتھنگ سکر دو پہنچ گیا تھا۔ اس لشکر نے زنبیر گڑھ (موجودہ حمید گڑھ) اور پرتاب گڑھ کی طرف مورچے سنبھال لئے۔

مسلل کئی ماہ سے محصورین کو ایشیائے خوردنی کی قلت محسوس ہونے لگی تھی۔ بھارتی طیاروں نے راشن وغیرہ ڈراپ کرنا شروع کیا مگر ان اشیاء کا زیادہ حصہ مجاہدین کے ہاتھ آتا۔ اس وقت سکر دو مجاہدین کی باقاعدہ اور تربیت یافتہ فوج سے یکسر خالی تھا۔ یہ فوج سکر دو سے دور محاذوں پر دشمن سے برسر پیکار تھی۔ پر دشمن کے طیاروں کی سکر دو میں آمد و رفت کے ساتھ ہی یہ خطرہ پیدا ہو گیا کہ دشمن سکر دو کے ارد گرد میدانوں میں چھاتہ بردار فوج اتار کر

دوبارہ قبضہ نہ کر لے۔ ایسی صورت میں دشمن کا مقابلہ متاع الملک اور اس کے مٹھی بھر ساتھیوں کے بس کا روگ نہ تھا۔ چنانچہ چھاؤنی پر فیصلہ کن حملے کے لیے استوار سے دو ۱۱۰ توپیں لانے کا فیصلہ ہوا۔

۱۲ اگست کی صبح ساڑھے چھ بجے دونوں توپوں نے چھاؤنی، کھرپوچو قلعہ ٹڈل سکول راجہ کے محل اور پرانے قلعے پر گولہ باری شروع کی جو ایک گھنٹہ تک جاری رہی۔ ۱۲ اگست کو دشمن کے ٹھکانوں پر شدید گولہ باری ہوئی اور اس کے ساتھ ہی چھاؤنی پر بھرپور حملہ کر دیا گیا۔ ۱۳ اگست کا پورا دن طرفین کے درمیان سخت فائرنگ کا تھا۔ یہ بہت بڑی خوش قسمتی تھی کہ اب تک موسم خراب رہا تھا وگرنہ بمباری سے مجاہدین کے ٹھکانے تباہ کر دیئے جاتے اور محصورین کو رسد کی فراہمی جاری رہتی تو جنگ اور طوالت پکڑ لیتی۔

چودہ اگست ۱۹۴۸ء کی صبح کرنل تھاپا کیپٹن گنگا سنگھ، کیپٹن ہلال سنگھ اور دیگر فوجی افسر وردیوں میں فوجی ڈسپلن کے ساتھ چھاؤنی سے باہر نکل آئے۔ کیپٹن محمد خان نے انہیں کرنل متاع الملک کے پاس پہنچایا۔

اسی وقت سکردو چھاؤنی پر پاکستان کا ہلالی پرچم لہرایا گیا۔

۲۶ اگست کو سکردو کے پولو گراؤنڈ میں تقریب آزادی کا جشن منایا گیا۔ فوجی اور سول حکام اور عوام نے شرکت کی۔ یہ کیسا روح پرور نظارہ تھا۔ تلاوت کلام پاک کے بعد اللہ کے حضور شکرانہ پیش کیا گیا۔ پاکستان زندہ باد، قائد اعظم زندہ باد اور آزاد کشمیر زندہ باد کے نعروں میں پاکستانی پرچم لہرایا گیا۔ سکاؤٹوں اور بلتستان نیشنل گارڈز کے دستوں نے پاکستانی پرچم کو سلامی دی۔



روح اللہ بس اس کے بھائی شبیر کی طرح مچلے بیٹھا تھا اور اس کی ہر دلیل کو گاجر مولیٰ کی طرح کاٹے جاتا تھا۔ وہ کیتھی اور شاہور کے ساتھ شکر جانا چاہتی تھی اور بار بار کہے جاتی تھی۔

”تم تو سارا دن ڈیوٹی کے چکروں میں اُلجھے رہتے ہو۔ بڑے بھائی تعلیمی میدان کے مصروف بندے، سیموں کے بچے چھوٹے۔ ایسے میں تم مجھے کہاں لے جاتے پھر دو گے۔ کچھ لوگ جا رہے ہیں، ان کی کمپنی بھی رہے گی۔“

پیراس کی تو ایک ہی رٹ تھی۔ ”میں آپ کو اچھے اور ذمہ دار ہاتھوں میں سوینا چاہتا ہوں۔ زچ ہو کر اس نے ہتھیار ڈال دیئے۔“

”چلو بابا ٹھیک ہے، جیسا تم چاہتے ہو کر لو۔“

اور اس نے وہیں کھڑے کھڑے سیموں کو شکر چلنے کا حکم دے دیا۔ سیموں کو سیرسپاٹے اللہ دے۔ اس نے پل بھی نہ لگایا اور پتھی تیار۔ بڑے بھیا اور بھا بھی ساتھ ہو لئے کہ چلو ہم بھی تھوڑا سا گھوم پھر آئیں۔

دونوں بھائی آگے بیٹھ گئے۔ شبیر اس کی گود میں آگئی۔ جیب میں لدا لدائی ہو گئی۔ سیموں سرخ چینی اوڑھنی جسے وہ ابھی کل خرید کر لائی تھی اوڑھے غضب ڈھا رہی تھی۔

شکر کی پوری وادی قراقرم کے دامن میں ہے۔ اسے بلتستان کی حسین ترین وادی کہا جاسکتا ہے۔ یہ چوڑائی میں کم اور لمبائی میں زیادہ ہے۔ مشہور زمانہ چھوٹو بروم، رگا شا بروم بلتورہ اور بیانو گلشیر اس وادی کے انتہائی شمال میں واقع ہیں۔

وہ تھورگوپل پر سے گزر رہے تھے کوئی پندرہ کلومیٹر کا فاصلہ طے ہو گیا تھا۔ دریائے سندھ کا میلا پانی زوروں پر تھا۔ جیپ اب سہ تھنگ کے علاقے میں داخل ہو گئی تھی۔ روح اللہ پھر شروع ہونے والا تھا۔ جب بڑی بھا بھی نے اس کی بات کاٹ دی۔

”روح اللہ! تم گاڑی ٹھیک سے چلاؤ اور ہسٹری چھوڑو۔ اب اگر یہاں ہزاروں فٹ نیچے دریا نہیں بہتا تب بھی منوں وزنی پتھر تو ہیں جو تمہارے دائیں بائیں پڑے ہیں۔ پہاڑی درے بھی شروع ہونے والے ہیں۔ میں چھ بچوں کی ماں ہرگز ہرگز سہ تھنگ کے اس ریتلے میدان میں مرنا نہیں چاہوں گی۔“

بنجر اور خشک پہاڑوں سے سورج کی آتشیں کرنیں ٹکرائیں اور سارے میں دوزخ کی آگ بکھیر رہی تھیں۔ ان کے سر منہ ریت اور دھول سے اٹ گئے تھے۔

سہ تھنگ اور سرفہ رانگا کے ریتلے میدان کو دریائے سندھ پر پمپ لگا کر لفٹ ٹینگی کے ذریعے آباد کرنے کی سکیم زیر غور ہے۔

کو تھنگ پائین اور کو تھنگ بالا کی وادیاں صحرا میں کسی نخلستان کی طرح نمودار ہوئیں۔ بلند و بالا اور ہریالے درختوں نے جلتی آنکھوں کو طراوت اور ٹھنڈک کا احساس دیا۔ یہ وادی شگر کا پہلا گاؤں تھا۔ اس گاؤں کو یہ شرف بھی حاصل تھا کہ یہاں کے جیالے لوگوں نے راجہ شگر کے ساتھ شرگوٹوک کے مقام پر میننگ کی اور سکھوں کو ملک بدر کرنے کا فیصلہ کیا۔

تقریباً تین میل تک دروں کا راستہ تھا۔ بلند و بالا پرہیت آگ کی طرح تپتے پہاڑوں کو دیکھ دیکھ کر طبیعت بوجھل ہو گئی تھی۔ مرہ پی کی سرسبز وادی آئی اور پھر شگر کا علاقہ شروع ہو گیا۔

درختوں کے لمبے چوڑے سلسلے نشیب میں پھیلے نظر آتے تھے۔ جیپ دور رو یہ درختوں سے گزرتی جا رہی تھی۔ گھنے درختوں میں سے جھانکتی کرنوں کے مختلف عکس زمین پر مختلف صورتوں میں ڈھلے ہوئے تھے۔ دو تین مسجدیں گزریں۔ نمازی گھڑے باتیں کرتے تھے۔ گندم کے کھیت بسنتی لباس پہنے قربان ہونے کے لیے صف بستہ تھے۔ شگر نالہ پر واقع ریٹ

ہاؤس کے کمپاؤنڈ میں روح اللہ نے جیپ روک دی۔ بڑے بھیا بولے۔
 ”تم لوگ جلدی سے منہ ہاتھ دھولو۔ اسٹنٹ کمشنر داؤد صاحب کھانے پر انتظار کر
 رہے ہیں۔“

ان تینوں نے منہ اور ہاتھوں کی گرد اُتاری۔ کنگھی کی اور جیپ میں بیٹھ مسٹر داؤد کے
 ہاں جا اُتریں۔ ہرے بھرے کھیتوں میں گھرا ان کا سرکاری بنگلہ اندر سے مکین کی سادہ اور
 درویشانہ طبیعت کا پتہ دیتا تھا۔ مگر کے داؤد صاحب کی شخصیت متین اور بردبار نظر آتی تھی۔
 خوبصورت اور بوٹے سے قد کی ان کی بیگم ان سے بھی زیادہ حلیم تھیں۔

میز پر اُبلے چاول، گوشت اور آلو کا شوربا، پالک کا ساگ، سلاد اور اچار ان کے
 انتظار میں تھا۔ کھانے سے فارغ ہوئے اور جب وہ قہوہ پی رہے تھے، روح اللہ بولا تھا۔
 ”یہ میری بہن ہیں۔ شکر میں کچھ دن رہنا چاہتی ہیں۔“

اور داؤد صاحب ہنستے ہوئے بولے۔

”میاں اگر یہ آپ کی بہن ہیں تو ہماری بہن بھی ہو سکتی ہیں۔ باقی آپ انہیں یہاں
 لے آئے ہیں تو بس اطمینان رکھئے۔“
 سب کا قہقہہ کمرے میں گونج اُٹھا۔

داؤد صاحب کو کسی ضروری کام سے ایک گھنٹہ کے لیے دفتر جانا پڑا۔ ان کی عدم
 موجودگی میں شکر کے چند سرکردہ لوگ آئے۔ گفتگو شمالی علاقہ جات، خصوصی طور پر بلتستان کی
 آئینی حیثیت پر ہونے لگی تھی۔ ایک نامی گرامی ایڈووکیٹ ہنستے ہوئے کہنے لگے۔

”میں سمجھتا ہوں، حکومت پاکستان کو ۴۸-۱۹۴۷ء میں نظم و نسق سنبھالنے کے ساتھ ہی
 الحاق کے متعلق وضاحت کر دینی چاہیے تھی۔ مقامی لوگوں کو انتظام حکومت میں شریک کرنا
 چاہیے تھا پر ۱۹۷۰ء تک یہ علاقے ایک ریزیڈنٹ کے ماتحت رہے جو بیک وقت لوکل
 گورنمنٹ، مقننہ، انتظامیہ، عدلیہ، انسپکٹر جنرل پولیس اور بلا شرکت غیرے جج ہائی کورٹ ہوتا

تھا۔ ۱۹۷۲-۱۹۷۱ء میں وزیر اعظم بھٹو نے پہلی دفعہ یہاں سیشن کورٹ کا اجراء کیا۔ ایف سی آر ختم کیا۔ راج گیری نظام ختم کر کے مالیہ معاف کیا۔ یہ سب تو ہوا پر آئینی حیثیت پھر بھی متعین نہ ہو سکی۔ مزے کی بات یہ بھی ہے کہ گلگت و بلتستان میں کوئی دستور پاکستان بھی نافذ نہ ہوا۔ اس سے قبل جتنی بار بھی مارشل لاء لگا، اسے اس علاقے تک نہیں بڑھایا گیا تھا۔ پھر ۱۹۷۷ء کے مارشل لاء میں گلگت بلتستان پاکستان کا پانچواں زون E بنا۔ لوگوں نے سکون کا سانس لیا چونکہ مارشل لاء صرف اندرون ملک لگتا ہے۔ اس لیے ان علاقوں کی اب کوئی تنازعہ حیثیت باقی نہیں ہے۔ ضلع گلگت کی ایک فوجداری لاہور ہائی کورٹ میں دائر ہوئی تو ایک ڈویژن بنج نے فیصلہ دیا کہ گلگت بلتستان، پاکستان کے قانونی حصے نہیں۔ اس لیے جس نے بھی یہاں مارشل لاء نافذ کیا وہ علاقے کی آئینی پوزیشن سے نابلد ہوگا۔

شمالی علاقہ جات کے لوگ محبت وطن، پرامن اور نیک نیت ہیں۔ اس کا عملی ثبوت یہ ہے کہ ۳۷ سال گزارنے کے بعد بھی کوئی تحریک چلا کر پاکستان کے مسائل میں اضافہ کرنا نہیں چاہتے۔ جنرل محمد ضیاء الحق نے بھی اپنے دورہ گلگت کے دوران غیر مبہم الفاظ میں کہا تھا کہ شمالی علاقہ جات پاکستان کے حصے ہیں، اور انہیں آئندہ اسمبلی میں باقاعدہ نمائندگی دی جائے گی۔ کوئی بھی قوم اتنے طویل عرصے تک بغیر کسی آئین کے اور بغیر بنیادی انسانی حقوق کے نہیں رہ سکتی۔ اگر گلگت دیا مہ بلتستان کے چھ لاکھ عوام کو بنیادی حقوق سے نوازا جائے تو یہ ان پر احسان عظیم ہوگا۔ ایک ایسی وفادار قوم کو خواہ مخواہ مایوس، بد دل بے چین اور غیر یقینی حالت میں رکھنا مفاد عام میں نہیں۔

اور وہ بیٹھی کھلے کانوں سے یہ سنتے ہوئے باہر دیکھتی اور سوچتی تھی۔

اللہ نے اسے کتنا بیدست و پابنایا ہے۔ بھلا وہ کہیں صاحب اقتدار ہوتی تو.....

اور اس سے آگے وہ کچھ نہ سوچ سکی۔ اس کے ہونٹوں پر ہنسی بکھر گئی تھی۔



وہ جب منہ ہاتھ دھو کر کمرے میں آئی میز پر ایک پلیٹ میں بسکٹ چینی مگ اور ٹی پوٹ
ٹرے میں رکھے ہوئے تھے۔ اس نے چائے پینی شروع کی اور جب وہ خالی مگ میز پر رکھ رہی
تھی۔ داؤد صاحب کمرے میں داخل ہوئے اور مدہم سی مسکراہٹ کے ساتھ بولے۔

”مجھے امید ہے کہ آپ کی رات اچھی گزری ہوگی۔“

اور اس نے سنجیدگی سے جواب دیا۔

”رات تو واقعی اچھی گزری، پر صبح کا آغاز اچھا نہیں ہوا۔ اگر آپ یوں مجھے اچھوتوں

کی طرح ناشتہ اور کھانا دیں گے تو میں یہاں سے بھاگ جاؤں گی۔“

اور داؤد صاحب کھلکھلا کر ہنس پڑے۔

”اگر ایسی بات ہے تو بسم اللہ، میں دفتر جا رہا ہوں۔ آپ بیگم اور بچوں کے ساتھ ناشتہ

کریں، اور ہاں آپ کا پروگرام۔“ وہ باہر جاتے جاتے رُکے۔ ”کہیں جانا چاہتی ہیں آج۔“

”ایک تو میں فونگ کھر (چٹانی محل) دیکھنا چاہتی ہوں۔ دوہرے ریلوے فیلڈ سے بھی

ملنے کا ارادہ ہے اور تیسرے میں آپ پر واضح کرنا چاہتی ہوں کہ میری موجودگی کو اپنے

معمولات میں کوئی رکاوٹ نہ سمجھئے۔ سارا دن آوارہ گردی کے بعد میں شام کو اپنے ٹھکانے پہنچ

جایا کروں گی۔“

داؤد صاحب کا قہقہہ ایک بار پھر فضا میں گونجا۔

”یہ علاقہ پُر امن اور یہاں کے لوگ انسان دوست ہیں۔ آپ کو تنہا گھومتے ہوئے

کوئی خوف و خطر نہیں جہاں آپ کو سواری کی ضرورت محسوس ہو بتادیں، اور ہاں یہ بات میں آپ کے گوش گزار کروں گا کہ جب راجہ فیملی سے ملنے جائیں تو انہیں مناسب عزت و تکریم دیں۔ گوراجگی نظام اب ختم ہو چکا ہے اور جاگیرداری روایات دم توڑ رہی ہیں۔ پر ہم لوگ پھر بھی ان روایات کی تھوڑی بہت پاسداری کرتے ہیں۔“

داؤد صاحب کی جیب سٹارٹ ہو کر گیٹ سے باہر نکل گئی اور وہ کمرے سے نکل کر باورچی خانے کی طرف آگئی۔

مزد داؤد اُردو نہیں بول سکتی تھیں۔ ان کی مادری زبان بروہی تھی لیکن بچے ٹھیک ٹھاک اُردو بول رہے تھے۔ چٹائی پر بیٹھے سب نمکین چائے کے ساتھ چوکور پراٹھے کھا رہے تھے۔ وہ بھی ان کے ساتھ چوکڑی مار کر بیٹھی اور ہنستے ہوئے اس نے پورا پراٹھا کھایا اور چائے کا پیالہ پیا۔

پھر وہ فونگ کھر دیکھنے نکلی۔ اونچی نیچی راہوں پر پھلدار درختوں کی چھاؤں میں ستاتے اور چشموں کا شور سنتے سنتے وہ شگر بازار میں جا پہنچی۔ بمشکل بارہ تیرہ دوکانیں تھیں۔ دوپٹ کے چوڑے دروازوں کے اندر دکاندار بیٹھے کھیاں مارتے تھے۔ کوئی کوئی گاہک کھڑا کچھ خریدتا تھا۔ اکاڈکا لوگ آتے جاتے تھے۔ ان لوگوں میں کچھ منگولی خدو خال والے بھی تھے۔

دراصل ابن کنولہ بکتوریہ خاندان کا آخری شہزادہ پانچویں صدی قبل مسیح میں جب مردان کے شنواریوں اور خیبر کے آفریدیوں سے شکست کھا کر بالائی وادی سندھ میں پناہ لینے پر مجبور ہوا تو اس کا قافلہ جملکوٹ پر پہنچ کر دو حصوں میں تقسیم ہو گیا۔ ایک وادی شگر میں آیا اور دوسرا گرگرت چلا گیا۔ وادی شگر کے جو لوگ منگولی یا گلگتئی لگتے ہیں، بکتوریہ اصل ہیں۔

کھیت کٹائی کے لیے تیار کھڑے تھے۔ کہیں کہیں کوئی عورت کمر پر چورونگ کسی نظر پڑتی۔ وہ ذرا دم لینے ایک پتھر پر بیٹھ گئی۔ ماحول پر الوہی سکون برستا تھا۔ چشموں کا شور یا

پرنڈوں کی چھبھاہٹ ہی بس اس سناٹے کو توڑتی تھی۔ ”اللہ وہ اپنے آپ سے بولی تھی۔
 ”یہ دنیا اس شور شرابے پکڑ دھکڑ، مار دھاڑ اور ہنگامہ خیز دنیا سے کس قدر مختلف ہے۔
 روح اللہ پر اسے شدید غصہ آیا تھا۔ بلا وجہ اس کا ساتھ کیتھی اور شاہور سے چھڑوا دیا ان کی کمپنی“
 یقیناً سیاحت کے اس لطف کو دو بالا کرتی۔

اب وہ پھر چل پڑی تھی۔ گھروں کا سلسلہ شروع ہو گیا تھا۔ کم عمر پاؤں سے ننگے، خوب
 صورت چہروں والے بچے ایک جگہ چکے (جدید کرکٹ کی ایک قدیمی شکل) کھیل رہے تھے۔
 ایک گھر کے سامنے گائے بندھی تھی۔ ایسی خوب صورت کہ بے اختیار اس نے کسی سے اس کی
 نسل کے بارے میں پوچھا۔

یہ گائے اور یاک کی مشترکہ نسل سے تھی۔ زومو جو بہت زیادہ دودھ دیتی ہے۔ بہت
 خوب صورت اور بہت شریف ہے۔ کہیں کسان فصل خریف کے لیے کھیت تیار کر رہے تھے۔
 زوہل چلانے میں جتے ہوئے تھے۔ کسان پسینہ پسینہ ہو رہا تھا۔ وہ ایک کھیت کی منڈیر پر بیٹھ
 گئی۔ پالک توڑتی ایک عورت سے اس نے یہ جاننے کی کوشش کی کہ اب ان کھیتوں میں کیا بویا
 جائے گا۔ لیکن ”زبان یارمن ترکی ومن ترکی نمی دانم“ والا معاملہ تھا۔ دس بارہ سال کا ایک بچہ
 دُور سے بھاگتا ہوا آیا اور ترجمانی کے فرائض انجام دینے لگا۔ اس زمین میں چنا، کنگنی، ترنبہ
 اور باجرہ بویا جانے والا ہے۔

فونگ کھر کے لیے اس نے کوئی دس آدمیوں سے پوچھا ہوگا۔ اب وہ منزل پر پہنچ گئی
 تھی، اور اسے اس راستے پر مڑنا تھا۔ جس پر چند گز چل کر فونگ کھر آتا تھا۔ راستہ تنگ اور
 خاصہ دشوار تھا۔ صرف ایک آدمی بمشکل چل سکتا تھا۔ نیچے دریائے شگر بے ہنگم شور مچاتا تھا۔ چار
 قدم چلی تو داہنے ہاتھ لکڑی کی ایک مسجد نظر آئی۔ سیڑھیاں چڑھتی اندر داخل ہوئی۔ ایک آدمی
 چادر لپیٹے بیٹھا تھا۔ پتہ چلا کہ نو سو سال پرانی مسجد ہے۔ مسجد کیا تھی، چوب کاری کا ایک شاہکار
 تھی۔ یہ ہفت در ہے، اسے ہشت در کہتے ہیں، اور یہ موج دریا ہے۔

ادھیڑ عمری کی حدوں کو پاشتا ہوا مرد اسے انگشت شہادت سے کھڑکیوں، دروازوں اور جھروکوں پر لکڑی کی جوڑ جوڑ کر بنائی گئی فنی کاریگری کو دیئے گئے مختلف ناموں کے بارے میں بتا رہا تھا۔

آدھ گھنٹہ بعد وہ سیڑھیاں اتر آئی۔ سامنے چنار کا بوڑھا درخت پر پھیلائے کھڑا تھا۔ سائے میں چند مرد اور عورتیں بیٹھی تھیں۔ چنار کے بارے میں اس نے یہاں آ کر سنا تھا کہ پانچ سو سال کی عمر پوری کرنے کے بعد، درخت کو اپنے آپ آگ لگ جاتی ہے۔ حیرت کی بات تھی۔

سامنے دو منزلہ نیا محل نظر آ رہا تھا۔ اس کے پیچھے پرانا محل، فونگ کھر اور داہنے ہاتھ بلند و بالا کھری ڈونگ (پھاڑ کا نام) پر ٹوٹے پھوٹے قلعے کے آثار نظر آتے تھے۔ بارہ دری اور باغ ویران تھے۔

اور جب وہ پرانے محل کی سیڑھیاں چڑھ رہی تھی۔ ایک خوبصورت سانو جوان سامنے آیا۔ پتہ چلا کہ راجہ شکر مرحوم کا صاحبزادہ اعظم خان ہے۔ اسلامیہ کالج سول لائسنز میں بی۔ اے کا طالب علم ہے۔

گائیڈ کے فرائض اس نے سنبھال لیے تھے۔ سارا محل ایک چٹان پر بنا ہوا ہے۔ جس کا ایک کونہ سیڑھیوں کی طرف تھا اور دوسرا دیارے شکر کی طرف نکلا ہوا تھا۔

ٹوٹے پھوٹے شکستہ محل کے کمرے جانوروں کے اصطلیل بنے ہوئے تھے۔ جاروق میں پتلی سی چٹائی پر سیندوری رنگ کی خوبانیاں پڑی سوکھتی تھیں۔ دیوان عام اور دیوان خاص انتظار گاہ، راجہ کی نشست گاہ سب ٹوٹ پھوٹ کے عمل سے دوچار ہو کر ویرانی کی گود میں پڑے تھے۔

اس کے سارے سریر میں دکھ یاں اور بے ثباتی کی ٹھنڈی لہریں اترنے لگیں۔

اعظم اسے لے کر نئے گھر کی طرف بڑھا۔ ڈرائنگ روم میں جدید وضع کے صوفے رکھے تھے کارنس پر چار سوتی کا انگیٹھی پوش جس پر نیلے پیلے دھاگوں کی بد وضع کڑھائی نظر پر

گراں گزرتی تھی۔ دیواروں پر چیتے اور بھیڑیے کے حنوط شدہ چہرے لٹک رہے تھے۔
 اور پھر رانی ماں بیٹے کے ساتھ کمرے میں داخل ہوئیں۔ وہ کھڑی ہوئی۔ اس نے دو
 سلام کئے۔ سلام کے ساتھ ہی قدرے جھک کر دائیں ہاتھ کو پیشانی تک لے گئی۔ یہ یہاں کی
 قدیم تہذیب تھی۔

پھولدار پاکستانی فلیٹ کے فیروزی سوٹ اور سفید ملگجے چکن کے دوپٹے میں لپٹی دہلی
 پتلی رانی شکر اس کے پاس بیٹھ گئی۔ چہرے کی جھریاں ابھی زیادہ گہری نہیں ہوئی تھیں۔ ملائمت
 اور نقوش کا تیکھا پن آریائی نسل سے تعلق کا پتہ دیتا تھا۔ شکر کا راجہ خاندان اماچہ آریائی نسل سے
 بتایا جاتا ہے۔

ذرا دوپٹہ سر کا تو ان کے گلے میں اس نے لداخ کے قیمتی فیروزوں کا حلقہ بند دیکھا۔
 جو سونے کے پتروں میں جڑا ہوا تھا۔ فیروزہ اتنا خوبصورت اور قیمتی نظر آتا تھا کہ بے اختیار اس
 کی نگاہیں اس پر جم گئیں۔

اوپر تلے کی دو بچیاں ننگے پاؤں بھاگتی آئیں، اور رانی شکر سے لپٹ گئیں۔ یہ اعظم
 کی بچیاں تھی، اس کی بیوی چھوٹے بچے کے ساتھ گلگت گئی ہوئی تھی۔

وہ اسے سر تا پا ایک ٹوٹی ہوئی شخصیت نظر آئیں۔ اداسی اور دکھ کی چادر میں لپٹی
 ہوئی۔ ملازم نے ٹھنڈی رسیلی خوبانیاں اور آلو بخارا لاکر تپائیوں پر رکھا۔ وہ خوبانیاں کھاتی گئی
 اور ان کی باتیں سنتی گئی۔ ان وقتوں کی جب رہایا دم بھرتی تھی۔ نوکروں کی فوج ظفر موج دست
 بستہ حاضر رہتی تھی۔ ان گزرے دنوں کی باتیں۔ جب یہ محل اتنے ویران نہیں ہوتے تھے۔
 جب زندگی حسین اور رعنائیوں سے پر تھی۔

اور اب.....

اس نے چاہا کہ پوچھے پر زک گئی۔ ضرورت ہی کیا تھی؟ سب کچھ تو عیاں تھا۔ خواہ
 خواہ کھر نڈ کھر پننے سے فائدہ۔



خانقاہ معلیٰ کی طرز تعمیر اور کشادگی کا سارا حسن، کشمیری فنکاروں کی دلکش کشیدہ کاری و بچی کاری کا فسوں اس کے چاند کی مانند چمکتے گنبد کی خیرہ کن دمک سب اس محاورے کی نذر ہو گئے تھے۔ جسے نشہ ہرن ہونا کہتے ہیں۔

ان چار ستونوں میں سے ایک کہ جن پر یہ عمارت ایسا دہ تھی۔ وہ تیس فٹ اونچے اور کم و بیش چھ فٹ چوڑے ستون کو چھپا لے یوں کھڑی تھی جیسے پوہ ماگھ کی چاندنی رات ہو۔ اسے دیکھ کر خانقاہ معلیٰ کی ساری تاریخ کہ یہ ساڑھے چار سو سالہ پرانی خانقاہ سید میر بچی نے تعمیر کروائی۔ سید بچی جید کشمیری عالم ابوسعید کا بیٹا اور سید مختار کا بھائی تھا۔ جنہوں نے شگر میں سات خانقاہیں اور چودہ مسجدیں تعمیر کروائیں اور یہ کہ اس خانقاہ میں بیک وقت بارہ سو آدمی نماز پڑھ سکتے ہیں اور یہ بھی کہ اس کی تعمیر میں سب سے زیادہ مدد دوزیر شگر مہا سلطان نے کی۔

یہ سب دماغ کے کسی دور دراز گوشے میں یوں جا گرے جیسے کوئی سلیقہ شعرا محتاط عورت زیورات کی پوٹلی جستی پٹی کے کسی کونے میں پھینک دے۔

وہ دھیرے دھیرے اس کی طرف بڑھی اور جب ان کی خاموش آنکھوں نے کئی بار ایک دوسرے کو دیکھ لیا تب پوہ ماگھ کی اُداس چاندنی نے فضا کا سکوت توڑا۔

”تم کون ہو؟“

اور اسے خوشگوار حیرت ہوئی کہ وہ اُردو بول سکتی ہے۔

”یہی سوال میں تم سے پوچھنا چاہتی تھی۔“

”میں تو بد نصیب ہوں۔“ اس کے اندر کا سارا دکھ آنکھوں کے کویوں میں جمع ہو گیا تھا۔

”مجھے بھی ایسا ہی سمجھ لو۔ ان وادیوں میں سکون دل ڈھونڈتی پھرتی ہوں۔“

دکھ کی سانجھ کا رشتہ بہت نرالا اور بہت انوکھا ہوتا ہے۔ اس خاموش اور پُر سکون جگہ میں جیسے پل بھر میں ان کے درمیان ایک رشتہ استوار ہو گیا تھا۔ دونوں نے ایک دوسرے کا ہاتھ پکڑا اور چلنے لگیں۔

پاشایوں تو شکر خاص میں پیدا ہوئی لیکن بعد میں باپ کے ساتھ کافی عرصہ پنجاب میں رہی۔ اس کا باپ فوج میں لانس نائیک تھا۔ مختلف شہروں کے مختلف اسکولوں سے اُس نے مڈل پاس کیا تھا۔ اس کی چال ڈھال میں متانت اور بردباری تھی کچھ لوگ ایسے ہوتے ہیں جو پہلی ملاقات میں ہی اپنا آپ کھول کر رکھ دیتے ہیں۔ پاشا بھی ایسی ہی تھی۔

”ہمارے یہاں نئی فصل پکنے کے قریب ”ستروب لہ“ کی تقریب منعقد ہوتی ہے۔ گندم کی کٹائی کل شروع ہونے والی ہے اور آج گھر میں قریبی عزیز کھانے پر آرہے ہیں۔ کبھی کبھی ہنگامے بہت تکلیف دہ محسوس ہوتے ہیں۔ غم اور دکھ تازہ ہو جاتے ہیں۔

جی چاہتا تھا بھاگ جاؤں کہیں۔ رو دو آؤں۔ اپنے آپ کو ہلکا کر آؤں۔“

دونوں کچھ اوپر جا کر ایک ہموار جگہ پر بیٹھ گئیں۔ یہاں سے وادی شکر درختوں میں گھری سرسبز و شاداب نظر آتی تھی۔

”میرا خیال ہے تم نے ابھی رونا دھونا تھا۔ خانقاہ معلیٰ کے ستونوں سے لپٹ کر گریہ زاری کرنی تھی۔ پر میں کسی بلائے ناگہانی کی طرح وارد ہو گئی اور وہ سب جسے تم باہر نکالنا چاہتی تھی۔ تمہارے اندر ہی رہا۔ لو اب مجھے وہ سب سنا دو تاکہ ہلکی تو ہو سکو۔“

جیسے بارش میں دھوپ نکل آئے۔ بس ایسے ہی اس کے ہونٹوں پر ٹوٹی پھوٹی ہنسی ابھری تھی۔ اس نے کچھ کہے بغیر گیت گانا شروع کر دیا تھا درد بھری اس کی آواز پتہ نہیں پہاڑوں کا جگر چھلنی کر رہی تھی یا نہیں پر اس کا کلیجہ ضرور چلنی ہو رہا تھا۔

برق مقنون پی ہلال باغٹسو ہالوے میندوق یے تھویند
ہالوے میندوق منتخ مین سوک دو انجن علی شیرخان ان سوک

ترجمہ: چٹان جیسے (مضبوط) مقنون کے ہلال باغ میں ہلوکا پھول کھلانظر آتا ہے۔
یہ ہلوکا پھول نہیں، یہ تو علی شیرخان انجن تھا۔

۲۔ آپ تو ملکہ کو سینکڑوں انسانوں اور گھوڑوں کی معیت میں لائے تھے، اور
اب واپس بھیجتے وقت ایک آدمی اور ایک گھوڑا بھی اس کے ساتھ نہیں۔

۳۔ آپ جب ملکہ کو (سکر دو) لائے تو ہر قدم پر اس کے پیروں کے نیچے فیروزہ
کی سلیں بچھا دیں اور اب (لداخ) واپس بھیجتے وقت اسے ننگے پاؤں بھیج
رہے ہیں۔

یہ گیت میں نے اس وقت سنا تھا جب میری عمر یہی کوئی پانچ چھ سال کی ہوگی بوجھل اور
سوگواری اس دوپہر کو جب میں اپنے بڑے ماموں کے ساتھ گلاب پور جانے کے لیے چل رہی
تھی۔ ماں مجھے گود میں اٹھا کر اندر لائی تھی اور اس نے مجھے اپنے سامنے سفید اور سیاہ اون سے
بنے چہرے پر بیٹھایا اور یہ گیت گانے لگی۔ لوگوں کا کہنا تھا کہ میری ماں کے اوپر ہلہ ہلنو (ایک
بابرکت جنس) کا سایہ ہے۔ وہ گیتوں کی ایسی رسیا تھی کہ میرا خیال ہے جب دردزہ کی تکلیف
چھیل کر اس نے مجھے جنا ہوگا تو میرے چہرے کو دیکھتے ہی اس نے گانا شروع کر دیا ہوگا۔ ہم
وقت اس کے لب متحرک ہی رہتے میرا باپ جو مذہبی خیال کا آدمی تھا۔ وہ ہمہ وقت گنگنانے کی
عادت کو پسند نہیں کرتا تھا۔ ابھی وہ زیادہ وقت میدانی علاقوں میں گزارتا تھا۔ دو تین بار اس کی
ماں سے اس بات پر زور دار جھڑپ بھی ہوئی تھی۔ اس نے غصے سے چیخ کر کہا تھا۔ میں تمہارے
اور اپنے رشتے کو داغی بنانے کا سوچ رہا ہوں (میری ماں اور باپ کا نکاح ”انقطاعی“ تھا) پر
تمہاری یہ مراشیوں اور بھانڈوں جیسی حرکتیں مجھے ماتھے سے دکھتی ہیں۔

اور ماں نے دھیرج سے کہا تھا۔

”اسے کیسے چھوڑ دوں۔ بھلا کوئی جیجی جی کھانا پینا بھی چھوڑ سکتا ہے۔“

اور اس دوپہر جب ماں نے گانا شروع کیا تھا۔ میں نے پوچھا تھا۔

”ماں علی شیرخان انجن کون تھا۔ ماں ملکہ کے ساتھ گھوڑے اور آدمی کیوں نہیں تھے۔

ماں ملکہ کے قدموں میں فیروزے کیوں بچھائے تھے؟“

ماں نے میزے کسی بے تکے سوال کا جواب نہیں دیا تھا۔ شاید اس لیے کہ میں اب رونا

دھونا بھول چکی تھی۔ ماں کی طرح گیت میری بھی رگ رگ میں سما گئے تھے۔ میری بھوک

پیاس، رونا دھونا سب انہیں سنتے ہی ختم ہو جاتے تھے۔

یہ راز میدانی علاقوں میں اتر کر مجھ پر منکشف ہوا کہ ماں اپنے دل و دماغ میں علی شیر

خان انجن جیسے ایک جیالے کو بٹھائے ہوئے تھی۔ جس نے اس کے قدموں تلے فیروزے تو

نہیں، پر قیمتی چہرے ضرور بچھائے..... البیلی شہزادی اور شہزادہ جو بالی عمریا کے دور میں ہی تھے

کہ ایک دوسرے سے نکھڑ بھی گئے۔ ماں کو طلاق ہو گئی تھی۔ ماں کا دوسرا بیابا بھی دائمی نہیں تھا۔

پھر یہ گیت میں نے بار بار سنا۔ علی شیرخان انجن کا پیکر میرے دل و دماغ میں بس گیا

تھا اور پھر جب پڑھنے لکھنے لگی۔ تو اس گیت کے پس منظر میں جھانکنے کے قابل ہوئی۔

اس وقت جب پہاڑوں پر جمی برف پکھل رہی تھی اور وادیوں میں سبزہ پھیل رہا تھا

پتھروں کے گھروں میں مقید سکڑی سکڑائی اور ایک طرح سے مفلوج زندگی انگڑائی لے کر بیدار

ہور ہی تھی۔ وادیوں کے کھیتوں میں کاشت کا آغاز تھا۔

ایسے میں بہت بلند یوں پر فلک بوس چوٹیوں کو چھونے والے پڑھتے قلعے کھر پوچو

میں بلتستان کا عظیم شہنشاہ علی شیرخان انجن جھرو کے میں کھڑا سنہری دھوپ میں رنگی وادی سکر دو

کو دیکھتا تھا۔ اس کی آنکھوں میں فولادی عزم ہلکورے لے رہا تھا۔ ان میں آگے بڑھنے پھیلنے

اور چھا جانے والی خواہشوں کی اٹھان رقصاں تھی۔

وہ اس وقت تنہا تھا۔ رات جب عالم میں سناٹا تھا۔ تاریکی اور اندھیرا خوفناک تھا۔

اس لمحے چوہ چراغوں کی روشنی میں قلعے کے خاص کمرے میں اس کے معتمد وزراء کا گروپ سامنے دیوار پر لٹکے لکڑی کے بڑے تختے پر تیز دھار کے چاقو سے کھرچے گئے اس راستے کو دیکھ رہا تھا جو اس کے جنگی ماہرین اور سراغ رساں ٹولے نے دریائے شیوق کے ساتھ ساتھ لداخ تک بنایا تھا۔ گہری کھدی ہوئی رنگ آمیز موٹی لکیر پر دیو دار کی نوکیلی چھڑی سے اس کے کمانڈر انچیف نے راستے کی عمیق تنگ گھاٹیوں عمودی چڑھائیوں خطرناک موڑوں منہ زور آبشاروں بالائی پہاڑوں سے حملے اور سلائیڈز کے امکانات، پڑاؤ کے مقامات لداخیوں کی طرف سے مزاحمت کے کامیاب اور ناکام امکان ان کی اپنی فتح اور شکست کے امکانات کا تناسب ایک ایک نقطہ مکمل شب بھر کے طویل صلاح مشورے کے بعد اس کے کمانڈر جنرل شمشیر علی کناپانے کہا تھا کہ بس اب لداخ فتح ہونا چاہیے اور کوچ کے لیے یہی موسم مناسب ہے۔ تیاریاں شروع کی جائیں یہ عظیم بلتستان اب عظیم تر ہو۔

وہ خوش نصیب تھا۔ کامیابیوں کا ہما اس کے سر پر سایہ فگن تھا۔ جس مہم کا ارادہ کرتا جس علاقے پر اس کی نظریں جمیں وہ گھوڑے کی ننگی پیٹھ پر بیٹھتا پورے ہوم ورک کے ساتھ گھوڑے کی باگ۔ ادھر موڑ دیتا، اور پھر اس کی فتح کے پھریرے اڑنے لگتے۔ چترال سے کافرستان تک وہ شجاعت کے جھنڈے گاڑ بیٹھا تھا، اور اب لداخ اور تبت اس کی نظروں میں آگئے تھے۔

گزشتہ ایک سال سے اس مہم کے لیے دن رات کام ہو رہا تھا۔ اس کے جاسوس ان علاقوں میں مقیم تھے اور ایک ایک بات کی خبر لائے تھے۔

دفعتا اس کی نظریں نیچے گریں۔ پھول محل دھوپ میں چمکتا تھا اور ہلال باغ میں خوابیدہ بہاریں انگڑائیاں لے رہی تھیں۔ اس نے دور اُفق کی طرف دیکھا اور محسوس کیا کہ سینے میں کہیں درد ابھرا ہے۔ اس درد کی نوعیت سے وہ بخوبی آگاہ تھا۔ پر مصیبت تو یہ تھی کہ اسے اپنے آپ کو پل بھر کے لیے بھی کمزور محسوس کرنے سے نفرت تھی۔ شاید اسی لیے وہ برق رفتاری سے مڑا اور دیوان خاص میں داخل ہوا۔ چند لمحے وہاں ٹھہرا۔ دیواروں پر آنکھوں سے نکل کر جو

کچھ ابھرا اس میں کرب تھا۔ پھر باہر آ نکلا۔ بالکونی سے نیچے جھانکا۔ چہار باغ میں فوارے چلتے تھے اور سنگ مرمر کی بارہ دریاں ویران تھیں۔ پل بھر میں چھم چھم کرتی پھول شہزادی نے فضا سے اتر کر بارہ دریوں کی ویرانیوں کو ماند کر دیا۔

اس نے لمبا سانس بھرا اور اپنے آپ سے بولا

گل خاتون میں تمہیں بھول جانا چاہتا ہوں پر تم کبھی ریگ کر اور کبھی کد کڑے لگاتی میرے اندر سے باہر کیوں آ جاتی ہو۔ وہ درد جو اس کے سینے میں کہیں اٹھا تھا۔ اب آنکھوں میں اترنا چاہ رہا تھا۔ شاید اسی لیے اس نے اپنے گورنر علی عباس گجپا کو بلایا اور اس کے ساتھ مصروف ہو گیا۔

اب جب بہاریں اپنے عروج پر تھیں اور فطرت کے حسین مناظر دامن دل کو کھینچتے تھے اس نے لداخ فتح کیا اور لداخ کے مہاراجہ جمیانگ نمکیل کو گرفتار کیا۔ دارالخلافہ لیہ میں اپنی فوج کا ایک حصہ چھوڑ کر طوفان کی طرح آگے بڑھا اور بدھا کے سٹوپے اور بڑے بڑے چوٹی مجسمے تہ تیغ کرتا بہت آگے نکل گیا۔ جھیل مانسرو اور نیپال کے درمیان پورا انگ قصبے تک۔

وہ تبت کو چھوٹا چاہتا تھا۔ پر اس کی فوج تھک گئی تھی۔ واپس لوٹ جانے کی خواہش ان کی پیشانیوں پر رقم تھی۔ اس نے یہ سب دیکھا محسوس کیا اور لوٹا لداخ کے دارالخلافہ لیہ میں دربار سجا کر اس نے راجہ لداخ کو طلب کیا۔ تبتی اور آریائی حسن کی آمیزش کی حامل شہزادی جس کے انداز میں درودوں جیسی بے باکی اور دلیری تھی اپنے باپ مہاراجہ جمیانگ نمکیل کا بازو تھامے اس کے حضور حاضر ہوئی تھی۔ اس حسین شاہکار نے گھٹنوں کے بل جھک کر اسے مقامی رواج کے مطابق آداب کیا پھر سیدھی کھڑی ہوئی اور اس کی آنکھوں میں آنکھیں ڈال کر بولی۔

”مجھے یہ نہیں کہنا چاہیے کہ یہ بات غیرت کے منافی ہے۔ مگر مجبور ہوں اور چاہتی ہوں

کہ ہم سے حسن سلوک ہو۔“

علی شیر خان انجن کو اس کے لہجے میں کھنکتی اعتماد اور یقین کی جھنکار پسند آئی تھی۔ اس نے

اس بات سے لطف اٹھایا۔ اس کے چہرے پر پھیلی معصومیت کو شوق و دلچسپی سے دیکھا تھا اور کہا تھا۔

”اگر میں فیصلہ کا اختیار آپ کو دوں۔“

اس نے فی الفور فی میں سر ہلایا اور بولی۔

”یہ حق آپ کا ہے فاتح ہیں آپ۔“

وہ کچھ دیر اس کے چہرے کو دیکھتا رہا سو چتا رہا اور پھر گویا ہوا۔

”آپ میری ملکہ بننا پسند کریں گی۔“

شہزادی کے ہونٹوں پر گویا بارش کے بعد نمودار ہونے والی قوس و قزح جیسی مسکراہٹ

بکھری۔ جھکی اسے تعظیم دی اور بولی۔ ”آپ جیسے جیالے شاہ کی ملکہ بننا میرے لیے بہت بڑا

اعزاز ہوگا۔“

یوں یہ لداخی شہزادی علی شیر خان انجن کی زندگی میں آئی۔ سکر دو کے لیے واپسی ہمیشہ

کی طرح بڑے کڑو فر سے ہوئی۔ اہل سکر دو نے اپنے فاتح بادشاہ اور بہادر افواج کا استقبال

بہت گرمجوشی سے کیا۔ شاہی خاندان نے بادشاہ کی ہدایت پر ملکہ کو بہت دل پذیر انداز میں خوش

آمدید کہی۔ ہلال باغ سے پھول محل تک اس کی گزرگاہ کے راستے میں فیروزے کی سلیں

بچھائیں جس پر دھرے اس کے ہر قدم پر اشرفیاں لٹائی گئیں۔

شب کو چراغاں ہوا۔ محفل موسیقی بھی جمالیاتی ذوق رکھنے والی اس شہزادی نے خود سے

چند گز کے فاصلے پر نیم دائرے میں بیٹھے اپنے سامنے آلات موسیقی سجائے بے خود فنکاروں

کے ٹولے کو بے حد لنواز اور مدھر دھنیں بجاتے دیکھا تو اسے اپنا سانس رکتا محسوس ہوا۔ وہ تو

سوچ بھی نہ سکتی تھی یہ علاقہ تہذیبی اور فنی لحاظ سے اتنے عروج پر ہوگا۔

اس نے اپنے دائیں ہاتھ بیٹھے شجاعت کے اس پیکر کو جو اس وقت شاہانہ لباس میں

تمکنت سے بیٹھا سا اور آواز میں گم تھا دیکھا اس کی آنکھوں میں سوال بھی تھے اور ان کے فن

کو خراج عقیدت کا خاموش اظہار بھی تھا شاہ نے آنکھوں کو پڑھا مسکرایا اس کے پروقار چہرے

پر غرور کا ہلکا سا غبار پھیلا اور اس نے کہا۔

”یہ دہلی کے درباری موسیقاروں کے تربیت یافتہ ہیں۔ کلاسیکی اور مقامی سازوں کے سنگم سے انہوں نے بہت خوبصورت موسیقی تخلیق کی ہے۔“

”میرے خوش نصیب ہونے میں کوئی شک ہے۔“ ملکہ نے یہ بات اپنے آپ سے کہی تھی۔

اور جب مہاراجہ لداخ اور علی شیرخان انجن کے درمیان سکر دو میں عہد نامہ طے پا گیا جس کے تحت مفتوح نے فاتح کا ہاجلہ اور رہنا منظور کیا۔ لداخ کا کچھ علاقہ بھی فاتح کو دینا قبول کیا، اور اپنی مملکت کی طرف روانہ ہونے سے قبل وہ بیٹی سے ملنے آیا۔ غلام گردشوں میں چلتی ملکہ چھوٹے چھوٹے قدم اٹھاتی جب اس کے روبرو آئی تو مہاراجہ نے دیکھا تھا اس کی آنکھوں میں حزن کے سائے لرزاں ہیں اور جب وہ بولی تھی اس میں ملال گھلا ہوا تھا۔

”لداخ کے پہاڑ ان پہاڑوں پر چمکتا سورج دھوپ میں ہلکورے لیتا جھیلوں کا پانی سرود پیز اور بدھا کے بچے کچھے سٹوپے آپ کو خوش آمدید نہیں کہیں گے کیونکہ آپ نے اُنکی آبروریزہ ریزہ کر دی۔ بھلا عزتوں کے سودے کرنے والے کے لیے دلوں کے دروازے تھوڑی کھلتے ہیں۔ جائے اپنے لوگوں کو عزت دیجئے۔“

ملکہ تو بہت ذہین تھی۔ شاہ کی آنکھ کو پڑھنا جانتی تھی۔ اس پر دل و جان سے عاشق بھی تھی۔ پھر کیا ہوا تھا کہ دونوں میں علیحدگی ہو گئی۔ تاریخ اس بارے میں خاموش ہے۔ کچھ نہیں بتاتی ہے۔ شاہ اگر ملکہ کی کسی بات پر ناراض ہوا تو صلح کیوں نہ ہوئی۔ طلاق تک نوبت کیوں پہنچی۔ ملکہ شاہ کے اس فیصلے پر کس قدر دکھی تھی۔ وہ کیسا قیامت کا سے تھا جب اسے لداخ بھیجا جا رہا تھا۔ سکر دو سے رخصت ہوتے وقت اس نے ایک نظر ہلال باغ پر ڈالی جہاں اس کا محبوب علی شیرخان انجن اپنے قلعے کھرپوچو سے نکل کر آیا تھا اور ٹہل رہا تھا۔ اس وقت ملکہ کی آنکھوں میں آنسو تھے اور اس کے اندر کا درد اشعار کی صورت میں زبان سے نکل رہا تھا۔

چٹان جیسے (مضبوط) شاہ کے باغ میں ہلو کا پھول کھلا نظر آتا ہے۔ یہ ہلو کا پھول

نہیں۔ یہ تو علی شیرخان اعظم تھا۔ چٹان جیسے (مضبوط) شاہ کے ہلال باغ میں سرخ گلاب کھلا نظر آتا ہے۔ یہ سرخ گلاب کا پھول نہیں تھا یہ تو علی شیرخان انجن تھا۔

آپ جب ملکہ کو سکر دولاے تو ہر قدم پر اس کے پیروں کے نیچے فیروزے بچھائے اور اب اسے ننگے پاؤں واپس بھیج رہے ہیں۔

میں نے اس وقت یہ کتاب اٹھا کر فرش پر ماری اور بھاگتی ہوئی جا کر ماں سے چٹ گئی۔ علی شیرخان انجن کے ترشے پیکر میں دراڑیں پڑ گئی تھیں۔ میں ماں سے یہ جاننا چاہتی تھی کہ اس نے ملکہ کا محبت بھرا دل کیوں توڑا۔ کیا وہ اسے معاف نہیں کر سکتا تھا۔

ماں نے میرا ماتھا چوم کر کہا تھا۔

”دنیا ہمیشہ سے مرد کی ہے اور میری بچی! یہ ہمیشہ مرد کی ہی رہے گی، اور میں نے کھڑے ہو کر اپنے پاؤں فرش پر مارے اور کہا۔

”نہیں میں دل کے معاملے میں ایسا ظلم کبھی نہیں ہونے دوں گی۔“

اور پھر علی اصغر میری زندگی میں آیا۔ جیالا، شہ زور، خوبصورت اور امیر باپ کا بیٹا۔ وہ دریائے شگر کے دائیں ہاتھ ایجوڑی کے بڑے کھاتے پیتے زمیندار کا بیٹا تھا۔ گھوڑے پر سوار وہ ہمارے گھر جس شام اُترا تھا۔ میں باغیچے میں کھڑی سبزیوں کی کانٹ چھانٹ میں لگی ہوئی تھی۔ دو چوٹیاں میرے سینے پر سانپوں کی طرح پھنکارے مارتی تھیں۔ میدانی علاقوں میں رہنے کے باعث میرے اوپر مقامی رنگ کی بجائے جدیدیت کا اثر غالب تھا۔ اس نے باگ کھینچ کر مجھے غور سے دیکھا اور پھر جست لگا کر فرش پر کودا تھا۔

اور مجھے یوں محسوس ہوا تھا جیسے کھر پو چو قلعے سے علی شیرخان انجن ہمارے گھر آیا ہو۔ آنکھوں سے دلوں کا فاصلہ طے ہونے میں بہت وقت نہیں لگا تھا۔ جسمانی فاصلے بھی اس کی کاوشوں سے جلد طے ہو گئے۔

شگر کی تاریخ میں میں وہ پہلی لڑکی تھی جس نے بیاہ کے دن سفید لباس کی بجائے سرخ



چھتستن (باجرے کے ڈنٹھلوں سے بنی ہوئی چٹائی) پر دو روہیہ قطاروں میں عورتیں اور مرد بیٹھے ہوئے تھے۔ عورتوں نے سبز اور سیاہ گن مون (قمیصیں) پہن رکھی تھیں۔ جن کے گھیرے اور گلے سیاہ فیتوں سے سجے ہوئے تھے۔ سروں پر ٹوپیاں اور ٹوپوں پر چادریں۔ مردوں نے سفید ٹوپیاں پہنی ہوئی تھیں۔ چھوٹے چھوٹے بچے کلکاریاں مارتے پھرتے تھے۔ عورتوں کی اپنی زبان میں زور و شور سے باتیں اور بچوں کا شور مل جل کر ایک ہنگامے کا پتہ دیتے تھے۔

وہ دونوں جب دو گھنٹوں تک ایک دوسرے کا دکھ سکھ سننے کے بعد اپنی دنیا میں واپس آئیں۔ اس وقت دوپہر ڈھل رہی تھی۔ کہف الوریٰ ابھی اس اُلجھن میں ہی تھی کہ اپنے قدموں کو کس طرف موڑے۔ جب پاشا بیگم نے اس کے دائیں ہاتھ کو پکڑا۔ اس کی انگلیوں کو محبت سے دبایا اور کہا۔

”تم میرے ساتھ چلو۔ دو تین دن ہمارے ساتھ رہو اور گندم کی کنائی کی تقریب اپنی آنکھوں سے دیکھو۔“

اس سیلابی کو بھلا کیا اعتراض ہو سکتا تھا۔ ہاں البتہ اسے مسٹر و مسز داؤد کے تفلر کا احساس ضرور ہوا۔ جو شام تک اس کے گھر نہ پہنچنے کی صورت میں انہیں ہو سکتا تھا اور جب اس نے اس بارے میں اپنے خدشے کا اظہار کیا۔ پاشا فوراً بولی ”تو گھبراتی کیوں ہو۔ ہمارے ہمسایوں کے گھر سے فون پر بات کر لینا۔“

نالہ شگر پل کے ذریعے پار کیا اور ”ہلپہ پہ“ محلے میں داخل ہو گئیں۔ یہاں ساٹھ

سترگھروں پر مشتمل آبادی تھی۔ بلتستان میں دو منزلہ گھروں کا رواج ہے۔ سردیوں میں گھر کی نچلی منزل استعمال ہوتی ہے، اور گرمیوں میں اوپر کی مویشی وغیرہ بھی نچلی منزل میں رکھے جاتے ہیں۔ یہ سارا پتھروں کا بنا ہوا تھا۔ پاشا سے نشست گاہ میں لے آئی چھرا (بکری کے بالوں سے بنی ہوئی ڈیزائن دار درری) پورے کمرے میں بچھا ہوا تھا۔ سفید گاؤتیکے دیواروں سے لگے ہوئے تھے۔ نشست گاہ کی سجاوٹ میں پاشا کے ذوق کا اندازہ ہوتا تھا۔

اس نے گاؤتیکے پر سر رکھ کر آنکھیں موند لی تھیں اور صرف یہ سوچے جا رہی تھی کہ گھر کیسی عافیت کی جگہ ہے۔ لیکن اس کا گھر کہاں تھا۔ اس خطہ زمین پر شاید کہیں بھی نہیں۔

کھڑکی کی آہنی سلاخوں کے عقب سے پاشا کا چہرہ ابھرا۔ آؤ ”مرزن“ پکنے لگا ہے تم بھی دیکھو۔

وہ اٹھی اور باہر آ گئی۔ باورچی خانے میں زمینی چولہوں پر بڑے سے پتیلے میں پکنے کے لئے سادہ پانی رکھا ہوا تھا۔ پاشا کی بڑی بھانج گل بانو بڑی سی سلور کی پرات میں بھنے ہوئے جو کا آٹا لئے پانی کے اُبلنے کا انتظار کر رہی تھی جو نہی پانی اُبلا اس نے سارا آٹا اس میں ڈال دیا اور تھچے سے اسے ہلانے لگی۔ یہ حلوے کی مانند بنتا جا رہا تھا۔ پر اس میں میٹھا نہیں تھا۔ نمک تھا۔ اب اس نے اسے بڑی سینوں میں ڈال کر ٹھنڈا ہونے کے لیے رکھ دیا۔ دیسی گھی گرم کیا اور اسے بھی کٹوروں میں ڈال لیا۔

پاشا نے ایک پلیٹ میں مرزن نکالا اور اسے کھانے کی دعوت دی۔ اس نے گھی میں ڈبو ڈبو کر کھایا اور لطف اُٹھایا۔

ساری شام ہنگامے کی نذر ہوئی۔ چار چار پانچ پانچ عورتوں نے ایک ایک سینی خالی کر دی۔ ساتھ میں بچے بھی ہاتھ کچولتے رہے۔

اگلی صبح سویرے ہی اس کی آنکھ کھل گئی۔ وہ دیر تک لوہے کی سلاخوں والی کھڑکی سے باہر پہاڑوں کو دیکھتی رہی۔ بلتستان کے پہاڑ ننگے بچے روئیدگی کے بغیر بہت پُر ہیبت لگتے ہیں۔

سبزہ صرف وادیوں میں یا جہاں پانی ہوتا ہے۔ وہ باغیچے میں اُگے سیبوں کے درختوں پر لٹکے سیبوں کو دیکھتی رہی۔ سرخ ٹماٹروں کو پودوں میں سے جھانکتے دیکھ کر مسکراتی رہی۔ صبح کیسی پُر نور اور خوشگوار تھی۔ پاشا کے گول مٹول چہروں والے بچے کھل اوڑھے سوتے تھے۔ تینوں کے سیبوں جیسے رخسار پھٹے ہوئے تھے۔

وہ باہر نکلی بیت الخلا زینتی تھا۔ منہ ہاتھ دھو کر فارغ ہوئی اور باورچی خانے میں جھانک کر دیکھا۔ گل بانو پر اٹھے بنا رہی تھی۔ پاشا کی چھوٹی بہن دوغما (لکڑی کا لمبا سا ڈبہ) میں دہی بلور ہی تھی۔ اس نے بلونے کی کوشش کی پر ہانپ کر جلد ہی بیٹھ گئی۔ بے چاری کو ڈنڈا اوپر نیچے لے جانے میں پسینہ پسینہ ہونا پڑ رہا تھا۔

”چائے کا پیالہ پیو۔“ گل بانو نے بالوں کو کانوں کے پیچھے اڑتے ہوئے کہا۔ پاشا نے پیالے میں نمکین چائے ڈالی اور ساتھ ہی تازہ مکھن بھی ڈال دیا۔ پیالہ اس کے ہاتھ میں آیا اور وہ اسے دیکھتے ہی گھبرا کر بولی۔

پاشا یہ تم نے کیا کیا؟ میں اسے نہیں پی پاؤں گی۔

گل بانو زور سے ہنسی۔ پاشا بھی ہنس پڑی۔

”ارے تم اسے پیو تو سہی۔ یہ اتنا لذیذ لگے گا کہ تم ایک اور مانگو گی۔“

واقعی پاشا جو کہہ رہی تھی درست تھا۔ اس نے مزے مزے سے پیار دوسرا نہیں مانگا۔ پاشا کے کھیت عظویا سے ذرا آگے تھے۔ چنار، بید مجنوں اور چیر کے درختوں کی ہریالیوں میں بسنتی بالیوں والے پودے کیسے دلکش لگتے تھے۔ بہت سے مرد عورتیں اور بچے تھے وہاں۔ گل بانو نے بچوں اور بڑوں کو بیٹھے پراٹھوں کا چپہ چپہ دیا بچوں نے تالیاں بجائیں بڑی بہو کو مبارک باد دی اور گیت گائے۔

تیرا گھر سدا آ باد رہے۔

تیرے کھیت کھلیاں سدا پھل دیتے رہیں۔

اور تو سدا میٹھی روٹیاں بانٹتی رہے۔

وہاں موجود معمر مرد نے کٹائی کی ابتداء کی اور اس کے ساتھ ہی کٹائی کا عمل شروع ہو گیا۔ تب پاشا بولی۔

”آؤ چلیں۔ اسکول کا بھی چکر لگا آتے ہیں اور مسجد امبوڑک اور چھ برونجی بھی دیکھ آتے ہیں۔“

دو میٹھے پراٹھے جونچ گئے تھے وہ انہوں نے رومال میں لپیٹے اور چل پڑیں۔ راستے میں اس نے چند ایسے لوگوں کو دیکھا جن کی گردنوں کی ایک طرف پھولی ہوئی تھی یقیناً یہ ”گلہڑ“ تھا۔ اس کے استفسار پر پاشا نے اس کی تائید کی اور بتایا کہ شکر کا پانی صحت کے لیے ناموزوں ہے۔ چند علاقے ایسے ہیں جن میں پانی کی اس خرابی کی بناء پر یہ بیماری عام ہے۔ دراصل طبی نقطہ نگاہ سے اس پانی میں آیوڈین کی کمی ہے۔“

اس کے اس سوال پر کہ آیا انتظامی سطح پر اس خرابی کو دور کرنے کے لیے کچھ کاوشیں بھی ہوئی ہیں یا نہیں۔ پاشا فی الفور بولی تھی۔

”ارے کیوں نہیں، جگہ جگہ ڈسپنسریاں اور اسپتال کھولے گئے ہیں۔ اس بیماری کی خصوصی روک تھام کے لیے ایک میڈکل سنٹر الگ سے قائم کیا گیا ہے۔ آزادی کی فضا میں سانس لینے والی نوجوان نسل پرانی نسل کی نسبت زیادہ قد آور اور خوب صورت ہے اور اس بیماری سے بھی محفوظ ہے۔ مسجد چھ برونجی میں ایک بار پھر وہ چوب کاری اور پچی کاری اور کشیدہ کاری کے اعلیٰ نمونے دیکھ رہی تھی۔ اس مسجد میں شرقی دروازے سے بسم اللہ شروع کر کے سورہ مزمل جلی حروف میں سفیدی سے تحریر کی گئی ہے۔ یہ مسجد بھی خانقاہ معلیٰ کے ساتھ تعمیر ہوئی تھی۔

یہاں بیٹھ کر انہوں نے وہ دونوں پراٹھے کھائے۔ چشمے کا ٹھنڈا ٹھار پانی پیا چند کچے سیب توڑے اور پھر مسجد امبوڑک کی طرف روانہ ہوئیں۔

یہ مسجد سید امیر کبیر ہمدانی کی یادگار ہے۔ انہوں نے ۱۸۲۷ء میں اس کی بنیاد رکھی۔ یہی

مسجد ان کا مسکن تھی۔ اسی میں رہ کر انہوں نے اسلامی تعلیمات کی روشنی پھیلائی۔ مسجد کا گنبد اب قبلہ کی طرف جھک گیا ہے۔ آج سے کچھ عرصہ قبل حضرت سید امیر کبیر کا عصائے مبارک اس مسجد میں تھا جو اب لاپتہ ہے لوگوں کو اس مسجد سے والہانہ لگاؤ ہے۔

یہاں انہوں نے وضو کیا۔ نفل پڑھے اور جب وہ دونوں ہاتھ اٹھائے دعا مانگتی تھیں پاشا نے بند آنکھیں اچانک کھولتے ہوئے ہنس کر پوچھا۔

”بھلا بتاؤ تم نے کیا مانگا ہے؟“

وہ بھی ہنستے ہوئے بولی۔

پاشا دعائیں خالق اور مخلوق کا ذاتی معاملہ ہوتی ہیں۔ یہ بتائی تو نہیں جاتیں۔ تین دن وہ پاشا کے گھر رہی۔ گندم کی گہائی دیکھی۔ سائڈ جیسے پلے ہوئے آٹھ زومو (بیلوں کی ایک قسم) کی گردنوں کو رسوں سے باندھ کر رسے کا آخری سر اذرافاصلے پر گڑے رنگ میں ڈال دیا جاتا ہے۔ پول میں لگا رنگ گھومتا ہے اور اس کے ساتھ ہی زومو بھی گھومتے ہیں۔

”یہ زومو بڑا عیار جانور ہے۔ ذرا نگران آدمی سر سے غائب ہو اور اس نے کام کرنا بند کر دیا۔“

”ارے انسان بھی ایسا ہی کرتے ہیں۔ آخر کو صحبت کا اثر ہونا ضروری ہے۔“ اس نے آہستگی سے کہا۔

بھوسہ الگ کر کے گندم کو تھیلوں میں ڈالنے کا عمل بھی بڑا ہڈ لطف تھا۔ کام کرنے والوں نے ہونٹوں کو سی لیا تھا اور اس کی وجہ یہ تھی کہ ان کا خیال تھا کہ باتیں کرنے سے ان کے درمیان شیطان اور بدروحمیں آ جاتی ہیں۔ اناج میں سے برکت اڑ جاتی ہے۔

اسی شام داؤد صاحب کا ڈرائیور اسے لینے آیا۔ ساتھ چھوٹا سا رقعہ بھی لایا تھا۔ انہوں نے لکھا تھا۔ آپ کریم صاحب کے ہاں جا کر بیٹھ گئی ہیں۔ گھر آ جائیے سکر دو سے فون پر فون آ رہے ہیں۔ سیموں بات کرنا چاہتی ہے۔



رات کے دس بجے سیماں فون پر تھی۔ اس کی کھنک دار رسیلی آواز اس کے کانوں میں یوں ٹپ ٹپ گرتی تھی۔ جیسے قطرہ قطرہ شہد حلق میں گرتا ہو۔ وہ کہتی تھی ”آپ کو تو شکر نے معلوم ہوتا ہے نہھی ڈال لی ہے۔ شبہ بہت ادا اس ہو رہی ہے۔ لٹی اور بڑی بھا بھی بھی بہت مس کر رہی ہیں۔ پلیز فوراً سکر دو آ جائیے۔“

اور اس نے ہنستے ہوئے کہا تھا۔

”ارے ابھی آ جاؤں۔ سیماں میری جان ابھی تو میں چھین کلو میٹر طویل بلتر و گلیشیر کو دیکھنے جانے والی ہوں۔ وہاں سے واپسی پر وادی شگر کے آخری گاؤں ارندو کے سامنے واقع ہسپر گلیشیر پر سے وہ راستہ دیکھنا چاہتی ہوں۔ جس پر سے لوگ گلگت کے علاقہ نگر کو جاتے ہیں۔ گزشتہ چند دنوں سے میری گردن پر خارش کا دورہ پڑا ہوا ہے۔ موٹے موٹے کھرٹڈ بن گئے ہیں۔ میں چشمہ چھوڑوں کے گرم پانی سے اپنی گردن اور سر کو غسل بھی دینا چاہتی ہوں۔ سننے میں آیا ہے چشمہ چھوڑوں اور اس سے کچھ فاصلے پر چشمہ بلیسل جلدی بیماریوں کے لئے نہایت مفید سمجھے جاتے ہیں۔ میں کے۔ ٹو کی چوٹی کو بھی سر کرنے کا ارادہ رکھتی ہوں اور ہاں سیماں میری جان! کل مجھے داؤد صاحب کے ساتھ ”ہشوپنی“ میں زراعت کا فارم دیکھنے جانا ہے اور ہاں ابھی میں ابھی قلعہ کھری ڈونگ کے دہشت ناک محل وقوع کو اپنی آنکھوں سے دیکھ کر ڈرنا چاہتی ہوں۔ بھلا سیماں میری جان! اتنے اہم اور ضروری کام جب کرنے والے ہوں تو انہیں ادھورا چھوڑ کر سکر دو کیسے آیا جاسکتا ہے۔“

اور اب ریسور روح اللہ نے پکڑ لیا تھا۔ وہ بول رہا تھا۔ ”میں چاہتا ہوں آپ چپلو کا چکر لگالیں۔ ڈاکٹر سیف اللہ اور اس کی فیملی چند ماہ کے لئے وہاں جا رہے ہیں۔ رہیں شکر کی باقی جگہیں، تو میرا شگری دوست سکندر جو قصور میں ڈی۔ سی ہے۔ وہ دو ماہ بعد اپنے بھانجے کی شادی میں شرکت کے لئے آنے والا ہے۔ یہ سب جگہیں اس کی رہائش گاہ سے زیادہ دور نہیں۔“

اور اب ”چلو ٹھیک ہے“ کہنے کے سوا کوئی چارہ نہ تھا۔

وہ کوئی ڈھائی بجے سکر دو پہنچی۔ اس وقت نشست گاہ میں گھر کے سب افراد بیٹھے کھانا شروع کرنے والے تھے۔ جب اس نے السلام علیکم کہا۔ سیموں کا چہرہ اسے دیکھتے ہی قدھار کے چیرے ہوئے انار کی طرح کھل گیا۔ شیبہ اس کی ٹانگوں سے لپٹ گئی۔ لٹی نے بازو اس کے گردن میں جمائل کر دیئے۔ کمرے میں تین افراد اور بھی موجود تھے۔ ڈاکٹر اسماعیل جو چپلو اسپتال میں ڈینٹل سرجن تھے۔ ان کی نوعمر خوب صورت بیوی اپنے دونوں چھوٹے بچوں کے ساتھ، اور چپلو اسپتال کے ایم۔ ایس ڈاکٹر ابراہیم۔

اس گھر کے مکینوں نے جس وارنٹی اور والہانہ پن سے اس کا استقبال کیا تھا۔ اس کے پور پور میں سرشاری کی لہر دوڑ گئی تھی۔ سفر کی ساری تھکاوٹ جو آنکھوں میں اور چہرے پر بکھری ہوئی تھی۔ پل بھر میں اڑنچھو ہو گئی اور جب وہ شیبہ کو سینے سے لگائے قالین پر بیٹھی۔ ڈاکٹر ابراہیم اس کی طرف متوجہ ہوئے تھے۔

”ہم چپلو میں آپ کے منتظر تھے۔“

اس نے ایک نظر اُن پر ڈالی اور سوچا۔

”یہ کیسا چہرہ ہے نرمی اور متانت کی پھوار میں بھیگا ہوا۔ یہ کیسی آواز ہے حلاوت اور

محبت کی خوشبو میں رچی ہوئی آپ کو اپنا محبت کا احساس دیتی ہوئی۔

وہ ہلکا سا مسکرائی اور بولی۔

”وہیں جانے کے لئے تو آئی ہوں۔“

”شام کو چائے کے بعد وہ لوگ چلے گئے اور جاتے جاتے اسے چلو آنے کی پرزور دعوت بھی دیتے گئے۔

رات کو اس نے سیماں کو زہر مہرہ کا خوبصورت ٹی سیٹ دیا جو وہ اس کے لئے شکر سے لائی تھی۔ سیماں نے اس کا گال چومتے ہوئے کہا۔

”کمال ہے، اس تکلف کی کیا ضرورت تھی۔“

”لو میری تمنا تھی..... سچ سیماں زہر مہرہ پتھر کی چیزیں۔ قسم سے میرا دل تو سب کچھ

سمیٹ لانے کو چاہتا تھا۔ لوگ بتاتے تھے کہ یہ پتھر زہر کا بہترین توڑ ہے۔“

دو دن بعد ڈاکٹر سیف اللہ اور اس کی بیوی چلو کے لئے روانہ ہو رہے تھے۔ شکر سے

آئی تو وہ اسی نیت سے تھی پر یہاں سیماں ”رپھڑ“ ڈال بیٹھی تھی کہ نہیں ابھی کل آئی ہیں اور آج چلی جائیں، دیکھا جائے گا۔“

سیماں کی محبت اس کے پاؤں کی بھی زنجیر بن گئی تھی۔

شام کو ظاہر آیا۔ اسے آنگن میں بیٹھے دیکھا تو قریب آ کر اس کے پاس ہی بیٹھتے

ہوئے بولا۔

”سنائیے پھر شکر کا دورہ کیسا رہا؟“

”بس ٹھیک ہی رہا۔ وہ کیتھی اور شاور تو روح اللہ نے ہمیں سے جدا کر دیئے تھے۔

میرے خیال میں ان کا ساتھ ہوتا تو زیادہ لطف رہتا۔“

ظاہر کھلکھلا کر ہنس پڑا۔

”ارے شکر کیجئے کہ ساتھ چھٹ گیا۔ ورنہ انہوں نے تو چلا چلا کر آپ کی ٹانگیں تڑوا ڈالنی

نہیں اور ”صرفی“ کر کر کے آپ کو فاقوں مار دینا تھا۔ اول درجے کی نہنگ ملنگ جوڑی تھی وہ۔“

وہ روح اللہ سے کہنے آیا تھا کہ کل سے پولوٹور نامنٹ شروع ہو رہے ہیں۔ روندو کے

کھلاڑی اس بار پھر دعویٰ کر رہے ہیں کہ وہ یہ مقابلے جیتیں گے۔

سیماں بولی ”طاہر تم کسی طرح ہم دونوں کو لے جاؤ۔ کہف الوریٰ دیکھ لیں۔

کچھ دیر وہ سوچتا رہا پھر بولا ”اچھا دیکھوں گا۔“

اگلے دن وہ لمبی چوڑی چادروں میں لپٹی ناک منہ ڈھانپے پولو گراؤنڈ میں پہنچ گئیں کیا

رونق تھی۔ سارا سکر دو یہاں سمٹا ہوا معلوم ہوتا تھا۔

پہلے چند نوجوان سفید شلوار قمیص، سفید ٹوپیاں، کمر میں سرخ پٹکے باندھے اور ہاتھوں

میں تلواریں پکڑے میدان میں اترے۔ لوک دھن ”گا شو پی“ پر انہوں نے تلواروں کے ساتھ

ایسا دل فریب رقص کیا کہ مجمع کے ساتھ وہ بھی بے خودی تالیاں بجانے لگی اور اس وقت رکی جب

سیماں نے ٹھوکا دے کر متبہ کیا۔

پھر پولو کا کھیل شروع ہوا۔ دونوں اطراف پر پانچ پانچ کھلاڑی تھے۔ کھیل بینڈ کی تیز

موسیقی اور مجمع کے ولولہ انگیز نعروں کے ساتھ شروع ہوا۔ گیند کو مخالف ٹیموں کے درمیان پھینکا

گیا۔ ایک سڑا کے کی آواز آئی۔ اس کے پیچھے تیزی سے گھوڑے دوڑاتے ہوئے سوار گیند کو

گول کی طرف لے جانے لگے۔ کیسا سنسنی خیز کھیل تھا۔ وہ سانس روکے بیٹھی تھی۔ زمین ملیریا

کے مریض کی طرح کانپتی تھی۔ بینڈ چیخا۔ سنفراموسیقی کی گلاوردھن بجی۔ لوگوں کے واہ واہ کے

نعروں سے کانوں کے پردے پھٹے جاتے تھے۔

کھیل خطرناک رفتار سے کھیلا جا رہا تھا۔ اسے خوف محسوس ہو رہا تھا بس یوں لگتا تھا

جیسے ابھی کوئی گر جائے گا اور گھوڑوں کے سم اس کا قیمہ کرتے ہوئے گزر جائیں گے۔ طاہر نے

اس کی کپکپاہٹ کو محسوس کیا اور بولا۔

’لیجئے ابھی تو روندو کے کھلاڑیوں نے میدان میں اترنا ہے۔ آپ کہیں ان کا کھیل

دیکھ لیں تو غش کھا کر گر جائیں۔

”باز آئی بابا میں انہیں دیکھنے سے۔“ اس نے سہم کر کہا۔

”ارے یہ گھوڑا پولو تو بہت آداب و ضوابط کے ساتھ کھیلے جانے والی کھیل ہے۔“

اور جب وہ گھر آ رہے تھے، طاہر بولا۔

”ہمیں بہت شدت سے احساس ہے بلکہ یہ کہتے ہوئے دکھ بھی ہے کہ قومی مظاہروں میں بلتستان کی مصنوعات، رقص و موسیقی اور کھیل نظر انداز کئے جاتے ہیں۔ آخر کیوں؟ یہ خون کھولا دینے والا ولولہ انگیز شمشیر رقص اور سنسنی خیز پولو کا کھیل کیا اس قابل نہیں ہیں، کہ انہیں قومی سطح پر روشناس کروایا جائے۔

اور اسے محسوس ہوا تھا جیسے کوئی اس کا دل مٹھی میں بھینچ رہا ہو۔



اُس کا حال پنجرے میں بند کبوتر جیسا ہو رہا تھا جو آزاد ہونے کے لئے طیش میں آ کر بار بار اپنی چونچ لوہے کی سلاخوں پر مارتا ہے۔ ان دنوں وہ اور سیماں کبوتر اور پنجرہ بنی ہوئی تھیں۔ وہ اڑان لینا چاہتی تھی اور سیماں اسے مقید کرنے پر بضد تھی۔ اسے شکر سے آئے ہوئے پندرہ دن ہو رہے تھے۔ ان پندرہ دنوں میں اس نے سیماں کے ساتھ مل کر اس کی سردیوں کی ساری تیاری مکمل کروادی تھی۔

باغ کے سارے نماڑ اتار کر چار چار ٹکڑوں کی صورت میں چھت پر ڈال کر سکھائے تھے۔ سیبوں کو دھو کر سنور میں بچھی توڑی پر پھیلا دیا تھا۔ دونوں نے سنور میں ہی وہ جگہ بھی بنالی تھی جہاں مولیوں اور گاجروں کو دبانا تھا۔ ساگ اور پالک سوکھ گئی تھیں، اور انہیں پوہتین کے لفافوں میں پیک کر لیا تھا۔ سوکھے نماڑوں کو بھی ایک دن دونوں نے مل کر پیس لیا۔ یہ سب کام کرتے ہوئے کبھی کبھی اس کی آنکھیں بھیگ جاتیں۔ اسے اپنا گھریا آتا۔ اپنا کچن جس کے لئے وہ مہینے کی اولین تاریخوں میں ایسے ہی چیزوں کو سینٹنے میں پوری گریہستن بنی ہوئی ہوتی۔ دل سے اک ہوک سی اٹھتی اپنے گھر کی آرزو تڑپانے لگتی پھر جیسے یکدم وہ اس آرزو کے گلے میں پھندا ڈال کر اس کا گلا گھونٹ دیتی اور اپنے آپ سے کہتی۔

”بھلا جس راہ نہیں چلنا اس کے کوس کیا گننے۔“

ان دنوں سکر دو کی ہر گھر دار عورت سردیوں کی آمد کے سلسلے میں تیاریوں میں پھنسی

ہوئی تھیں۔

ایک شام اس نے فیصلہ کن انداز میں کہا۔

”سنو میں کل چلو جا رہی ہوں۔ نہیں جانے دو گی تو چوری نکل جاؤں گی۔“

”اچھا بابا اچھا میں ہاری تم جیتیں۔“

روح اللہ نے ویگن کی فرنٹ سیٹ اس کے لیے ریزرو کروادی تھی۔ سیماں نے چھوٹی سی بانسٹ میں تھر موس اور بسکٹوں کا ڈبہ رکھ دیئے۔ اس نے کون سے بل بیل جوتا تھے۔ چند جوڑی کپڑے شال اور پل اوور بیگ میں گھسیٹ لئے۔ سیماں نے اپنا کوٹ زبردستی اس کے سامان میں رکھ دیا۔ اس نے بہتیرا نہ کیا پر وہ بولی ”اتھقوں والی باتیں مت کرو بہت سردی ہوگی وہاں۔“

حسین آباد کی پرائمری سکول میں بچوں کو پڑھتے دیکھ کر اسے اپنا بچپن یاد آیا۔ بچپن جو پل جھپکتے میں گزر جاتا ہے اور پھر ساری زندگی یادوں کے جھروکوں سے جھانک جھانک کر اپنے وجود کا پتہ دیتا ہے۔

مردوں سے لدی پھندی ایک گاڑی کھر منگ جا رہی تھی۔ تھور گو پڑی کی خطرناک پہاڑیاں جن کے نیچے دریائے سندھ بہتا تھا۔ کسی نے اس کے شانے پر ہاتھ رکھا تھا۔ گھبرا کر اس نے پیچھے دیکھا۔ ایک معمر مرد اس سے مخاطب تھا۔

بٹی تم نیچے سے آئی ہو اور میں تمہیں بتانا چاہتا ہوں کہ ان سامنے نظر آنے والی تھور گو پڑی کی پہاڑیوں پر بلتستان نے اپنی جنگ آزادی کی فیصلہ کن جنگ لڑی تھی اور اس لڑائی میں میں خود بھی شامل تھا۔

اس نے رخ پھیرا۔ عقیدت و احترام کے گہرے جذبات کے ساتھ اسے دیکھا اور کہا۔

”کیا کچھ تفصیل نہیں بتائیں گے؟“

”برگیڈیئر فقیر سنگھ عیار دشمن تھا۔ مہاراجہ بری سنگھ کا معتمد خاص اور بہت تجربہ کار فوجی افسر وہ خود میجر کوٹس اور تین سو پچاس فوجیوں اور بے شمار اسلحہ کے ساتھ سکر دو پر فیصلہ کن حملے

کے لئے آ رہا تھا۔ یہ کمک اگر سرحد پہنچ جاتی تو مجاہدین کے لئے مقابلہ بہت مشکل ہو جاتا۔ مقابلے کے لئے یہی جگہ منتخب کی گئی تھی۔ یہاں وادی بہت تنگ ہے۔ وہ دیکھو اس نے انگشت شہادت سے اشارہ کیا۔ اونچے پہاڑ کی کمر سے گزرنے والے راستے پر ایک وقت میں صرف ایک گھوڑا بوجھ اٹھائے گزر سکتا ہے۔ اس کے ساتھ نربو چونگ کا گاؤں واقع ہے۔ بنی اس وقت مجاہدوں کی کمی نہ تھی۔ پورا بلتستان اپنے آپ کو خاک و خون کرنے پر تلا ہوا تھا۔ پر اسلحہ نہیں تھا۔ کیپٹن عالم اور کیپٹن محمد خان نے عمدہ پلاننگ کی فقیر سنگھ ۱۹ مارچ کو دن کے گیارہ بجے میجر کونٹس کے ہمراہ گھوڑوں پر سوار بمعہ فوج قلی گھوڑے اسلحہ تھورو گوپڑی کے پہلو میں واقع میدان میں آ پہنچے۔ انہوں نے دور بینیں آنکھوں پر چڑھائیں۔ صورت حال کو موافق پا کر اطمینان کا لمبا سانس لیا۔ دوپہر کے کھانے کے لئے دسترخوان سجایا کھانا کھایا۔ شراب سے شغل کیا۔ پھر ہراول دستہ آگے اور پیچھے باقی فوج ترتیب میں چلنے لگی۔ جب ساری فوج پڑی کے پیچ در پیچ راستوں میں آگئی تو مجاہدین نے ان پر فائرنگ کھول دی۔ پہاڑی کی چوٹیوں سے پتھر برسائے گئے۔ کچھ بھاگے کچھ دریا میں گرے کچھ چوٹیوں سے گر کر ہلاک ہوئے۔ پوری فوج کا صفایا ہوا۔ اسلحہ اور ایمونیشن کا اتنا بڑا ذخیرا ہاتھ لگا کہ مجاہدین کی ساری مشکلات رفع ہو گئیں۔

نراور غوڑو کے گاؤں جنگ آزادی کی داستان سنتے گزر گئے۔ نرگاؤں میں ذرائع آمد و رفت کے لئے اب بھی زخ (مشکوں اور لکڑی کی ڈنڈوں سے بنی ہوئی کشتی) استعمال ہوتی ہیں۔ دریائے سندھ پر گول کا معلق پل نمودار ہوا۔ یہ معلق پل کرپس سے ہوشے تک جانے کے لئے استعمال ہوتا ہے۔

گول وادی بہت خوب صورت اور دل کش تھی۔ امام باڑہ ایسی شان والا تھا کہ نظر لگنے کا ڈر محسوس ہوتا تھا۔ دریا کا پاٹ کہیں زیادہ چوڑا اور کہیں کم تھا۔ سڑک بدل گئی تھی۔ روکھے خشک اور بنجر پہاڑوں کے درمیان سے اچانک سبز وادیاں نکل آئیں۔ زندگی اور اس کی رعنائی

کا احساس ابھر آیا۔ ستمبر کا دوسرا ہفتہ تھا۔ ہریالی بتدریج کم ہوتی جاتی تھی۔

کرلیں سے دریائے شیوق شروع ہو جاتا ہے۔ کرلیں میں پہنچ کر ویگن چائے پانی کے لئے رک گئی۔ اس کے دائیں ہاتھ کرلیں کی شاداب کشادہ چکنی مٹی والی وادی پھیلی ہوئی تھی۔ فصل ربیع کٹ چکی تھی۔ گندم کے کھیت خالی پڑے تھے۔ دور دور ٹریکٹر نظر آئے تھے۔ وہ ویگن سے اتری اور کھیتوں کے پتوں بیچ پگڈنڈیوں پر چلتی سادات کالونی محلہ میر پی پہنچ گئی۔ چھوٹی سی کھال پر ایک عورت کپڑے دھو رہی تھی۔ ذرا آگے کھلا سا میدان تھا۔ نوجوان لڑکے کنگ پولو (موجودہ فٹ بال قدیمی شکل) کھیل رہے تھے۔ سامنے خانقاہ نظر آتی تھی۔ مرادوں کی بار آوری کے نمائندہ رنگ برنگے رومال ہوا سے لہرا رہے تھے۔

وہ ایک دو منزلہ کچے گھر میں جھانکی۔ گھر والی جھاڑو بہارو سے فارغ ہو کر باورچی خانے میں کچھ پکانے میں مشغول تھی۔ دھوپ کرلیں کی وادی پر خوب چمک رہی تھی۔ پر خفیف سی خشکی کا احساس پھر بھی تھا۔ اسے دروازے میں کھڑے دیکھ کر پل بھر کے لئے اس کی آنکھوں میں اجنبیت کی لہر ابھری۔ پھر اس کے حلیے سے اندازہ لگاتے ہوئے کہ کوئی نیچے سے آئی ہے وہ مسکرا دی۔ وہ بلتی میں بولی تھی۔ آگے آؤ۔

وہ کچھ سمجھی اور چولہے کے پاس آ کر بیٹھ گئی۔ ایک بڑی سی طشتری میں اس نے اخروٹ بادام، دھنیا، نمک مرچ وغیرہ کا آمیزہ تیار کر رکھا تھا۔ باجرے کے آنے کے چھوٹے چھوٹے پیڑے جنہیں تین انگلیوں سے اٹھایا گیا تھا۔ وہ ابا لے ہوئے رکھے تھے۔ اب وہ سب کو ملتا رہی تھی۔ اس کھانے کو وہ پڑو پوتاتی تھی۔ دشواری یہ تھی کہ دونوں ایک دوسرے کی زبان نہیں سمجھتی تھی۔ گھر کا مرد آیا اور اس نے اس مشکل کو حل کیا۔ ایک گاؤں چھوڑ کر اگلے گاؤں اس کی بھانجی کے یہاں ولادت ہوئی تھی، اسے مبارک باد دینے جانا تھا اور یہ کھانے دستور کے مطابق ساتھ لے کر جانے تھے۔

ایک دوسرے تھال میں میٹھے ارزق (سموسے) رکھے تھے۔

اس نے گھڑی دیکھی اور معذرت کرتے ہوئی بھاگی اور جب وہ سڑک پر پہنچی وہاں کچھ نہ تھا۔ سامنے چھوٹے سے ہوٹل میں بیٹھے دو مردوں نے بتایا کہ ویگن والا لڑکا بولتا تھا۔ پتہ نہیں کہاں جا کر بیٹھ گئی ہیں۔ اب میں کہاں تلاش کرتا پھروں؟

اس کا بیگ اور کوٹ ہوٹل والوں کے پاس تھا۔

”کبخت کہیں کا۔ دیکھو تو کیسا ذلیل کیا ہے۔ اب رات کا کیا بنے گا۔ یہاں کون سی گاڑیوں کی ریل پیل ہے کہ ایک چھٹ گئی تو دوسری مل جائے گی۔“

لیکن اب ”قبر درویش برجان درویش“ والی بات تھی۔ وہ پلٹی کھیتوں کے عین بیچوں بیچ بیٹھ کر اس نے چائے پی اور بسکٹ کھائے اور اسی گھر کی طرف پھر چلی گھر والے کو اس نے اپنی مشکل بتائی۔ اس نے خلوص بھرے لہجے میں کہا۔

”آپ پریشان کیوں ہیں؟ ہمارا گھر حاضر ہے۔ آپ کریس میں گھومیں پھرے۔ دو پہر کو ہم لوگ کونیس جا رہے ہیں، ہمارے ساتھ چلے۔“

اور اب اس کے ہونٹوں پر اطمینان بھری مسکراہٹ دوڑی تھی۔

اس نے پڑوپو کھایا۔ ارزق بھی چکھا۔ ارزق کی نسبت اسے پڑوپو زیادہ مزیدار لگا۔ سب کھائے اور پھر گھومنے پھرنے نکل گئی۔

کریس کے کھیت بہت کشادہ معلوم ہوتے تھے۔ وادی بھی بہت کشادہ نظر آتی تھی۔ چلتے چلتے وہ اس مشہور خانقاہ تک پہنچی۔ جسے کشمیری راہنما سید مختار نے بنایا تھا۔ ٹیڑھے میڑھے درختوں کے سائے میں شکستہ سی خانقاہ اپنی زبوں حالی کی داستان سناتی تھی۔ وہ اندر گئی اور پھر فوراً باہر نکل آئی۔ سامنے ایک بڑے سے پتھر پر بیٹھ کر وہ بہت دیر تک ارد گرد کے ماحول کو دیکھتی رہی۔ پہاڑوں پر برف جمی تھی۔ دروازے ٹوٹے ہوئے تھے۔ پتھروں کا ڈھیر سامنے پڑا تھا۔ اور چاروں طرف ویرانی اور اداسی سے بھری ہوئی ہوائیں چلتی تھیں۔

کریس کی جامع مسجد بھی دیکھی جو سید مختار کے والد ابو سعید نے تعمیر کی تھی۔ ایک گھر

کے سامنے ایک بوڑھی عورت کنالی میں خوبانیوں کی بھونی ہوئی کڑوی گریاں سوس (پتھر کی زمینی کوئڈی) میں کوٹ رہی تھی۔ اس میں سے اسے چولی مار (تیل) نکالنا تھا۔

یہاں لوگوں کی اکثریت نور بخشی مسلک سے منسلک ہے۔

ایک چھوٹے سے گھر میں بہت سے لوگ جمع تھے۔ وہ بھی اندر چلی گئی۔ یہاں مرگ ہو گئی تھی۔ ساتواں دن تھا۔ رشتہ دار اور میل ملاپ والی خواتین گھر کی عورتوں کا سردھلانے اور ان میں کنگھی کرنے آئی تھیں۔ گھر کے مرد نے داڑھی اور سر کے بال منڈوائے ہوئے تھے۔ مرگ ہو یا ولادت، عزیز و اقارب یکے ہوئے کھانوں کے ساتھ حاضری دیتے ہیں۔ پر جب اس نے میر مختار متونی کا مقبرہ دیکھا وہ دنگ رہ گئی۔ اس کی چوب کاریاں یقیناً قابل دید تھیں۔

گھومتے گھومتے جب اسے یہ یاد آیا کہ روح اللہ یقیناً شام تک چیلو فون کر کے اس کے پہنچنے کے بارے میں جاننے کی کوشش کرے گا اور یہ معلوم ہونے کے بعد کہ وہ چیلو نہیں پہنچی۔ پریشان ہوگا۔ وہ پبلک کال آفس کی طرف بھاگی۔ آپریٹر نے بہت تعاد ن کیا اور سب سے اس کی بات کروادی۔

اب وہ پھر اسی گھر میں پہنچ گئی تھی۔

ایک ٹوٹی پھوٹی جیب گھر کے سامنے کھڑی تھی۔ شاید اس میں ہی انہیں جانا تھا۔ ”میرے خدایا، ایسا پر خطر راستہ۔ بھلا اگر کہیں اس کی بریکس فیل ہو جائیں تو پھر۔ تب اس نے اپنے آپ سے کہا ”میری جان زیادہ قیمتی ہے یا ان کی جن کے ساتھ کئی جانیں ہیں۔“

اور اس گھر والی نے جس کے گال سیبوں کی طرح دیکھتے تھے، اسے اپنے ساتھ بٹھالیا۔ بچے بھی لد گئے۔ گھر والا ڈرائیور کے ساتھ آگے بیٹھ گیا اور جیب اچھل اچھل کر چلنے لگی۔

نیچے دریائے شیوق بہ رہا تھا۔ اوپر سورج چمک رہا تھا۔ دائیں بائیں نیچے پہاڑ

جھانکتے پھرتے تھے اور جیب کھرڑ کھرڑ کرتی چلی جا رہی تھی۔

آگے گون کا گاؤں آیا۔ گھر والا جو عبدالرحیم تھا، اس نے گاڑی ایک طرف رکوائی بیوی سے بلتی میں کچھ بولا اور ایک طرف چلا گیا۔ اس نے پانچویں جماعت میں پڑھتے ان کے بیٹے ناصر سے پوچھا کہ گاڑی کیوں رکی ہے اور اس کا باپ کہاں گیا ہے۔ بچہ بولا تھا۔ گون کے خر بوزے اور تر بوز بہت شہرت رکھتے ہیں۔ یہ جولائی کا پھل ہے یہاں ایک دکاندار انہیں دو تین ماہ تک رکھتا ہے ہم اگر ان دنوں اس طرف آئیں تو ابا سے فرمائش کر کے ضرور کھاتے ہیں۔

آدھ گھنٹہ بعد جب وہ آیا اس کے ہاتھ میں خر بوزہ تھا۔ خر بوزہ کم و بیش تین چار کلو سے کم تو کیا ہی ہوگا۔ اس نے ناصر سے غالباً آ کر یہ کہا تھا کہ تر بوز مل نہیں سکا۔ بچے کا منہ اتر گیا تھا۔ عبدالرحیم نے اسے پتھر پر مارا۔ بیچ میں سے توڑا۔ ٹکڑے کئے اور ایک ایک ٹکڑا سب کو تھما دیا۔

اس نے چکی کاٹی۔ ایسا ذائقہ دار کہ جنت کے پھل کا گمان گزرا۔ اس میٹھی میٹھی دھوپ میں کھلے آسمان تلے شیوق کے بہتے پانیوں اور پہاڑوں کو دیکھتے ہوئے یہ سب کھانا اسے بہت اچھا لگا تھا۔

گون کی وادی کے سارے کھیت ایک تناسب کے ساتھ چوکور تھے۔ دریا پار غلبہ کھر کا گاؤں تھا۔ اور تھوڑی دیر میں وہ کونیس پہنچ گئے۔ سڑک سے کوئی بیس گز پر گھر تھے۔ پتھر کی سیڑھیاں چڑھ کر آمدے میں آئے۔ گھر میں دو عورتیں تھیں۔ جنہوں نے حیرت سے اسے دیکھا پر جب بلتی میں کھٹ پٹ ہوئی تو ان کے چہروں پر مسکراہٹ دوڑ گئی۔ نمکین چائے کے ساتھ بسکٹ آئے کھانے پینے سے فراغت پا کر اس نے عبدالرحیم سے بات کی کہ اب اس کے پہنچنے کا کیا بندوبست ہوگا۔ اس نے بتایا کہ کل صبح جو گاڑی سکر دو سے چلو کے لئے آئے گی اس پر اسے بٹھادیں گے۔

اب وہ وہاں بیٹھ کر کیا کرتی۔ بچے کو دیکھا چھوٹا سا بچہ جس پر نظر پڑتے ہی اسے اپنا اندر

ٹوٹا ہوا محسوس ہوا۔ دس کا ہر انوٹ اس نے اس کی گردن پر رکھا اور یہ کہتے ہوئے کہ وہ ذرا گھوم پھر آئے، باہر نکل آئی۔ عبدالرحیم کی آواز اُسے اپنے تعاقب میں آتی سنائی دی تھی کہ گھر تو یاد رہے گا نا۔“

”گھر تو یاد رہتا ہے۔ کوئی بھولنے والی شے تھوڑی ہے یہ کیسا بھی کیوں نہ ہو؟“

یہ سب اس نے سیڑھیوں سے نیچے اتر کر گویا اپنے آپ کو سناتے ہوئے کہا۔

سڑک کے عین اوپر ایک چھوٹا سا گھر تھا جس کے باہر کھلی جگہ پر رکھے تھک شا (کبل پٹو بنانے کا ڈھانچہ) پر ایک نورانی صورت والا بوڑھا ٹیو بنارہا تھا، وہ قریب جا کر کھڑی ہو گئی۔ دونوں کے ہونٹوں نے دوستانہ مسکراہٹ کا تبادلہ کیا۔ یہ محمد رسول تھا۔ گھر والی خدیجہ بی بی اندر تھی۔ اس نے ملنے کی خواہش ظاہر کی تو وہ کام چھوڑ کر اٹھا اور اس کے ساتھ ہو لیا۔ گھر کے ایک طرف چھوٹا سا باڑہ تھا۔ سیڑھیاں چڑھ کر چھوٹا سا صحن آیا۔ دھوئیں سے کالا چھوٹا سا برآمدہ جس کی دیواروں میں گڑے تختوں پر سلور کے برتن دھرے تھے۔ خوبانیوں کا ڈھیر باورچی خانے کے ایک کونے میں پڑا تھا۔ کمرے میں بندھی تار پر گندی مندی رضائیاں لٹک رہی تھیں۔ لکڑی کی چھوٹی سی ڈولی میں چند برتن دھرے تھے کمرہ غربت و افلاس کی دلدل میں سالم دھنسا ہوا تھا۔ گھر والی سیاہ ملگجے کپڑوں میں خستہ حال جائے نماز پر ظہر کی نماز پڑھ رہی تھی۔ محمد رسول نے تھوڑی سی خوبانیاں ڈولی میں سے نکالیں انہیں پلیٹ میں رکھا۔ پھر سلور کا کٹورہ نکالا، اس کے سامنے رکھا۔ خوبانی کے دو ٹکڑے کئے اور ان ٹکڑوں کو جوئے خشک آنے میں لتھیز کر کھانے کا عمل اسے سمجھایا اور مزید کھانے کی دعوت دی اور جب وہ کھاتی تھی وہ سوچے چلی جا رہی تھی۔

”پروردگار تو نے میرا دل کیسا بنا دیا ہے ایسے اور اس جیسے سینکڑوں خستہ حال گھروں کو دیکھ کر جلتا ہے۔ کڑھتا ہے، لیکن کچھ نہیں کر پاتا۔“

اپنی بے مائیگی کا احساس سانپ کے زہر کی طرح رگ و پے میں اترنے لگتا ہے نس نس جلنے لگتی ہے اور روح تڑپتے تڑپتے نڈھال ہو جاتی ہے۔

اس نے چھ سات خوبانیاں کھائیں اور پھر وضو کے لئے کہا۔ نماز کے لئے جب وہ کھڑی ہوئی۔ تو جانے درد کا ایک ریلا اس کے اندر سے کیوں پھوٹ نکلا۔ ٹپ ٹپ آنکھوں سے آنسو بہتے رہے۔ نماز سے فارغ ہو کر وہ دونوں کے ساتھ باتیں کرنے لگیں۔ محمد رسول کا ایک بیٹا تھا جو لاہور محنت مزدوری کرتا تھا۔ اس ایک بیٹے کی چار بیٹیاں اور دو بیٹے تھے اور اس کے اس استفسار پر کہ وہ لوگ کہاں ہیں۔ محمد رسول نے بتایا کہ اوپر پہاڑوں پر ہمارے کھین ہیں۔ گندم کی کٹائی سے فارغ ہو کر اب کھیتوں میں دوسری فصل بوئی گئی ہے۔

اس نے چھوٹی سی کھڑکی سے جھانک کر سامنے سینکڑوں فٹ اونچے پہاڑوں کو دیکھا اور حیرت سے پوچھا بھلا ان پہاڑوں پر۔

”ہاں ہاں وہاں پانی ہے۔ زمین ہموار ہے۔ کھیتی باڑی ہوتی ہے۔ میری بچی ہماری آبادی خوش قسمتی سے سردی کے تین مہینوں میں دھوپ سے محروم نہیں ہوتی۔ اکثر جگہوں پر تر چھی دھوپ اور آبادی کے درمیان اونچے پہاڑ حائل ہو جاتے ہیں جس سے زمین کی زرخیزی متاثر ہونے کے علاوہ اکثر کمزور پودھے سوکھ جاتے ہیں۔ یہاں زندگی کس قدر کٹھن ہے تم اس کا اندازہ بھی نہیں کر سکتی ہو۔ آب پاشی کا دارویدار چشموں، قدرتی اور مصنوعی گلیشیر اور برفانی پانی پر ہے۔ جس کا حصول تیز دھوپ پر ہے۔“

خدیجہ بی بی کہیں جانے کی تیاری میں تھی شاید۔ اس نے پوچھا تو جواب ملا۔ یہ اب اوپر جا رہی ہے۔ بہونے چارہ کاٹ کر رکھا ہو گا نیچے لانا ہے۔

”میں بھی ان کے ساتھ جاؤں گی وہ کھڑی ہو گئی تھی۔“

خدیجہ بی بی نے کمر پر چورونگ (تیلیوں سے بنی ہوئی لبوتری ٹوکری) کسی اور ڈاک کے گھوڑے کی مانند تازہ دم نظر آنے لگی۔ وہ بھی اس کے پیچھے چل پڑی۔ پہاڑ کے سینے پر تھوڑا سا پنڈتتی اور سانس پھول جاتا خدیجہ بیگم ہنستے ہوئے رک جاتی۔

”خدا یا یہ زندگی کس قدر کٹھن، کیسی پر آشوب اور کتنی تلخ ہے۔ سامنے دریائے شیوق

ایک پتلی سی لکیر کی صورت میں بہتا نظر آتا تھا۔

کہیں ڈیڑھ گھنٹے میں جب وہ اوپر پہنچی تو دنگ رہ گئی۔ پہاڑوں کے سینے پر سبزہ و گل کے جنگل اُگے ہوئے تھے۔ آدھا کونیس اوپر تھا۔ گندم کٹ چکی تھی۔ کھیتوں میں باجرہ اور کنگنی کے چھوٹے چھوٹے سبز پودے سر اٹھائے کھڑے تھے۔ جھونپڑیاں جن میں دو چار برتن اور ضرورت کی چند چیزیں دھری تھیں۔ بھیڑ بکریوں کے ریوڑ کھیتوں سے پرے ان پہاڑوں پر جہاں سبزہ تھا اور جھاڑیاں تھیں، چرتی پھرتی تھیں۔ خدیجہ کی بہو اور پوتے پوتیاں اسے دیکھ کر حیرت زدہ سے تھے۔ خدیجہ بیگم کی بہو پھر سے ماں بننے والی تھی۔

اور جب سورج ڈوب رہا تھا۔ وہ سب قلائچیں بھرتے ہوئے نیچے اتر رہے تھے۔ اس نے سورج کے آتشیں گولے کو دیکھتے ہوئے دو باتیں سوچیں۔ شہر والیوں کے تو کھیر کھاتے پانچے اترتے ہیں، اور یہاں اتنے بڑے پیٹ کے ساتھ اتنی چڑھائی اترائی، جیسے کوئی بات ہی نہ ہو۔ اب لاکھ اس عورت کو مادی وسائل حاصل نہیں، پر اولاد جیسا خزانہ تو ہے نا اس کے پاس۔



نچلو کے ستر و نپی بازار سے آگے پاور ہاؤس کے پمپ سے ذرا اوپر ڈاکٹر سیف اللہ کے گھر پر پڑے بڑے سے تالے کو اس کا جی چاہتا تھا، پاس پڑے بڑے سے پتھر سے توڑ ڈالے۔
بھلا آدمی اتنی دور سے تھکا ہارا آئے اور جہاں آئے وہ غائب ہوں، تو کتنی کوفت ہوتی ہے۔

ڈاکٹر سیف اللہ اور اس کی بیوی دونوں کوئی ایک گھنٹہ قبل چھوڑ بٹ گئے تھے۔ دادی جواری شدید بیمار تھیں وہ اس وقت بھوک سے نڈھال تھی۔ اس کے بال اور چہرہ ہلرنگ شور کی ریت اور مٹی سے اٹے ہوئے تھے۔ کھرفق کا معلق پل گزرا۔ دریائے شیوق کے دائیں ہاتھ کھرفق کی وادی گزری۔ اس نے کھڑکی کھول لی اور بس دھول ریت مٹی کے بگولے اڑے اور انہوں نے صورت ہی بگاڑ دی۔

وہاں کھڑے کھڑے دفعتاً اسے ڈاکٹر اسماعیل کا خیال آیا۔ اس نے سوچا چلو وہاں قسمت آزماتی ہوں۔ کسی سے پوچھا۔ اس نے کہا بس یہیں سے اوپر چڑھتی جائیے کبھی دائیں کبھی بائیں۔ کول سے ذرا نیچے ڈاکٹر صاحب کا گھر ہے۔

ڈاکٹر صاحب نے گھر گویا اللہ میاں کے پڑوس میں بنا رکھا تھا۔ وہ جب چلی تو ڈھیر سارے بچے اس کے ساتھ چلنے لگے تھے۔ اسے کچھ یوں محسوس ہوا جیسے وہ مداری کے تماشے والا بندر ہو، جسے دیکھنے کے لئے بچے بھری دوپہر میں ریوڑوں کی صورت مداری والے کے ساتھ ساتھ اچھلتے کودتے چلتے ہیں۔ اسے عجیب سی کوفت کا حساس ہوا۔ کھڑے ہو کر اس نے

انہیں پیابھری ڈانٹ پلائی اور بھگا دیا۔ جب مجمع چھٹ چھٹا گیا۔ تب آگے بڑھی۔ دو عورتیں اپنے گھر کے آگے خوبانی کی گریاں توڑتی تھیں۔

وہ گھر میں داخل ہوئی۔ برآمدے سے کمرے میں آئی۔ ڈاکٹر اسماعیل کی خوبصورت بیوی سب کی باریک قاشوں جیسے ہونٹوں پر لالی جمائے مشین کے آگے بیٹھی جانے کیا سی رہی تھی۔ اسے دیکھ کر انھی ہاتھ ملایا۔ اب زبان سمجھنے اور سمجھانے کا مسئلہ پیدا ہو گیا تھا۔

اس نے پوچھا ”روٹی ہے۔“

جواب ملا ”نہیں۔“

وہ پھر بولی ”تھوڑی بہت دوپہر کی بچی کھچی ہو۔“

اب وہ اسے ہونٹوں کی طرح دیکھتی تھی کہ وہ کہتی کیا ہے؟ اس نے مزید گفتگو میں وقت ضائع نہ کیا اور برآمدے میں آگئی۔ لیکن وہاں پتیوں پر لکھیاں جھنسناتی تھیں اور خالی چنگیر اس کا منہ چڑاتی تھی۔

”میرے خدایا“ اس کا بھوک سے برا حال تھا۔

ڈاکٹر صاحب کی بیگم اس کے پاس کھڑی پریشانی سے اسے دیکھتی تھی۔ اس نے تھانے دار کی طرح جرح کی۔

”دوپہر کو کیا کھایا تھا؟“

وہ سمجھی اور ٹوٹی پھوٹی اردو اور بلتی میں مفہوم واضح کیا کہ وہ لوگ کسی کے ہاں دعوت پر گئے تھے۔ پھر اس نے فی الفور چائے بنائی۔ بسکٹ رکھے۔ اس نے دو کپ چائے پی۔ سارے بسکٹ کھا کر اسے دیکھا اور بولی۔

”بھابھی کچھ سوچنا مت، مجھے شدید بھوک لگی تھی۔“

اور جب عصر کی نماز سے فارغ ہو کر ان کے گھر کی کھڑکی سے نیچے درختوں کو دیکھ رہی تھی۔ ڈاکٹر اسماعیل چھوٹے بھائی یوسف کے ساتھ اندر آئے۔ سلام و دعا کے بعد احوال پرسی

ہوئی۔ چپلو کے لوگ بلیتوں اور شکر یوں سے بالکل مختلف ہیں۔ یہ پنجاب کے علاقے میانوالی کے لوگوں کی طرح قد آور، مضبوط اور سانولے رنگ کے ہیں۔ ان کی آنکھوں کی ساخت انہیں تبت سے جا جوڑتی ہے۔

ڈاکٹر اسماعیل کے گورے چٹے بیٹے قالین پر ماں کے ساتھ کھیلتے تھے۔ ڈاکٹر اسماعیل اس سے ساتھ باتیں کرتا تھا۔ چھوٹا بیٹا کبھی کبھی ہمک کر باپ کی گود میں آجاتا تھا۔ ایک مکمل اور پڑ سکون گھر، پل بھر کے لئے اس کی آنکھیں بند ہو گئیں اور پھر گھبرا کر اس نے انہیں کھول دیا۔ رات اضطراب میں کئی۔ عجیب عجیب سی سوچوں نے بے کل کئے رکھا۔ صبح بہت دیر تک سوتی رہی۔ دن ڈھلے یوسف کے ساتھ سیر کے لئے نکلی۔ اٹھارہ سالہ یوسف جو پنڈی گارڈن کالج سے ایف ایس سی کا امتحان دے کر آیا ہوا تھا، اچھا گائیڈ ثابت ہوا۔

وہ تھوڑا مہ سے لائی گئی کول کے ساتھ ساتھ تین فٹ چوڑی پٹری پر چلنے لگی چپلو کی وادی یہاں سے ایسی دل کش نظر آتی تھی کہ وہ چلتے چلتے رُک رُک جاتی۔ وہ چاہتی تھی کہ آنکھوں کے زوایے درست رکھے کہ کہیں اس نظر بازی میں دھڑام سے ہزاروں فٹ نیچے ہی نہ گر جائے۔ پر نظارے یوں لپک لپک کر دامن تھامتے تھے کہ وہ بے بس ہوئی جاتی تھی۔ ان کے سروں پر جو پہاڑ تھے اس پر لٹکھے گلیشیر ہے۔ اس میں سے ایک نالہ نکلتا ہے جو وادی میں پہنچ کر چپلو شہر کو دو حصوں میں تقسیم کرتا ہے۔ چپلو بالا اور چپلو پائمن۔

یوسف بہت اچھا گائیڈ تھا۔

سامنے بگورا جاؤں کا قدیمی محل نظر آتا تھا۔ دریائے شیوق چاندی کی ایک لمبی لکیر کی مانند دکھائی دیتا تھا۔ حضرت سید امیر کبیر ہمدانی کے ہاتھوں کی بنائی ہوئی تاریخی مسجد چچین بھی نظروں کے سامنے تھی۔ شاہ بلوط کے پتے ہواؤں کے جھونکوں سے ٹوٹتے تھے۔

نیچے سے پولو گراؤنڈ نظر آتا تھا۔ محل سے ملحق ڈنس محلے میں چھتوں پر کوئی عورت نظر آتی تھی۔ جب وہ محل کے اندر جانے والی سڑک پر آئی۔ پتھروں کی دیوار پر سے جھانکتے

ہوئے کچے پیلے رنگ کے بڑے بڑے پھولوں نے اسے خوش آمدید کہا۔

سورج جلدی جلدی بلند پہاڑوں کے عقب میں روپوش ہو رہا تھا۔ چشمے کا پانی شور مچاتا تھا۔ اور پھولوں کی بھینی بھینی خوشبو سارے میں پھیلی ہوئی تھی۔

محل کے اندر جانے سے قبل اس نے ان جگہوں کو دیکھا جو مسلح گارڈوں کے بیٹھنے کے لئے بنائی گئی تھیں۔ تین گز کا فاصلہ طے کرنے کے لئے انسانی قدموں کو چار بار روکا جاتا تھا۔ اس کی چشم تصور نے ان راہوں پر ایک غریب ہاری کی سُنے ہوئے افسانوں سے جو گت بنتے دیکھی۔ وہ اس کے حساس وجود کو جھرجھری دلانے کے لئے کافی تھی۔ سامنے چھوٹا سا باغ تھا جس کے عین درمیان میں روش پر چلتے ہوئے وہ ترک نسل کے۔ بگورا جاؤں کے اس رہائشی محل کے سامنے کھڑی تھی۔ جہاں وہ انگریز لڑکی مارجوری بلز راجہ افتخار کی دلہن بن کر آئی تھی اور جس نے اسی محل میں ”ڈولا آئے اور جنازہ اٹھے“ والے محاورے پر اپنی جان نثاری استقامت اور محبت سے مشرق کی اجارہ داری ختم کر ڈالی تھی۔

رخ پھیر کر چار سیڑھیاں پھر چڑھی اور محل میں داخل ہو گئی۔ یوسف پیچھے تھا۔ اور اسے اُس وقت کی سنی سنائی کہانیاں بتا رہا تھا۔ جب یہاں کوئی پر نہیں مار سکتا تھا۔ محل شکستہ ضرور تھا لیکن اس کی حالت شکر اور سکردو کے محلوں سے کافی بہتر تھی۔ پیسوں کمرے جو کشمیری معماروں اور فن کاروں کے فن کا منہ بولتا ثبوت تھے۔

ہاروق (راجہ کے بیٹھنے کی جگہ) دیران تھا۔ دیواروں اور ختم بند (چھت) کا نفیس کام بتاتا تھا کہ یہاں بیٹھنے والا کیسا ہوگا۔ ان کمروں سے چیلو بالا اور چیلو پائیس سارا نظر آتا تھا۔ محل کے چاروں طرف باغات ہیں۔ یوسف باغ میں بیٹھ گیا تھا اس نے دیکھا تھا ان باغات میں ایسے ایسے پھول تھے جو اس سے پہلے کہیں نہیں دیکھے تھے یوسف بتا رہا تھا، یہ کشمیر کے پودے ہیں۔

پرانے محلے کے سامنے جدید طرز کے کمرے بنے ہوئے ہیں۔ یہ نیا محل کہلاتا ہے۔

اس محل کا ایک حصہ لاک تھا۔ برآمدے کی دیواروں پر حنوط شدہ مارخور اور ہرنوں کے

سر لٹک رہے تھے۔

عقبی کمروں میں جب وہ جھانکی، راجہ فتح علی خان کی بیگم حلیمہ خاتون فرش پر بیٹھی شلجم کے بیچ صاف کرتی تھی۔ چھوٹی بیٹی زیب النساء چشمے کے پانی سے کپڑے دھورہی تھی۔ اور اس سلونی شام کو سارا محل سکون اور سناٹے میں ڈوبا ہوا تھا۔



بس تو من و عن وہی نظارہ تھا۔ شام کے گھنے بادلوں میں جب دفعتاً بجلی چمکتی ہے اور اردگرد کا سارا ماحول روشن ہو جاتا ہے۔ اس وقت جب وہ پرانے محل کی بیرونی سیڑھیوں سے چھلانگیں مارتی ہوئی اس کچی جگہ پر آ کر ٹھہری تھی جس کے مشرقی طرف نیا محل اور اس سے ملحقہ چھوٹا باغیچہ، غربی طرف بڑا باغ اور بیگم فتح علی خاں کے کمروں کی طرف جانے کا راستہ۔ عقب میں پرانا محل اور شمال میں مزید سیڑھیاں اور شکستہ کمرے تھے۔ بس عین اسی کچی جگہ پر کڑکتی بجلی لشکارے مارتی تھی۔

بڑے آنکھوں کے پٹ پھاڑے وہ اسے دیکھتی تھی۔ جس کے گھٹاؤں جیسے سیاہ بال کانوں کے پاس دو چوٹیوں میں تیز گلابی پشم کے پراندوں میں گندھے کمر پر جھول رہے تھے۔ تائیوان کا چھوٹے چھوٹے پھولوں والا مہندی رنگا سوٹ جس کی شلوار کے پائینچوں تلے ایرانی پلاسٹک کا جوتا، نہایت خوب صورت پاؤں مقید کئے کھڑا تھا۔ اس نے ہیرے دیکھے ہوئے تھے۔ پر لعل نہیں۔ اسی لئے وہ آنکھوں سے پھوٹی شعاعوں کو کوئی نام نہ دے پارہی تھی۔

”کون ہیں آپ؟“ شہسہ اُردو میں اس سے پوچھا گیا۔

”میں ایک سیاح ہوں، جسے وطن کی یہ دلکش وادیاں اپنے نظاروں سے محظوظ کرنے کے لئے کھینچ لائی ہیں۔“

”اور آپ؟“ اس نے جواباً استفہامیہ نگائیں اس پر جمادیں۔

اسے محسوس ہوا تھا کہ اس کی تنی گردن کچھ اور تن گئی تھی جب اس نے یہ جواب دیا تھا۔

”میں شاہ جہاں اس محل کی بہورانی۔“

اور اس نے ہنستے ہوئے کہا۔

”یوں لگتا ہے، جیسے آپ کا نام بہت عجلت میں رکھا گیا تھا یا پھر اس پر کسی نے غور و

خوض کی ضرورت ہی محسوس نہیں کی۔ دراصل آپ تو نور جہان ہیں۔“

اب اس کے ہنسنے کی باری تھی۔ وہ ہنسی اور دوستانہ انداز میں اپنا ہاتھ اس کی طرف

بڑھاتے ہوئے بولی۔

”تو آئیے پھر آپ کو چائے پلائیں اور راجہ فیملی سے ملوائیں۔“

شاہ جہاں نے یوسف سے معذرت کرتے ہوئے کہا کہ وہ اب جائے اور یہ کہ ان کا

نوکر اسے چھوڑ آئے گا۔

سارا خاندان بڑے کمرے میں اکٹھا ہو گیا تھا۔ راجہ کھرمنگ کی والدہ فاطمہ بیگم گزشتہ

دونوں محل میں ہونے والی ایک شادی میں شرکت کے لئے کھرمنگ سے آئی ہوئی تھیں۔ بھتیجے

بھتیجیوں اور بھانجے نے بصد اصرار نہیں روک لیا تھا۔ عنابی ویلوٹ کے سوٹ میں وہ کس قدر پُر

تمکنت دکھائی دیتی تھیں۔

حسین ماضی ان کی آنکھوں سے چھلک چھلک پڑتا تھا۔ اس نے ان میں جھانکا اور

پوچھا۔

”آپ کو حال کتنا تکلیف دہ محسوس ہوتا ہے؟“

”اب تو عادی ہو گئے ہیں میرے بچپن اور جوانی کا اوائل سری نگر میں گزرا جہاں ہم

لوگ تعلیمی سلسلے میں مقیم تھے۔ شادی کے بعد کھرمنگ میں رہی۔ بس وقت گزر گیا۔

شاہ جہان پلیٹ میں امہ خوبانیاں لائی۔ سفید اور قدرے خشک خوبانیاں۔

وہ کھاتی گئی اور مہارانی کھرمنگ کی باتیں سنتی گئی۔ پھر چائے آگئی۔ نمکین چائے۔

رانی چلو ایک مورت کی مانند سامنے بیٹھی تھیں۔ ہلکے ہلکے گھونٹ سے چائے پیتے

ہوئے اس نے مار جوری بلز کی منجھلی بہو کو دیکھا جو گود میں بچے کو سلاتی تھی۔

باہر شام اتر آئی تھی۔ ستمبر کے دوسرے ہفتے کی ٹھنڈی ہوائیں سارے میں دندناتی پھرتی تھیں۔ شاہ جہاں اور وہ باہر نکل آئی تھیں۔

چیز کی لکڑی کے تختوں سے بنی راہداری جس کے چوٹی جینگلے پر گہنیاں نکائے وہ اپنے سامنے جھاگ اڑاتے شفاف پانی کے چشمے کو شور مچاتے بہتے دیکھ رہی تھی۔ کچے پیلے رنگ کے پھولوں کی بھینی بھینی خوشبو ناک میں گھس کر عجیب سی لطافت پیدا کرتی تھی۔

دفعتا اس نے شاہ جہاں کی طرف دیکھ کر پوچھا۔

”اس عروج و زوال کے المیے میں تمہاری سوچیں کیا ہیں۔“

اور اس کی طرف دیکھے بغیر کہف الوریٰ کو محسوس ہو گیا تھا کہ وہ ہنسی ہے اور اس ہنسی میں دکھ یا اس اور پسائی نمایاں ہے۔ وہ بولی تھی۔

”میں نے جب سے ہوش سنبھالا ہے، خاک اڑتی ہی دیکھی ہے۔ ہماری ماؤں پھوپھیوں کا زمانہ تھا جب یہاں جاگیرداری عروج پر تھی۔ اب تو بس سننے کو کہانیاں ہیں۔ جنہیں مجھ جیسی کہانیاں سمجھتی ہے اور میری ماں پھوپھیاں اور ساس اپنا قیمتی اثاثہ۔

پھر جیسے اس کے اندر سے دکھ کا ایک لاوا پھوٹ نکلا۔ وہ اس کی طرف جھکی۔ پہاڑوں کی چوٹیوں پر جمی برف پر سے آتی ہواؤں کی ٹھنڈک کو بازو اور سینہ سکیز کر پڑے کرتے ہوئے وہ بولی تھی۔

”ہماری زندگی ایک المیہ ہے شاید تم اسے محسوس نہ کر سکو۔ میرے بھائی کزن اور رشتہ دار لڑکے خوابوں کی اس جنت میں رہتے ہیں۔ جوان کے آباؤ اجداد کی تھی۔ لیکن جس سے وہ نکالے گئے ہیں۔ یہ نو جوان لڑکے بدلتے ہوئے حالات اور حقائق کا سامنا کھلی آنکھوں سے کرنے کی بجائے انہی خوابوں میں گم ہیں۔ یقیناً تمہیں علم نہیں ہوگا کہ میرا شوہر ناصر راجہ فتح علی خان کا بیٹا چلو میں ایک معمولی اسکول ماسٹر ہے۔ راجہ سکروڈ کا چھوٹا بھائی میرا کزن گلگت میں

کانشیل ہے۔ جب کہ ہمارے ملازموں اور ان کے بچوں نے ان بدلتے ہوئے حالات کو سمجھ

کر ان سے بھرپور فائدہ اٹھایا ہے۔ یہ نپے آج اونچے اونچے عہدوں پر فائز ہیں۔“

دونوں بہت دیر چپ چاپ اپنی اپنی سوچوں میں ڈوبی رہیں پھر اس نے کہا۔ ”اپنی

چچی مار جوری بلز کے متعلق کچھ نہیں بتاؤ گی؟“

”سامنے دیکھو۔“ اس نے انگشت شہادت سے دور پہاڑوں کی طرف اشارہ کیا۔

”دیکھ رہی ہوں، بولو۔“

سینکڑوں فٹ اونچے اس پہاڑ پر اس کی نظر س جم گئیں۔

اس پہاڑ پر چیلو کا تاریخی قلعہ اور محل ”تھور سے کھر“ تھا۔ قلعہ تو کھنڈر بنا پڑا ہے۔ مگر

اس کی مسجد جوں کی توں ہے۔ کسی دن وہاں چلیں گے اور تمہیں مار جوری بلز کی وہ کہانی سناؤں

گی جس کے بغیر کوہ قراقرم کی تاریخ نامکمل ہے۔“

”خدا یا! یہاں کے لوگ انسان نہیں جن لگتے ہیں۔ عمودی چٹانوں پر جگہ جگہ قلعے اور

محل بنا رکھے ہیں۔“

اس نے سہم کر ایک بار پھر اس سینکڑوں فٹ اونچے پہاڑ کو دیکھا جو ایک دیوہیکل جن کی

طرح پر پھیلائے کھڑا تھا اور جس پر ”تھور سے کھر“ کا شکستہ قلعہ اور محل واقع تھا۔ اور جہاں جا کر

وہ بت طنازا سے وہ داستان سنانے کا کہہ رہی تھی۔ جس کے بارے میں تاریخ بھی گواہ ہے۔

”یہ تم بلتی لڑکیوں کی کیا بری عادت ہے کہ فضا میں معلق ہوئے بغیر تم کوئی قصہ کہانی سنا

ہی نہیں سکتی ہو۔ اسے سیمیں یاد آگئی تھی جو ملکہ، میندوق کھر کا قصہ سنانے کے لئے اسے قلعہ

کھر پوچھ لے کر گئی تھی۔

”لو چچی اور افسانے سے زیادہ دل کش کہانیوں کی تم اتنی سی قیمت نہیں دے سکتی ہو کہ

خود چل کر ان جگہوں کو دیکھو جو اسے بہت محبوب تھیں۔ پہاڑ کے عقب میں ہماری زمینیں ہیں۔

چچی مار جوری ان دنوں اوپر ضرور جاتی تھیں۔

مغرب کی اذان نے گفتگو کا سلسلہ بند کر دیا تھا۔ اس نے چادر سر پر اوڑھی اور نماز کے لئے چل دی۔

رات کے کھانے سے فارغ ہو کر جب اس نے کہا۔

”سنوڈاکٹر اسماعیل میرا انتظار کرتے ہوں گے مجھے واپس بھجواؤ اب۔“

اور وہ پری جمال ایک ادا سے اس کی طرف دیکھتے ہوئے بولی۔

”اس اندھیری رات میں اس وقت تم نے باہر نکل کر کیا اپنی ہڈیاں گوڈے گئے

تڑوانے ہیں۔ اور ہاں دیکھو، دوستی کر لی ہے میں نے تم سے۔ بھول جاؤ اب ڈاکٹر اسماعیل کو

جتنے دن چلو رہو گی میرے پاس رہنا ہوگا۔ میرا نوکر ڈاکٹر اسماعیل کو بتا آیا ہے۔



دھوپ پہاڑوں کی چوٹیوں سے دھیرے دھیرے نیچے پھسلتی آرہی تھی۔ شاہ بلوط، چنار اور پھلدار درختوں پر سے ہوتی ہوئی ٹھنڈی ہوائیں آ کر سیدھی اس کے چہرے سے ٹکراتی تھیں۔ شاہ بلوط کے پتے گاہے گاہے ٹوٹ ٹوٹ کر زمین پر گرتے تھے۔

وہ اس چوڑی فصیل پر چوڑی مارے بیٹھی تھی۔ جو محل اور ڈنس محلے کے درمیان حد فاصل تھی۔ دائیں بائیں پرانا اور نیا محل، سامنے پہاڑ اور پر نیلا آسمان اور نیچے چلو بالا بکھرا پڑا تھا۔ کشادہ راستے پر کبھی کبھی کوئی بوڑھی عورت کمر پر کسی چورونگ کے ساتھ نظر آتی۔ شاہ جہاں کی دونوں لڑکیاں چوہی جنگلے کے ساتھ لگی کھڑی تھیں۔ لوگ ان دنوں سرما کے انتظامات میں منہمک تھے۔ ایندھن اور کھانے پینے کی چیزوں کو اکٹھا کیا جا رہا تھا۔

گھروں کی چھتوں سے دھواں اٹھ رہا تھا۔ دھواں زندگی کی علامت ہے اور اس کے ساتھ گھر دار عورت کا چولی دامن کا ساتھ ہے۔

عین اسی وقت اس نے سامنے سے دو سوئڈ بوئڈ مردوں کو آتے دیکھا۔ جب انہوں نے محل کی طرف آنے والے راستے کا موڑ کاٹا تو پہچان کی زد میں آ گئے اس نے جانا تھا، ایک ڈاکٹر اسماعیل اور دوسرا غالباً ڈاکٹر ابراہیم تھا۔

اب دونوں نے اُسے فصیل پر یوں چوڑی مار کر فراغت سے بیٹھے دیکھا تو ہنس پڑے۔ قریب آنے پر ڈاکٹر اسماعیل نے گردن اٹھا کر اسے دیکھا اور کہا۔

”آپ نے اچھی ایکٹیویٹی کی اس دن۔ میں مرغ پلاؤ پکوائے بیٹھا آپ کا انتظار کرتا

رہا۔ آپ یہاں دھرنا مار کر بیٹھ گئیں۔“

وہ ہنسی اور بولی۔

”کمال ہے ڈاکٹر صاحب دوپہر کو آپ نے مجھے ہر ژب کھور پر ٹر خا دیا تھا، اب مجھے

کیا معلوم تھا کہ آپ نے مرغی بھینٹ چڑھادی ہے۔ اچھا تو آپ اوپر آئیے۔“

”نہیں بھئی اوپر آنے کا اب وقت نہیں آپ سے ملنا تھا۔ ڈاکٹر ابراہیم آپ کو دوپہر

کے کھانے کے لئے کہنے آئے ہیں۔“

ڈاکٹر صاحب کے گھر میں تو کوئی عورت نہیں ہے۔ کھانا کون بنائے گا؟ اور خوش آمدید

کون کہے گا۔“

اب شاید ڈاکٹر ابراہیم کے بولنے کی باری تھی۔ وہ بولے۔

”آپ کو آم کھانے سے مطلب ہے یا پیڑ گننے سے۔“

”ڈاکٹر صاحب! میں بڑی بد بخت لڑکی ہوں آم بعد میں کھاتی ہوں، پیڑ پہلے گننا

چاہتی ہوں؟“

”چلئے ہم آپ کو پیڑ بھی گنوادیں گے تو آپ آرہی ہیں نا؟“

اور وہ پھر ہنسی۔

”اتنا بڑا ڈاکٹر دعوت دینے آیا ہے انکار تو کفرانِ نعمت ہوگا۔“

اور جب وہ دونوں چلے گئے۔ وہ ناشتے کے لئے شاہ جہاں کے کمرے میں آئی جہاں

نوکر نے اسے خوبانی کے رس والا گرم گرم پیالہ تھمایا۔ جسے گھونٹ گھونٹ پیتے ہوئے اس نے شاہ

جہاں کو دونوں ڈاکٹروں کی آمد اور دوپہر کے کھانے کی بابت بتایا اور ساتھ ہی یہ بھی کہا کہ وہ

بھی اس کے ساتھ چلے۔

”جان ہماری بات وہ ہے کہ رسی جل گئی ہے پر بل ابھی تک نہیں گئے۔ گوسب کچھ ختم

ہو گیا ہے پر ہماری آن بان ابھی باقی ہے۔ ڈاکٹر ابراہیم جیسا ہمدرد اور نفیس انسان بہت کم

دیکھنے کو ملتا ہے میں ان کی بہت عزت کرتی ہوں۔“

تھوڑی دیر بعد جب ہلچل مچائی، شاہ جہاں نے دفعتاً پوچھا۔

”تم نے اپنے بارے میں کچھ نہیں بتایا کہ تم آخر کس غرض کے لئے ان علاقوں میں

گھوم پھر رہی ہو؟“

”سیاحت میرا شوق ہے۔ میں اپنے وطن کا چہ چہ دیکھنے کی متمنی ہوں۔“

اور شاہ جہاں اپنی خوبصورت آنکھوں کو اس پر مرکوز کرتے ہوئے شرارت سے ہنسی۔

”بس تو خیال رکھنا، ڈاکٹر ابراہیم ایک بہترین انسان بھی ہے اور رنڈ وا بھی۔ مجھے

بہت خوشی ہوگی اگر تم ایک بلتی سے شادی کر لو۔“

”شاہ جہاں کوئی عقل کی بات کرو۔ آؤٹ کیوں ہو گئی ہو؟“ جب اس نے یہ بات کہی

تھی، اس کے لبوں پر ایک ایسی معنی خیز مسکراہٹ پیدا ہوئی تھی جسے یقیناً شاہ جہاں جیسی تیز طرار

عورت بھی سمجھ نہیں پائی تھی۔

دو پہر کو ڈاکٹر ابراہیم کا نوکرا سے لینے آیا۔ کٹے بالوں کی سرکش لٹوں کو اس نے پنوں

میں جکڑا۔ سیاہ چادر کی بکل ماری اور اس کے پیچھے چلتی پولو گراؤنڈ پہنچی۔ وہاں سے

ہتھی محلہ میں داخل ہوئی۔

ڈھلان سے اترتی ہوئی اسپتال آ گئی۔ خیلو کا سول اسپتال درختوں کے جھنڈوں میں

گھرا تھا۔ دونوں ڈاکٹر اس کے استقبال کے لئے باہر برآمدے میں تھے۔ جیپ میں بیٹھنے سے

قبل وہ بولی۔

”ڈاکٹر صاحب! اب یہ جیپ لے کر اگر آپ مجھے لینے آجاتے تو کچھ حرج تھا کہ ڈھائی

تین میل کی اترائی نے میری بھوک کو تین گنا کر دیا ہے۔ آپ کے کھانے کی کچھ بچت ہو جاتی۔“

ڈاکٹر ابراہیم عین اس کی آنکھوں میں جھانک کر بولے۔

”آپ فکر مند کیوں ہیں۔ کھانا کم پڑا تو میں اپنا حصہ بھی آپ کو کھلا دوں گا۔“

اس بار اس نے مسکراہٹ ہونٹوں میں دبالی تھی اور متانت سے کہا تھا۔
 ”ڈاکٹر صاحب میں غاصب نہیں ہوں۔“

گھر پر سزا سماعیل، ڈاکٹر ابراہیم کی بڑی بہن اور بھانجہ نے اس کا استقبال کیا۔
 ”دیکھ لیجئے ہم نے کتنے پیڑوں کا بندوبست کر رکھا ہے۔“

کھانا خاطر تکلف تھا۔ اس نے دیکھ کر کہا۔

ڈاکٹر صاحب! کوئی بلتی ڈش بھی بنوا لیتے۔

ڈاکٹر ابراہیم ہنس پڑے۔

”دراصل میں آپ کی طعنہ بازی سے کچھ خوفزدہ ہو گیا تھا۔“

اب ان کا ملا جلا قبہہ وہاں گونجا۔

کھانے کے بعد قبوے کا دور چلا۔ ڈاکٹر ابراہیم نے اس سے کچھ ذاتی باتیں پوچھیں
 جن میں سے کچھ کے جواب اس نے دیئے اور بقیہ گول کر گئی۔

ڈاکٹر اسماعیل نے اسے اپنے گھر چلنے کو کہا۔ لیکن وہ معذرت کرتے ہوئے بولی۔

ڈاکٹر صاحب شاہ جہاں مجھے اور میں اُسے کبل کی طرح چٹ گئے ہیں۔ آپ نے
 ریچھ اور کبل کی کہانی تو سنی ہوگی۔ اس کے استفسار پر جب انہوں نے اثبات میں سر ہلایا تب
 اس نے کہا۔ جس دن چلو سے جاؤں گی، اسی دن ساتھ چھٹے گا۔

اور جب وہ واپسی کے لیے جیب میں بیٹھی ڈاکٹر ابراہیم نے کہا۔

”کیا خیال ہے آپ کو مسجد چقچقن اور خانقاہ معلیٰ نہ دکھاتے چلیں۔“

”نیکی کرنا چاہتے ہیں اور پوچھتے بھی ہیں۔“

جیب اونچے نیچے میڑھے میڑھے راستوں پر تیزی سے دوڑتی ہوئی پتھروں کی دیوار
 کے پاس جا کر رک گئی۔

درخت کے ساتھ چھوٹا سا دروازہ تھا جو غالباً حجرہ لگتا تھا مسجد چقچقن زمین کی سطح سے

بہت اونچائی پر بنائی گئی ہے۔ درختوں کے پتے ہواؤں سے ٹوٹ ٹوٹ کر زمین پر گرتے تھے۔ ٹنڈ منڈ ہونے میں بس تھوڑے دن باقی تھے۔ راستے کے دائیں بائیں پہلوؤں میں بنی ہوئی بڑے بڑے دروازوں والی چھوٹی چھوٹی کوٹھڑیاں جن کے سروں پر مسجد چقمچ یوں چمکتی تھی۔ جیسے نائٹ میں بروکیڈ کا پیوند۔ محرابوں والے دروازے کے اندر داخل ہو کر گویا وہ آرٹ کی دنیا میں داخل ہو گئی تھی۔ آرٹ کے وہ نادر شاہکار جن کے نام موج حیدر، موج اصغر اور موج حسین تھے۔ سب یہاں موجود تھے۔

شہرہ آفاق انگریز مورخ جان ہارلے نے اسی مسجد اور خانقاہ معلیٰ کے بارے میں کہا ہے کہ یہ اپنی طرز تعمیر کی بنا پر ایشیا کی خوب صورت ترین مسجد ہے۔ دونوں کی تعمیر حضرت امیر کبیر سید علی ہمدانی کے اپنے ہاتھوں سے ہوئی۔

خانقاہ معلیٰ کی چوب کاریاں بھی دیکھنے کے قابل تھیں۔ چھت، یونگ دروں آرٹ کے نمونوں سے بچی کھڑکیاں موج حیدر آرٹ کی عکاس.....

وہ گیند کی طرح برآمدوں اور کمرے میں لڑھکتی پھری۔ اس کی آنکھیں اتنے خوب صورت شاہکار دیکھ دیکھ کر پھٹی جاتی تھیں۔ پھر وہ ایک جگہ رک گئی۔ اس نے بہت سی سورتیں پڑھیں اور دعا مانگی۔ اور جب اس نے آنکھیں کھولیں، ڈاکٹر ابراہیم اس کے پاس کھڑے اسے دیکھتے تھے۔ وہ مبہوت سی ہوئی۔ اس کے کان تانبے کی مانند سرخ ہو گئے اور وہ تیزی سے ایک طرف ہو کر چھت کی حسن کاری کو دیکھنے میں محو ہو گئی۔

اور باہر نکل کر اس نے کہا۔ ”میرے خیال میں بلتستان کا پرانا آرٹ اب صرف چیلو میں ہی زندہ ہے۔“

اور جب انہوں نے اسے محل کے باہر اتارا۔ ڈاکٹر ابراہیم نے کہا ”کسی دن اسپتال میں آئیے نا۔“

”انشاء اللہ“ کہتے ہوئے وہ جلدی سے دیوار کی اوٹ میں ہو گئی۔

شاہ جہاں نے اس پر نظر پڑتے ہی ہنس کر کہا۔

”خوب ٹھونسا ٹھونسی ہوئی ہوگی۔“

”وہ تو ظاہر ہے ہونی تھی۔ چلو تمہارے رات کے کھانے کی بچت ہوگئی۔“

جب رات ڈھلی تو نئے محل کے بڑے کمرے میں راگ و رنگ کی محفل بھی۔ مارجوری بلز کی بہو کی آواز ایسی لوجھدار کہ وہ کنگ سی ہوگئی۔ محمد حسین ہوشے کو خاص طور پر بلایا گیا تھا۔ اس نے بزمیہ دھن بجائی۔ ساز والے نے بلتی دیوان (نیم کلاسیکل موسیقی) بجایا اور اس کمرے میں وہ گیت گونجا جو شاہ جہاں کے سسر راجہ فتح علی خان کے چچا دولت علی خان کی بیوی لدّاخنی شہزادی گاتی تھی۔

واسکت ہندرلہ سیکے ناتھو نمو خلا پولو بیک تھون

شہر فیو لو بیک ہلتیکنا اتا منگموے سو مید

اے میرے دولت علی خان، میرے ان عزیزوں کی عمریں بھی تجھے لگ جائیں جواب

مجھ سے بہت دور ہیں)

میں نے جب مڑ کر دیکھا (ہندر کی طرف) تو وہاں پکے سیب نظر آئے۔

جو سیب میں کھانا سکوں وہ اگر سوکھ بھی جائیں تو مجھے کیا

میں نے جب مڑ کر دیکھا (ہندر کی طرف) تو وہاں گلاب کھلے نظر آئے۔

جو گلاب میں اپنے بالوں میں سجانہ سکوں، وہ اگر سوکھ بھی جائیں تو مجھے کیا غم اور جب

رات کا دوسرا پہر بیت رہا تھا۔ وہ اس گیت کا پس منظر سن رہی تھی۔

یہ ان دنوں کا ذکر ہے جب میرے سسر راجہ فتح علی خان لدّاخ کے شاہی خاندان نمکیل

کی ایک شادی میں شرکت کے لئے ہندر گئے تھے۔ ہندر شہر دریائے شیوق اوونو براہ کے سنگم پر

واقع ہے۔ شاہی خاندان بدھ مت کا پیرو تھا تقریب کے دوران دولت علی خان نے ایک

حسین و جمیل شہزادی دیکھی۔ وہ بس ایسی ہی تھی جیسے پتھر کی ایک مورتی۔ دولت علی خان پہلی نظر میں دل ہار گیا۔ چلو واپس پہنچ کر اس نے باپ سے کہا کہ شادی کروں گا تو نمکیل شہزادی سے وگرنہ جان دے دوں گا۔ باپ نے رشتہ بھیجا جو منظور ہوا۔ وہ شہزادی کو بیاہ کر چلو لایا۔

چلو پہنچ کر اس نے اسلام قبول کیا اور نہایت متقی اور پرہیزگار خاتون بنی۔ جب وہ بہت اداس ہوتی تو محل کی بالکونی میں بیٹھ کر اپنا منہ لداخ کی طرف کرتی۔ اپنی سکھیوں اور عزیزوں کو یاد کرتی اور اپنے شوہر دولت علی خان کو دعائیں دیتی اور یہی گیت گاتی تھی۔

اور جب رات کا تیسرا پہر بیت رہا تھا۔ باہر تیز ہواؤں کے جھکڑ چلتے تھے۔ اندر اس کے رخساروں پر آنسو بہتے تھے۔ اور وہ اپنے آپ سے پوچھتی تھی۔ کل کے مرد کی محبت لازوال تھی یا عورت ہی ایسی جاٹا تھی کہ اپنے پرانے وجود کو ملیا میٹ کر کے نئے ماحول کے مطابق نئے وجود کی بنیاد رکھتی تھی۔ اور آج کی عورت اپنی ذات کا ہوارہ کرنے کے لئے تیار نہیں۔ اور پھر اس نے اپنے آنسوؤں کو صاف کرتے ہوئے دیر بعد سوچ سوچ کر خود کو اس کا جواب دیا۔

”ارے آج کی عورت بھی کرتی ہے۔ پر جب کوئی محرومی دامن کے ساتھ ہو تو حساس ذہن ٹکڑے ٹکڑے ہونا گوارا کرتا ہے۔ لیکن سمجھو تا تو بس کی بات نہیں رہتی۔“



وہ اس وقت بانکپن و جاہت، دلا ویزی اور حسن و جمال کے آخری زینے پر کھڑا تھا۔ سچی بات ہے راجہ افتخار چلو کے بہنو خانہ ان کی انگوٹھی کا وہ بیش قیمت ہیرا تھا۔ جس کے بغیر انگوٹھی دو کوڑی کی رہ جاتی ہے۔ ٹرک نسل کی ساری خصوصیات اس کے روپ میں سمٹ آئی تھیں۔ وہ پڑھنے کے لئے ان دنوں سری نگر میں مقیم تھا۔

شاہ جہاں اور وہ دونوں ”تھور سے کھر“ کی شکستہ دیوار سے ٹیک لگائے بیٹھی تھیں۔ دریائے شیوق کا پانی سورج کی کرنوں نے چاندی بنا دیا تھا جو یوں چمکتا تھا کہ آنکھیں خیرہ ہوئی جاتی تھیں۔ چلو بالا اور چلو پائین کے گھر گویوں کے گھر وندے معلوم ہوتے تھے۔ بنجور اور کالوق کی سیرگاہیں زمین کے چھوٹے چھوٹے قطعوں کی صورت میں نظر آتی تھیں۔ کنگھے گلشیر اور اس میں سے نکلتا لہ سب یہاں نمایاں تھے۔

صبح فجر کے بعد وہ رضائی میں دبک کر سو گئی تھی۔ رات دونوں کے درمیان یہ طے ہوا تھا کہ صبح ”تھور سے کھر“ پر چلنا ہے۔ لیکن نماز کے بعد اس کی نیت میں فتور آ گیا اور وہ یہ کہتے ہوئے سو گئی کہ دفع کرو کل دیکھا جائے گا۔ پر نوبجے کے قریب شاہ جہاں نے اس کے سر سے رضائی کھینچ کر کہا۔

”کچھ خوفِ خدا کرو چلنا نہیں کیا؟ ڈیڑھ گھنٹہ چڑھائی میں لگے گا۔ ادھر گاؤں میں

بھی جانا ہے۔“

”ارے دفع کرو شاہ جہاں کل چلیں گے۔ آج تم مجھے بلے پکا کر کھلاؤ۔“

”اٹھتی ہو کہ نہیں۔“ اس نے رضائی گھیٹ کر پرے کر دی۔

شاہ جہاں پن پچکی کی طرح دھن کی پکی تھی۔ جو بات ایک بار طے کر لی بس اس میں رد و بدل کا کوئی سوال نہیں۔

اس نے چھوٹی بیٹی کمبل میں لپیٹ کر چورونگ میں لٹائی اور اسے کمر پر لادا۔ چائے کی بوتل پر اٹھے، انڈے، پانی کی بوتل دوسری ٹوکری میں ڈالے اور وہ اس کی کمر پر کئے گئی۔

”شاہ جہاں تم نے یہ من پکا وزن مجھ پر لاد دیا ہے۔ اگر کہیں میرا پاؤں رپٹ گیا تو یاد رکھنا خون تیری گردن پر ہوگا۔“

اور اس چلبلی نار نے تیکھی نظروں سے اُسے گھائل کرتے ہوئے کہا۔

ادھلی میں سر بھی دیتی ہو اور موصل سے بھی ڈرتی ہو۔ وطن کے دشوار گزار حصے دیکھنے کا شوق بھی ہے اور راستے کی صعوبتوں سے خوف زدہ بھی ہو۔ چلو سیدھی طرح۔ تمہارے کون سے مرنے کے دن ہیں۔ دنیا تھوڑی پڑی ہے اس نیک کام کے لئے۔“

فضا میں اچھی خاصی خنکی کے باوجود اس کا جسم پسینہ پسینہ ہو رہا تھا۔ پہاڑ ایسا عمودی جب وہ آنکھ کی خفیف سی جھری سے دائیں بائیں دیکھتی تو لمبے بھر کے لئے اس کا خون جیسے رگوں میں منجمد ہو جاتا۔ اسے یوں لگتا جیسے موت اس کے تعاقب میں ہے۔

اور ”تھور سے کھر“ پر پہنچ کر جب اس نے کمر سیدھی کی اور ارد گرد دیکھا تو غصے سے بولی۔

”تف ہے تم پر۔ تم سب سے پاپا سنگ بھی کم نہیں ہو۔ وہ کبخت مجھے کھر پوچھ لے کر

پہنچی تھی اور تم یہاں لے آئی ہو۔ ارے یہاں ہے کیا؟ مار دیکھ کر کلیجہ جلتا ہے۔ سارے سریر میں

دکھ اور یاس گھلتا ہے۔ زوال کی کہانیاں دل کو ڈسنے لگتی ہیں۔ بندہ اسباب و علل کے چکر میں

پھنس جاتا ہے۔“

شاہ جہاں مسکرا رہی تھی۔ پھر اس نے اس زمانے میں چھلانگ لگا دی جب اس کا چچا

راجہ افتخار علی خان سری نگر کا ہارسنگا ر تھا۔ کالج ہاسٹل اور پورے سری نگر میں اس کے حسن و جمال

کے چرچے تھے۔

یہ ایک رنگین شام تھی۔ چناروں کے پھولوں نے فضاؤں اور دلوں میں آگ سی لگا رکھی تھی۔ بارش ابھی ابھی برسی تھی۔ فضا میں بادلوں کے ٹکڑے یوں تیرتے پھرتے تھے جیسے جھیلوں کے نیلگوں پانیوں میں گلشیر کے چھوٹے چھوٹے ٹوڈے۔

راجہ افتخار نے اٹلیئن کیفے کا دروازہ کھول کر اندر قدم رکھا تھا۔ چھنٹ سے نکلتی قامت پر گہرا نیلا سوٹ، سرخ نکلیائی اور سیاہ جم جم کرتے جوتے۔ دروازہ کھول کر وہ جس انداز میں اندر آیا تھا اور بیروں نے جھک کر جس طرح اسے تعظیم دی تھی، وہ پرنس آف ویلز نظر آتا تھا۔ سچ تو یہ تھا کہ وہ واقعی چلو کالا ڈلا شہزادہ تھا۔

مارجوری بلزا بھی کوئی ڈیڑھ ماہ پہلے سکاٹ لینڈ سے ہندوستان آئی تھی۔ مدراس میں اپنے عزیزوں کے پاس ایک ماہ گزارنے کے بعد ابھی ایک ہفتہ قبل سری نگر اپنی پھوپھی مسز ولیم کے پاس آئی تھی۔ اس وقت وہ کیفے کے ایک کونے میں کافی سے دل بہلاتی تھی اور ہلکی ہلکی موسیقی پر پاؤں کی انگلیاں جوتوں کے تلے سے قالین پر بجاتی تھی۔ جب اس نے افتخار کو آتے اور میز کے گرد بیٹھتے دیکھا۔

افتخار کے ساتھ اس کے جگری یار غلام وزیر مہدی (سابق ممبر مجلس شوریٰ) اور سلطان ڈوپٹہ آف کشمیر تھے۔ مارجوری اپنی سیٹ سے اٹھی۔ اُنکے پاس پہنچی اور افتخار کی طرف دیکھتے ہوئے بولی۔

”آپ عظیم برطانیہ کے کس حصے سے ہیں؟“

افتخار بڑا شوخ و شنگ نوجوان تھا۔ اس نے مسکراہٹ کو جو اس سوال پر فی الفور اس کے ہونٹوں پر نمودار ہوئی تھی، دبا لیا۔ اور اس کی سبز آنکھوں میں سمجھانک کر بولا۔

”بھلا آپ کو کہاں کا لگتا ہوں؟“

مارجوری نے اس کی نیلی آنکھوں کو بغور دیکھا اور بولی۔

”سکاٹ لینڈ کا۔“

”کمال ہے محترمہ۔“ سلطان ڈوپٹہ آف کشمیر فوراً بولا۔ میں نے برطانیہ کا ایک ایک شہر دیکھا ہے۔ اس جیسا یوسف لاثانی تو وہاں ایک بھی نہیں۔ بھئی یہ ہندوستانی مسلمان ہے۔“

”اوہو“ کہتے ہوئے مار جوری پیچھے ہٹی۔ پراوہو کے ساتھ ساتھ اس نے یہ بھی کہا کہ میں نے ایسا عین مرد آج تک نہیں دیکھا۔

اور غلام وزیر مہدی نے افتخار کے ہاتھ پر اپنا ہاتھ مارا اور بولا۔

”چلو اب لوٹو یا عاشق ہوئی۔“

مار جوری اس وقت بالی عمریا کے دور میں تھی۔ سبز آنکھیں گویا شراب کے چھلکتے پیمانے تھے۔

اگلے دن جب افتخار پھر کینے گیا۔ مار جوری اپنی پھوپھی مسز ولیم کے ساتھ وہاں موجود تھی۔ مسز ولیم نے افتخار کا ہاتھ اپنے ہاتھ میں پکڑا اور ہونٹوں کو عین گولائی میں لاتے ہوئے بولی۔

”ہاؤ ڈیشنگ۔ مار جوری نے کل رات اور آج کا سارا دن تمہارا ذکر کر کے میرے شوق اور جذبہ تجسس کو شدید کر دیا تھا۔ میں سمجھتی ہوں مار جوری تعریف کرنے میں سو فیصد حق بجانب تھی۔“

اب ہوا یہ..... اور اس سے آگے کہانی کا سلسلہ ٹوٹ گیا۔

شاہ جہاں کی بیٹی جاگ گئی۔ اس نے اسے اٹھا کر گود میں لٹایا اور دودھ پلانا شروع کر دیا۔ اس نے سر پر چمکتے سورج کو دیکھا۔ جب وہ نیچے تھی تو یہ دیوتا ”تھور سے کھر“ کی چوٹی پر معلق معلوم ہوتا تھا۔ یوں لگتا تھا کہ جونہی وہ چوٹی پر پہنچے گی اسے ہاتھ بڑھا کر دامن میں دبوچ لے گئی۔ لیکن وہ تو اب پھر اُتنا ہی اونچا تھا۔

دھوپ میں حرارت ضرور تھی پر ٹھنڈی ہوائیں اس حرارت کو زیادہ موثر نہیں رہنے دیتی تھیں۔

اس نے کپڑا پھیلایا۔ انڈے پراٹھے نکالے اور کھانا شروع کیا۔ اس جگہ کھانا کھانے کا اپنا ایک لطف تھا۔ شاہ جہاں نے جب چائے کا کپ ہونٹوں سے لگایا تب سلسلہ پھر جڑا۔ اب ایک گھمبیر مسئلہ پیدا ہو گیا تھا۔ چلو کے اس حسین شہزادے کی محبت کے دو دعویدار پیدا ہو گئے۔ بھتیجی کے ساتھ اس کی پھوپھی مسز ولیم جو افتخار کو سالم نگل جانا چاہتی تھی۔ جو اس کے ہاتھوں کو ہاتھوں میں پکڑ کر جھٹکے دیتی اور کہتی۔ ”افتخار تم اب تک کہاں تھے۔ مجھے پہلے کیوں نہیں ملے۔ ہائے افتخار تم نہیں جانتے۔ ہاؤ آئی لو یو۔“

افتخار کے لئے یہ صورت حال انتہائی ناپسندیدہ تھی۔ وہ فلرٹیشن کے سخت خلاف تھا۔ ایک دن جب مسز ولیم کسی اہم کام کے سلسلے میں جموں گئی ہوئی تھی۔ مار جوری افتخار سے ملنے آئی۔ افتخار نے اس کے دونوں ہاتھوں کو اپنے ہاتھوں میں پکڑا اور بولا۔

”مار جوری تمہیں اس ترقی یافتہ آسائشوں سے پُر ماحول سے بہت دور ایک پسماندہ علاقے میں جہاں زندگی کی بیشتر سہولتیں نہیں رہنا ہوگا کیا تم رہو گی؟“

مار جوری کی آنکھیں شدت احساس سے بھیگ سی گئیں اُس نے گلو گیر لہجے میں کہا۔ ”میں رہوں گی۔“

افتخار نے اُسے بازوؤں سے پکڑ کر اٹھایا، اپنے سینے سے لگایا اور بولا۔

”مار جوری! تمہیں اپنا مذہب تبدیل کرنا ہوگا، کیا تم کرو گی؟“

اور اس نے اس کے سینے پر اپنا سر مارتے ہوئے کہا۔

”کروں گی، افتخار میں کروں گی۔“

تب افتخار جھٹکا، اس کی پیشانی پر طویل پیار کیا اور بولا۔

”مار جوری تمہیں پردہ کرنا ہوگا، کیا کرو گی؟“

”سب کچھ کروں گی، تم کہو گے تو آگ میں کود جاؤں گی۔“

اور افتخار ہنستے ہوئے بولا۔

”آگ میں نہیں، چپلو کے محل میں گودنے کے لئے تیار ہو جاؤ۔“

اور اسی شام، افتخار نے اپنے جگری یاروں کی مدد سے مار جوری کو اغوا کیا اور ایک ہاؤس بوٹ میں رکھا۔ غلام وزیر مہدی کی ڈیوٹی لگی کہ وہ اُسے مسلمان کرے اور ارکان اسلام کے بارے میں بتائے۔

پھر نکاح ہوا۔ اس کا اسلامی نام فاطمہ صغرا تجویز ہوا۔ گواہوں میں سلطان ڈو پٹہ آف کشمیر اور وزیر مہدی تھے۔ ایک دن وزیر مہدی جو اسے قرآن پاک پڑھاتے تھے۔ انہوں نے پڑھاتے پڑھاتے دفعتاً پوچھا۔

”تو جب آپ چپلو چلی جائیں گی تو ہم سے کیا پردہ کریں گی۔“

اور اس نے متانت سے کہا۔

”اس کا انحصار تو افتخار کی مرضی پر ہوگا۔ اب مار جوری بلز تو رہی نہیں، فاطمہ صغرا

ہے، جو شوہر کی اجازت کے بغیر قدم نہیں اٹھائے گی۔“

پندرہ دن بعد جب مسز ولیم لوٹ کر آئی اور بھتیجی کو غائب پایا، اس نے آفت مچادی جیسے اسے پختہ یقین تھا کہ اسے غائب کرنے میں افتخار کا ہاتھ ہے۔ انگریز لڑکی غائب ہو جائے اور طوفان نہ اٹھے۔ طوفان اٹھا، پر اس طوفان کے اٹھنے سے پہلے افتخار اسے سری نگر سے لے بھاگا۔ جس شب انہیں سری نگر سے چلنا تھا، مار جوری کے ہونٹ نیلے پڑے ہوئے تھے اس کی آنکھوں میں وہشت و خوف کے سائے رقصاں تھے۔ کیونکہ اسے پتہ چلا تھا کہ مسز ولیم نے کہا ہے، میں اسے پاتال سے کھینچ لاؤں گی۔ وہ جاتی کہاں ہے؟

پر مسز ولیم اور اس کے حواریوں کی آنکھوں میں اس گھوڑے کے سموں کی گرد اڑاتی ہوا کا ایک ننھا سا بگولا بھی نہ پہنچا۔ جس کی ننگی پیٹھ پر بیٹھ کر وہ کرگل کے راستے کھر منگ پہنچی تھی۔

ہماری پھوپھی فاطمہ بیگم نے لاڈ لے بھائی اور بھوج کو کھر منگ بیامہ میں اپنے سہ

منزلہ رہائشی محل میں ٹھہرایا۔

”کیسے دن تھے وہ بھی۔“ شاہ جہاں نے افق پر نظریں جماتے ہوئے سلسلہ جاری رکھا۔
 ”میری زیزی (ماں) بتاتی تھیں کہ ہمارے دادا یعنی بڑے راجہ صاحب کو معلوم ہو گیا
 تھا کہ بیٹا ایک انگریز چھوکری بھگائے لارہا ہے۔ جوانی کے منہ زور گھوڑے پر وہ پند و نصائح کی
 کاٹھی ڈالنے کے خلاف تھے۔ اب جب وہ اسے قبول کر بیٹھا تھا تو بلاوجہ ہنگامہ آرائی کا فائدہ؟
 اس صبح وہ جاروق میں بیٹھے تھے، انہوں نے اپنے بڑے بیٹے فتح علی خان کو پکارا۔ جب وہ ان
 کی پکار پر اندر آیا، تب انہوں نے کہا۔

”اپنی والدہ سے کہو دلہن کے لئے بلتی لباس تیار کروائیں۔“

پھر جب بکسوں کی تہوں میں سرسراتے ریشمی کپڑے نکلے اور ان کی کتر بیونت شروع
 ہوئی تو سارا محل راگ رنگ میں ڈھل گیا۔

سازندوں نے محل کے سامنے چھوٹے لان میں ”تھین کار“ کی چھ دھنیں بجائیں، اور
 دو دو آدمیوں نے مل کر رقص کیا۔

کھر منگ سے وہ پاکی میں بیٹھی اور کنگھے گلشیر کے اوپر سے ہوتی ہوئی چپلو میں اتری
 سارا چپلو اس وقت پولو گراؤنڈ میں جمع تھا۔ رعایا نے ہاتھوں میں تھالیاں پکڑی ہوئی تھیں جن
 میں ان کی حیثیت کے مطابق نذرانے تھے۔

اس وقت ”سینوپا“ کی دھنیں بجنی شروع ہوئیں اور سات مردوں کا تلوار کے ساتھ
 رقص کا آغاز ہوا۔ جب کہاروں نے پاکی پولو گراؤنڈ کے سامنے رکھی تھی۔ پاکی کے پردے
 اٹھائے گئے۔ وہ اندر سے نکلی۔ پولو گراؤنڈ میں آہستہ آہستہ چلتے ہوئے اس نے رعایا سے
 تحائف وصول کئے ان کی دعائیں لیں۔

اور جب اس نے محل میں قدم رکھا۔ وہ افتخار کے قدموں میں جھکی تھی۔ اس نے اس
 کے پاؤں کو چھوا اور بولی۔

”افتخار، میری زندگی اب تمہارے نام رقم ہوئی۔“



وہ دیوار سے ٹیک لگائے اس سارے عمل کو غایت دلچسپی سے دیکھتی تھی۔ پرانے محل کے ایک کمرے میں صاف فرش پر ان چار آدمیوں نے جو ”براہ“ سے آئے تھے، خوبانیوں کی گٹھلیوں کی دونوں بور یوں کو زمین پر پھیلا دیا تھا۔ چاروں نے اپنے منہ پانی سے بھرے اور اُن پر پککاری کی۔ یوں کہ جیسے پنجاب کی دیہی عورتیں کچے صحنوں میں جھاڑو سے قبل پانی کا چھڑکاؤ کرتی ہیں۔ جب ان کے خیال کے مطابق نمی ان میں سرایت کر گئی۔ تب انہوں نے گول پتھر ہاتھوں میں پکڑے۔ گٹھنے زمین پر لگائے، جھکے اور انہیں توڑنا شروع کر دیا۔ کمرے میں توڑ پھوڑ کی آوازوں میں ایک مربوط ہم آہنگی تھی۔ جلد ہی کشتوں کے پستے لگ گئے۔ تبھی ملازم آیا اور بولا۔

”نیچے جیب میں ڈاکٹر ابراہیم آئے ہیں۔ آپ کو بلاتے ہیں۔“

اس نے کمرے سے نکل کر فیصل سے نیچے جھانکا۔ جیب میں ڈاکٹر ابراہیم کے گٹھنے اور سیڑیگ پر رکھے بازو نظر آتے تھے۔ وہ سیڑھیاں اتر کر سامنے آئی۔ ڈاکٹر ابراہیم نے جیب کی کھڑکی سے چہرہ نکال کر اسے دیکھا۔ اسے محسوس ہوا تھا۔ ان آنکھوں میں محبت اور شفقت کے لطیف سے جذبات گھلے ہوئے ہیں۔

”آپ ٹھیک ہیں؟ سردی کی شدت سے گھبرا تو نہیں گئیں۔“

اور اس نے قدرے مسکراتے ہوئے کہا۔

”ابھی تک تو نہیں۔ آگے کا کچھ کہہ نہیں سکتی۔“

پتہ نہیں اس کے دل میں اٹھنے والا یہ سوال ”کہ آپ کیسے آئے؟“ اس کی آنکھوں میں فی الفور کیوں عود آیا تھا، اور ڈاکٹر ابراہیم بھی آنکھوں کی زبان پڑھنے میں شاید بڑے ماہر تھے۔ تبھی فوراً بولے۔

”در اصل میں فارغ تھا اور بور بھی ہو رہا تھا۔ میں نے سوچا آپ کو کال دق کے سیرگاہ بروک دکھلاؤں۔“

وہ اس پیش کش کا فوری کوئی جواب نہ دے سکی۔ اس کے چہرے پر تذبذب کے آثار تھے۔ کچھ گولگو کی کیفیت تھی۔

اور ڈاکٹر ابراہیم نے اس کے دل میں جھانک لیا۔

”آپ کس بات سے ڈرتی ہیں؟“

وہ تجل سی ہوئی اور تیزی سے بولی۔

”ڈاکٹر صاحب ڈرنا کیسا؟ اچھا میں آتی ہوں۔“

وہ مڑی ضرور، پر اس کا ایک ایک قدم جواٹھا، وہ سوچ کا نماز تھا۔ سیڑھیوں کا ایک ایک زینہ جس پر اس نے پاؤں رکھا، اندیشوں سے پڑتا تھا۔ جب وہ کمرے میں آ کر کھڑی ہوئی اس نے اپنے آپ سے پوچھا تھا۔

”کیا کروں اب؟“

اور جیسے اس کے اندر سے آواز آئی۔ ”کرنا کیا ہے جاؤ۔“

اس نے جرائین اور بوٹ بدلے، کوٹ پہنا گرم سگاف سر پر باندھا۔ باہر نکلی۔ شاہ جہاں پر لی طرف کمروں میں بخاریاں فٹ کروا رہی تھی۔ وہاں جانے اور اسے بتانے کی بجائے اس نے صرف نوکر کو بتایا۔ اور پھر نصف سیڑھیوں پر پہنچ کر اس نے دفعتاً اپنے آپ سے سوال کیا۔

”خدا یا میں کندن بننے کی خواہش مند ہوں۔ یارا کھ ہو جانا چاہتی ہوں۔“

اور پھر وہ کسی بھی واضح فیصلے پر پہنچے بغیر جیپ تک آگئی۔ دروازہ کھلا تھا۔ اندر بیٹھنے سے قبل اس نے دیکھا۔ ڈاکٹر ابراہیم اُسے دیکھتے تھے۔ گھبرا کر اس کا ہاتھ سیٹرننگ پر پڑا۔ جیپ نشیب میں اترنے لگی تھی۔ راستے میں سیدھے سادے مرد عورتیں بوڑھے بچے ڈاکٹر صاحب کو ہاتھ اٹھا اٹھا کر سلام کرتے جاتے۔ وہ ایک ہاتھ ہے انہیں جواب دیتے جاتے۔ وہ شیشے سے باہر دیکھتی تھی۔ وہی پہاڑ، ٹنڈ منڈ درخت وادی چلو کا سارا حسن ماند پڑا ہوا تھا۔ شاہ بلوط ننگے ہو گئے تھے اور کھیتوں میں سبزہ بہت کم تھا۔

”آج آپ کو میں پورے چلو کا ایک چکر لگواؤں گا۔“

جیپ ایک خانقاہ کے سامنے سے گزری۔ دروازے پر اس نے کراس کا نشان دیکھ کر پوچھا۔

”یہ نشان میں نے کم و بیش ہر مسجد، خانقاہ اور قدیم محلوں قلعوں ہر جگہ دیکھا ہے۔ کیا اس کی کوئی خصوصی اہمیت ہے؟“

”جی ہاں۔“ ڈاکٹر ابراہیم نے جیپ محلہ کرامنگ میں داخل کرتے ہوئے کہا۔ اس نشان کو بلتی زبان میں یونگ ڈرونگ کہتے ہیں۔ یہ زمانہ قدیم سے متبرک نشان کے طور مستعمل رہا ہے۔ بدھ مت کے دور میں ایک سفید کپڑے پر گندم کے دانوں سے یہ نشان بنا کر ڈولہا اور ڈلہن کو اس پر بٹھاتے تھے۔ لوگوں کا عقیدہ تھا کہ ان دونوں کی مشترکہ زندگی کی ابتداء گندم اور اس نشان کی امن و سلامتی اور بارکت علامت سے ہو۔

محلہ کرامنگ کے میدان میں شہوت کے ٹنڈ منڈ درختوں پر ایک نیلا کبوتر بار بار چکر کاٹا پھرتا تھا۔

اب ڈاکٹر ابراہیم اسے بتا رہے تھے کہ یہ ہتھی محلہ ہے۔ اس کے عین اوپر بنجور کی آبادی ہے بنجور میں بڑے بڑے قطعہ زمین تھے۔ جن پر گندم کی کاشت ہوتی تھی۔

”مشہور سلتز و گلشیئر اور مشہ بروم کی چوٹیاں بھی اسی علاقے میں ہیں کبھی کسی گلشیئر کو

دیکھنے کا اتفاق ہوا ہے؟“ انہوں نے پوچھا تھا۔

”میدانی لوگ ان کو ہستانی رعنائیوں سے کہاں واقف ہوتے ہیں۔ کنگھے گلیشیر کا

تھوڑا سا جلوہ دیکھا ہے وہ بھی دور سے۔ بس برف کا سمندر نظر آیا تھا۔“

واپسی پر قریبی گاؤں براہ چلیں گے۔ وہاں ماہی پروری کے محکمہ نے ٹراؤٹ مچھلیوں کی

افزائش نسل کے لئے مرکز قائم کیا ہے۔ وہ بھی دیکھنا اور ٹراؤٹ مچھلی بھی کھانا۔ دنیا کی کوئی مچھلی

ذائقے اور لذت میں اس کا مقابلہ نہیں کر سکتی۔“

وہ اب ہنجر کی نہر پر پہنچ گئے تھے۔ کالدق کی سیرگاہ، ہنجر کی سیرگاہ کے ساتھ واقع ہے۔

ان سیرگاہوں میں سیر و تفریح کا حقیقی لطف موسم بہار میں آتا ہے۔ جب درخت اور میدان

سبزے کا پیرہن پہن لیتے ہیں۔ اس وقت وہاں سناٹے اور ویرانی کا راج تھا۔ ٹھنڈی ٹھار

ہوائیں تھیں۔ خشک گھاس اور ٹنڈ منڈ جھاڑیاں، اودے پہاڑ پہلو بہ پہلو لیٹے ہوئے تھے۔ بعض

کھیتوں میں کنگنی اور ترنبہ بوئے ہوئے تھے۔ کئی کھیتوں میں باجرہ کی کٹائی کر لی گئی تھی۔ لوگوں

نے چارہ محفوظ کر لیا تھا۔

دونوں ایک ابھرے ہوئے بڑے پتھر کی اوٹ میں بیٹھ گئے۔ چائے کے تھرموس میں

سے جب ڈاکٹر ابراہیم نے دو کپ بھرے۔ ایک اسے تھمایا اور دوسرا خود لے لیا۔ وہ ہنس کر بولی۔

”چائے پینے کا صحیح لطف بھی یہیں آتا ہے۔“

اور جب وہ گھونٹ گھونٹ چائے پیتی تھی، سامنے پہاڑوں کو اور ارد گرد کی دنیا کو دیکھتی

تھی، اور اپنے حسابوں شراب دو آتشہ کے مزے اٹھاتی تھی۔ ڈاکٹر ابراہیم نے کہا۔

”آپ کو اس سیرگاہ کے بارے میں ایک روایت سنا تا ہوں جو بہت مشہور ہے۔“

”کہتے ہیں ایک بوڑھا شخص جس کا نام یگ چونگ تھا۔ بڑا ہمت والا، نہایت جفاکش

اور بہت پر عزم تھا۔ ایک دن یونہی اس کے جی میں آئی کہ کالدق کی اس ہنجر اور ویران جگہ کو

قابل کاشت بنایا جائے۔ اس نے ہنجر کی نہر سے ایک رابطہ نہر بنائی۔ اس نہر کی تعمیر میں اس

نے صرف اپنی لائھی اور نو کیلے پتھروں سے کام لیا۔ نہر مکمل ہوئی کالدرق کو قابل کاشت بنایا گیا۔ جب یہاں گل و گلزار ہوا تب اس نے راجہ سیر چونگ کو اپنے گھر پر دعوت دی اور پھر اس نے اس خوبصورت جگہ کے نصف جگہ حصے کو تحفے کے طور پر راجہ سیر چونگ کو پیش کیا۔“

اور جب اس نے چائے کا دوسرا کپ بھرا اور اسے ہونٹوں سے لگایا۔ بس تو اس سے اسے یوں محسوس ہوا جیسے یہ لمحے جن میں مقید وہ وہاں بیٹھی ہے، دائمی ہیں۔ ماضی کہیں نہیں ہے اور مستقبل کا بھی کوئی وجود نہیں لیکن ان احساسات کی عمر کتنی تھی۔ بس چند لمحے۔ تبھی ڈاکٹر ابراہیم نے کہا۔

”کہف الفوریٰ اگر کچھ کہوں تو۔“

اس نے نظریں اوپر اٹھائیں۔ اپنے سامنے بیٹھے اس نرم خوش شخص کو دیکھا جو مہربان اور شفیق تھا۔ جس کی آنکھوں میں اس کے لئے پسندیدگی کی گہری جھلک تھی۔ جسے زندگی بھر کے لئے ایک اچھے رفیق کی ضرورت تھی۔

اور جیسے اس کا دل رنج و الم سے بھر گیا اور یہ دکھ اندر سے اس کی آنکھوں کے راستے باہر بھی چھلک پڑا اور جب اس نے یہ کہا۔

”ڈاکٹر صاحب کچھ مت کہئے۔ کبھی کبھی خاموشی کے بھرم میں ہی عافیت ہوتی ہے۔“

بس تو ضبط کا بند ٹوٹ گیا تھا اور وہ پھوٹ پھوٹ کر رونے لگی تھی۔

اور جب ڈاکٹر ابراہیم نے اس کے شانے پر ہاتھ رکھتے ہوئے کہا۔

”کہف الوریٰ۔“

اس آواز میں دکھ کی آمیزش تھی جس نے اسے تڑپا دیا دکھ اور غم کے گہرے میں پانیوں میں اتر کر سب کچھ بھول جاتا ہے کچھ یاد نہیں رہتا۔ اسے بھی اگر کچھ یاد تھا تو اپنے دکھ، جنہوں نے اسے زار زار آنسو بہانے پر مجبور کر دیا تھا۔ ایسے میں اسے وہ آواز بھی سنائی نہیں دی تھی جس نے اسے بار بار کہا تھا۔

”کہف الوریٰ کچھ تو کہو۔ کہنے سننے سے انسان ہلکا ہو جاتا ہے۔“
 اسے تو یہ بھی احساس نہیں ہوا تھا کہ کب وہ ڈاکٹر ابراہیم کے بازوؤں کے حلقے میں
 آگئی تھی۔ کب اس کا سران کے شانے پر پڑا گھائل ہوا جاتا تھا اور وہ اس کے بالوں پر ہاتھ
 پھیرتے ہوئے کہتے چلے جاتے تھے۔

”تم نے اتنی سی عمر میں کون سے دکھ پال رکھے ہیں؟ کچھ تو بتاؤ۔“
 ٹھنڈی ہوائیں کالعدم میں دندناتی پھرتی تھیں۔ سورج پہاڑوں کے پیچھے چلا گیا تھا
 اور ڈاکٹر ابراہیم کا شانہ اس کے آنسوؤں کے رواں پانیوں سے بھیگا جاتا تھا۔



ساری رات وہ بخار میں یوں بھنتی رہی تھی جیسے بھٹی میں دانے۔ سانس لینا نزع کی سنگینی جیسا دشوار تھا۔ واپسی پر ڈاکٹر ابراہیم نے بہتیرا سے کہا کہ کسی طرح وہ رات کا کھانا اس کے گھر کھالے۔ پروہاں ”ایک چپ سو کو ہرائے۔“ والی بات تھی۔ سوہار کو وہ چپ رہے۔ پر جب وہ اتری وہ بھی ساتھ ہی اترے۔ یہ چاندنی رات تھی اور چاند بھی پورا تھا۔ سارا خپلو بالا، محل اور پہاڑ اس چاندنی میں چمکتے تھے۔ ڈاکٹر ابراہیم نے عین اس کے سامنے آ کر کہا۔

”مجھے دکھ ہے کہ میں اس درد کو نہ جان سکا جو تمہارے سینے میں سرطان کے پھوڑے کی طرح پل رہا ہے کہف الوری ہم ایک دوسرے کے دکھ نہ بانٹ سکیں۔ انہیں ہلکانہ کر سکیں۔ ان کا حتی الامکان مداوانہ کر پائیں تو ہم پر انسان ہونے کی تہمت ہے۔“

اس نے بس ایک نظر انہیں دیکھا۔ اتنا بہت سارا رو چکنے کے بعد اب آنکھیں خشک تھیں اور ان میں دکھوں کے جو سائے لرزیدہ تھے، وہ اس چاندنی میں بھی ڈاکٹر ابراہیم کو نظر آتے تھے۔

پھر وہ مڑی اور جب وہ دروازے سے گزر کر سیڑھیاں چڑھ کر اپنے کمرے کی طرف بڑھی، اس نے دیکھا شاہ جہاں کے کمروں میں بتی جلتی تھی۔ لیکن اس وقت وہ کسی سے ہونٹ کھول کر ایک لفظ بات کرنے کی روادار نہ تھی۔ اس کے زخموں کے بند منہ کھل گئے تھے۔ اور ان میں سے درد کی نہریں نکل رہی تھیں۔

صبح جب وہ نوبے تک کمرے سے باہر نہ نکلی۔ شاہ جہاں مارے فکر کے بھاگی بھاگی

آئی۔ وہ بے سدھ پڑی تھی۔ ماتھے پر ہاتھ رکھا۔ ہاتھ یوں جلا جیسے دہکتے تنور میں گر پڑا ہوا گھبرا کر باہر بھاگی۔ رانی ماں کو خبر سنائی وہ بھی پریشان بھاگتی آئیں نوکر نیچے اسپتال دوڑایا۔ ڈاکٹر ابراہیم اور ڈاکٹر سیف اللہ بھاگے آئے معائنہ کیا تو معلوم ہوا ڈبل نمونے کا حملہ ہوا ہے۔ اسی وقت جیب میں بٹھا کر اسپتال لے آئے۔

دس دن وہ اسپتال میں داخل رہی اور ڈاکٹر ابراہیم نے دن رات ایک کر دیا۔ سیمان کا کئی بار فون آیا۔ وہ بہت پریشان تھی۔ روح اللہ اسلام آباد گیا ہوا تھا اور وہ خود سفر کرنے کی پوزیشن میں نہیں تھی۔

اس نے دل کے دروازوں کو دھکے لگا لگا کر گنڈیاں چڑھانے اور انہیں مکمل بند کرنے کی امرکانی کوششیں کیں۔ لیکن باہر خلوص اور محبت کی جو آندھیاں ڈاکٹر ابراہیم کے وجود کے ساتھ چل رہی تھیں۔ وہ اس کی سب کاوشوں کو ناکام بنائے جاتی تھیں۔

وہ چلو سے اب بھاگ جانا چاہتی تھی۔ آنے والے برف باری کے دن دادی جواری اور غلام حیدر کے پاس چھوڑ بٹ میں گزارنا چاہتی تھی۔ اس شام جب شاہ جہاں اس سے ملنے آئی، اس نے اپنا ارادہ اس پر ظاہر کیا۔

’نہیں۔‘ وہ مضبوط آواز میں بولی ’’میں تمہیں اس کی ہرگز اجازت نہیں دوں گی۔‘‘

’مت دو۔ اجازت میں صرف اپنے آپ سے لوں گی۔‘

’دیکھو کیوں اپنی جان کی دشمن بنتی ہو۔ آخر تم کہتی کیوں نہیں جو تمہارے اندر ہے۔‘

اس نے شاہ جہاں کی بات کا جواب دینے کی بجائے کبل سر تک اوڑھ لیا۔

اسی رات ڈاکٹر ابراہیم جب اس کے پاس آئے۔ کمرے میں بخاری جلتی تھی۔ سردی

کا خیف سا احساس بھی نہیں تھا۔ ڈاکٹر ابراہیم نے کرسی اس کے بیڈ کے قریب کھینچی۔ شاہ جہاں جاتے ہوئے انہیں اس کے آئینہ پروگرام کے متعلق بتا گئی تھی۔

’تم کچھ بتاؤ تو سہی۔‘

اس نے نگائیں اٹھائیں۔ انہیں دیکھا۔ لمبی سانس بھری اور بولی۔
 ”ڈاکٹر صاحب! میں کل یا پرسوں تک چھوڑ بٹ جانا چاہتی ہوں۔“
 ”لیکن کیوں؟“ ان کی آواز میں گھبراہٹ اسے محسوس ہوئی تھی۔
 ”سیلانی جو ہوئی۔ چلو کوچی بھر کر دیکھ چکی ہوں۔“

اس نے ان کے چہرے پر پھیلے تاثرات کو پڑھنے کی کوشش نہیں کی تھی۔ آنکھیں اٹھا کر
 سرسری نظر بھی نہیں ڈالی تھی وہاں۔ کیونکہ اس وقت وہ اپنے آپ سے باتیں کرنے میں
 مصروف تھی۔

بھلا سوچئے تو میں آپ کو یہ کیسے بتاؤں کہ میں گھر سے مفرد ہوں۔ ایک لاوارث بنجر
 زمین ہوں۔ آپ جیسا کوئی مہربان میری کہانی سن کر اپنی آنکھوں میں میرے لئے رحم بھر کر
 مجھے دیکھے تو میرا کلیجہ نہ کٹ جائے گا۔ میں اپنے دکھوں کا سارا بوجھ خود اٹھانا چاہتی ہوں کسی کو
 حصہ دار بنانا مجھے قطعی پسند نہیں۔“

پھر اس نے اٹھ کر ان کے دونوں ہاتھ اپنے ہاتھوں میں تھامے، جھکی داہنے ہاتھ پر
 بوسہ دیا اور جذبات سے عاری آواز میں بولی۔
 ”ڈاکٹر صاحب، مجھے معاف کر دیجئے گا۔“

پھر وہ سیدھی کھڑی ہوئی اس کے چہرے پر کچھ ایسی ہی سنجیدگی تھی کہ ڈاکٹر ابراہیم کو
 حوصلہ نہیں ہوا کہ وہ مزید اصرار کریں یا اسے روکیں کہ جوان کے پاس کھڑی نہیں کہتی تھی۔
 ”چلئے آئیے ڈاکٹر صاحب، ڈاکٹر سیف اللہ کے گھر چلتے ہیں۔ میں دادی جواری کے
 گھر کا پتہ سمجھ آؤں۔؟“

سیف اللہ اور اس کی بیوی نے ہر چند کہا کہ وہ رک جائے۔ پر وہ اڑیل ٹٹو کی طرح
 اکڑی ہوئی تھی۔ سیف اللہ بولا۔

”بھابھی سہماں ہمیں بہت برا کہے گی کہ ہم نے آپ کو آگے دھکیل دیا۔“

”لو یہ کیا بات ہوئی۔ مجھے کوئی میری مرضی کے خلاف دھکا لگا سکتا ہے۔ ارے نہیں سیف اللہ مت گھراؤ میں آج رات اس سے بات کروں گی۔“

شاہ جہاں سے اجازت لینا اس کے لئے بہت دشوار مرحلہ ثابت ہوا۔ وہ کسی طور اس کی جان بخشی کے لئے تیار نہیں تھی۔ زچ ہو کر اس نے اس کے دونوں گال باری باری چومے اور بولی۔

”یہ کیا مصیبت ہے کوئی میں تمہاری زر خرید لوٹدی ہوں جو یوں مجھے اپنے لئے محفوظ کرنا چاہتی ہو۔ جانے دوگی تو پھر بھی آؤں گی۔ ورنہ رسی تڑوا کر ایسی بھاگوں گی کہ پلٹنے کا نام نہ لوں گی۔“



اس کے تو سان وگمان میں بھی یہ بات نہ تھی کہ وہ جب چھوڑ بٹ کے لئے ستر و پنی بازار آئے گی وہاں ڈاکٹر ابراہیم اسے الوداع کہنے کو موجود ہوں گے۔ اسپتال میں کل جانے کی اس نے ضرور رٹ لگائی تھی۔ لیکن شاہ جہاں کے گھر آ کر اسے آمادہ کرنے میں ہی دودن گزر گئے۔ اپنے اگلے پروگرام کے متعلق اس نے کسی سے کوئی بات نہ کی تھی بس جیپ کا چھو کر شاہ جہاں کے نوکر کے ساتھ محل آیا تھا یہیں اس سے پیسے طے ہوئے تھے بلکہ شاہ جہاں نے اس کے منع کرنے پر بھی رقم خود ادا کی تھی۔

ڈرائیور نے جیپ چلو بالا میں لانے کو کہا لیکن وہ بولی ”نہیں رہنے دو، میں وہیں نیچے آ جاؤں گی۔“

اور جب اس نے بیگ جیپ میں پھینکا۔ سامنے ڈاکٹر ابراہیم کھڑے تھے۔ پہلی بار وہ ساری جان سے لرز گئی تھی۔

اب وہ دونوں ایک دوسرے کے سامنے کھڑے تھے۔ گندمی چہرے پر دو چمکدار آنکھیں جن میں نرمی اور شفقت گھلی ہوئی تھی اسے دیکھ رہی تھیں۔ پھر وہ اس کے قریب آئے، اور بولے۔

”معاف کرنا شاید تم نے سمجھا ہو کہ میں نے تمہارے وجود کے ساتھ کوئی توقع وابستہ کی ہے۔ دراصل کہف الوریٰ بعض لوگ ایسے ہوتے ہیں کہ سیدھے دل میں اتر جاتے ہیں۔ بلا سے ان کی دائمی قربت نصیب ہو یا نہ۔“

اس نے یہ سب سنا۔ اپنے سامنے دیکھا۔ دائیں بائیں چند کانیں ان پر سایہ لگن چند ٹنڈ منڈ درخت، پرے جھانکتا نیلا آسمان، اکا دکا راگبیر اور دکانوں پر کھڑے خال خال گا بگ۔
اس نے جیب کا دروازہ کھولا۔ سیٹ پر بیٹھ کر اپنا ہاتھ ان کی طرف بڑھا کر دھیرے سے بولی۔

”ڈاکٹر صاحب! آپ کے متعلق بھی کوئی دوسرا آدمی یہی سوچ رکھ سکتا ہے۔

پھر ان کا بالوں سے پُرگندی ہاتھ اس کے ہاتھ پر آیا۔ اور انہوں نے کہا۔

”خدا آپ کو اپنے حفظ و امان میں رکھے۔“

جیب شارٹ ہو گئی۔ انہوں نے ڈرائیور لڑکے سے کہا۔ ”احتیاط سے گاڑی چلانا۔“
ان کا ہاتھ فضا میں لہرایا۔ اس نے قصد آرخ پھیر کر پیچھے نہیں دیکھا۔ حالانکہ اس کے کانوں میں خدا حافظ فی امان اللہ کے الفاظ گونجنے تھے۔

جیب دریائے شیوق کے ساتھ ساتھ چلنے لگی تھی۔ اس کا دل یوں لگتا تھا جیسے منوں وزنی پتھر کے نیچے آیا ہوا ہو۔ ساری فضا غم و درد میں ڈوبی ہوئی محسوس ہوتی تھی۔
دفعاً اس نے لڑکے سے کہا ”میں تھکس میں میر عارف کا آستانہ دیکھنا چاہتی ہوں تم مجھے پار لے چلو۔“

اور وہ بولا ”چلو سے سرمو کا پل تقریباً پندرہ کلومیٹر ہے۔ وہاں سے ”غور سے“ کا گاؤں اس سے بھی زیادہ دور ہے اور تھکس اس سے بھی آگے ہے۔ واپسی کا سفر بھی اتنا ہی ہوا۔ آپ بتائیے چھوڑ بٹ کب پہنچیں گے؟“

اس نے کہا، ”یہ تو تم بہتر جانتے ہو کہ کب پہنچیں گے۔ رات بھی ہو گئی تو خیر صلاً۔ مجھے

کون سی وہاں حاضری دینی ہے۔ رہا یہ سفر تو میں تمہیں اس کے پیسے دوں گی۔“

اور لڑکا خوش ہو گیا۔ سرموں کا گاؤں آیا۔ کوئی دس کلومیٹر پر سرمو پل سے جیب مڑی یہ

سرموں اور غور سے کے گاؤں کے درمیان رابطہ پل ہے۔ پل پار کیا اور ساتھ ہی ریت کا

میدان شروع ہو گیا۔ غور سے تک پہنچتے پہنچتے اچھا بھلا سرمنہ ریت اور مٹی سے اٹ گیا۔ تھکس میں جیب جب اس پرانی مسجد کے پاس سے گزری جسے ۱۰۱۲ھ ۱۶۰۳ء میں سید علی وسیدنا ناصر طوسی نے تعمیر کیا تھا۔ تو وہ اتری اور اس نے دعا مانگی۔

جب وہ میر عارف کے آستانے پر پہنچی اس وقت گیارہ بج رہے تھے اور بھوک زوروں پر تھی۔ اس نے سوچا پہلے وہ نفل وغیرہ پڑھ لے پھر کھانے پینے کا سلسلہ شروع کرے۔ ہلکے چاکلیٹی پہاڑ آستانے کے پس منظر میں خاموش پاسبانوں کی طرح کھڑے تھے۔ آستانے کی چلی جالیوں کے پاس دو عورتیں بیٹھی گریہ زاری میں مصروف تھیں۔ پتہ نہیں کیسے دکھ کی آگ ان کے اندر جل رہی تھی۔

ساتھ میر اسحاق کا آستانہ بھی تھا۔ میر اسحاق کے آستانے کی برجی اور میر عارف کے آستانے کا نچلا حصہ ایرانی و کشمیری فن نقش کاری کا نادر نمونہ تھے۔ منتوں اور مرادوں کے رومال ہوا سے پھڑ پھڑاتے تھے۔ وہ اندر گئی۔ دیوار کے ساتھ ٹک کر جب وہ فرش پر بیٹھی اس کے دل کی بے کلی آنسوؤں کی صورت میں ظاہر ہونے لگی۔ وہ روتی رہی جب وہ رو رو کر ہلکی ہوئی تب انھی دو نفل پڑھے اور باہر آئی۔ خانقاہ دیکھی پتھروں پر بیٹھ کر اک ذرا دھوپ سے جسم کو گرم کیا۔ جیب سے خشک خوبانیاں نکال کر کھائیں اور پھر جیب میں بیٹھی۔

”آپ یہاں تک آگئی ہیں۔ تو اب خانقاہ معلیٰ سینو بھی دیکھتے چلئے۔ ڈرائیور لڑکا بولا۔“
 ”تم دکھانا چاہتے ہو اور میں دیکھنا چاہتی ہوں۔ بھلا اس سے زیادہ مفاہمت اور کیا ہوگی۔“
 ”تھکس اور سینو کا درمیانی فاصلہ چھ سات کلومیٹر سے زیادہ نہیں۔“

سینو کی خانقاہ معلیٰ نہایت خوب صورت، بہترین حالت میں اور بہت بڑی خانقاہ تھی

اندر جانے کے لئے وہ شعر موزوں بیٹھتا تھا کہ

انہی پتھروں پہ چل کر اگر ہوسکے تو آؤ

میرے گھر کے راستے میں کوئی کہکشاں نہیں ہے

سارے میں پتھر بکھرے ہوئے تھے۔ راستے کے عین درمیان میں چوہی پائپ اوپر تک گیا ہوا تھا۔ اگلا حصہ بری طرح پتھروں سے انا پڑا تھا۔ وہ دہنی سمت احتیاط سے پاؤں رکھتی ہوئی آگے بڑھی۔

سامنے والا برآمدہ بارہ چوہی ستونوں میں منقسم تھا۔ درمیان میں دو ستونوں کے ساتھ نفیس چوب کاری کی چوکھٹ نصب تھی۔ بائیں سمت سرمئی پہاڑ نیم دراز معلوم ہوتے تھے۔ چھت پر سپیکر نصب تھا۔

خافاہ کے بارے میں اس نے چپلو میں سنا تھا کہ یہاں ہر دعا قبول ہوتی ہے۔ جب وہ سورۃ فاتحہ پڑھ چکی، تب اس نے اپنے آپ سے کہا ”میں کیا مانگوں؟ اپنا گھر۔ اپنے لئے بچہ، ڈاکٹر ابراہیم یا کچھ اور۔“ پھر عجیب سا ہوا۔ اس کا اندر بوٹیوں میں کٹنے لگا۔ اس نے جھنجھلا کر کہا، کچھ نہیں مانگنا میں نے۔ پیدا کرنے والا سبھی کچھ جانتا ہے۔ وہ اگر کھلونا بنا کر کھیل رہا ہے تو میں اسے کھیل سے روکنے والی کون ہوں؟“

شاہ جہاں نے بیگ میں سیب خشک پھل اور پراٹھے ڈال دیئے تھے۔ وہ سب اس نے نکال لئے وہ اور ڈرائیور کھاتے رہے اور ساتھ ساتھ باتیں بھی کرتے رہے۔ ڈرائیور بتا رہا تھا۔ ”سینو سے آگے سلٹر گلیشیر ہے اور سلٹرو سے اوپر شہرہ آفاق سیا چین گلیشیر جس کے عین دامن میں چھوڑ بٹ واقع ہے۔“

اب ایک بج رہا تھا اور ڈرائیور کا خیال تھا کہ اب انہیں چھوڑ بٹ کے لئے چلنا چاہیے۔ وہاں تک پہنچتے پہنچتے رات ہو جائے گی۔

”ارے تو پہلے کیوں نہ بتایا ذرا جلدی کر لیتے۔“
تھکس اور سینو چپلو سے اوپر کی جگہیں ہیں۔ سرمو پل سے آنا پڑتا ہے۔ اس لئے بہت سا وقت ضائع ہو جاتا ہے۔

اب اس نے سر اور منہ اچھی طرح ڈھانپ لیا تھا۔ جیپ کے شیشے اچھی طرح

چڑھائے تھے۔

نولکھا، ڈاؤ، کواس اور سنگ کی وادیاں گزر گئیں۔ دریائے شیوق کے پار کے گاؤں
عبادان پر توک اور مرچھا بھی اس نے ڈرائیور کے بتانے پر دیکھے۔ بید چنار، شاہ بلوط اور
پھلوں کے درخت سب ننگے بچے تھے۔ وادیوں کی ساری دل کشی اور حسن ماند پڑا ہوا تھا۔

پھر پیون آیا۔ پیون چھوڑ بٹ کی ایک اہم وادی جہاں آرمی کا ہیڈ کوارٹر ہے۔ سیاری
سکٹر میں متعین فوج کے لئے رسل و رسائل کے انتظامات یہیں سے کئے جاتے ہیں پیون میں ہی
نالہ چھوڑ بٹ دریائے شیوق میں گرتا ہے۔ عصر کی نماز اس نے چھوڑ بٹ نالہ کے پاس پڑھی۔
پرانے وقتوں میں اس نالے کے راستے کشمیر کے لئے آمد و رفت ہوتی تھی۔

پیون سے آگے سکھ تھا۔ اس کی منزل / سکھ چھوڑ بٹ کا صدر مقام ہے۔ سردیوں کی
یہ شام بہت جلد ڈھل گئی تھی۔ جیپ والا نہایت مستعد ڈرائیور تھا۔ بہت تیزی سے گاڑی چلا کر
لایا تھا۔

جیپ بازار میں سے گزری۔ دس پندرہ دکانیں بازار کی صورت میں دائیں بائیں
واقع تھیں۔ پانچ چھ ذرا ہٹ کر ادھر ادھر بکھری ہوئی تھیں۔ جامع مسجد کے پاس گاڑی رک گئی۔
یہ محلہ بنگ چھوڑ بٹ کے ساتھ والا گھر وادی جواری کا تھا۔ جن کے پاس رہنے کے لئے وہ
آئی تھی۔

دو منزل گھر، پتھروں کی سیڑھیاں، اوپر کی منزل کے لئے نہیں نچلی منزل کے لئے اس
نے دھیرے دھیرے پاؤں ان پر جمائے اور بڑے کمرے میں داخل ہوئی۔

یہاں کونے میں چولہا جلتا تھا۔ دادی جواری ہر دو گونڈو (چنٹ والی شلوار) پر سیاہ
فیتوں والا کرتا، سر پر فلو والی ٹوپی اور اس پر سیاہ چادر اوڑھے بیٹھی تھی۔ کمرے میں چھوڑ بٹ کا
خوشنما پو (دری) بچھا ہوا تھا۔ کونے میں لالٹین جلتی تھی۔ دوسرے کونے میں آڑے رخ بندھی
تار پر رضائیاں لٹکتی تھیں۔ چولہے کے پاس دیوار میں پھنسے تختوں پر برتن دھرے تھے۔ ہنڈیا

پکتی تھی۔ کمرے میں گوشت کی خوشبو بکھری ہوئی تھی۔ اور وہ چپ چاپ کھڑی اس سارے ماحول کو دیکھتی تھی، اور سوچتی تھی کہ دانہ پانی اسے کہاں کہاں اڑائے لئے پھرتا ہے۔

جب ساتھ والے کمرے سے ایک نوخیز لڑکی نکلی۔ اس نے حیرت سے چند لمحے اسے دیکھا۔ پھر دادی جواری سے کچھ بولی۔ دادی جواری نے اپنی نگاہوں کا رخ پھیر کر جب اُسے دیکھا تو وہ کھل انھیں گھٹنوں پر ہاتھ رکھ کر کھڑی ہوئیں پر قدم اٹھانے سے قبل ہی وہ ان کے پاس پہنچ گئی اور ان کے پھیلے بازوؤں میں سما گئی۔

اسی وقت چائے بنی میٹھی چائے جس کی سطح مکھن سے بھری ہوئی تھی۔ چینی دادی جواری نے کہہ کر ڈلوائی تھی۔ گھر کا کلچہ۔ وہ کلچہ کھاتی رہی۔ چائے پیتی رہی اور دادی جواری کی آنکھوں سے چھلکتے خوشی کے جذبات پڑھتی رہی۔

اس نے چائے کے دو پیالے پیئے۔ ساتھ والے گھر کی ایک نوجوان لڑکی آئی۔ جس نے بلے غاپا (ایک پاؤ) مکھن ادھار مانگا۔

دادی جواری نے منجھلی بہو کو ستر انگ (ترازو) لانے کو کہا۔ یہ عجیب قسم کا ترازو تھا۔ لکڑی کے ایک سرے پر لکڑی کا ہی ایک گولہ دوسرے سرے پر تین مضبوط ڈوریوں سے لٹکا ہوا، چمڑے کا پلڑا۔ ڈنڈے پر پیمانے لکیروں کی صورت کندہ تھے۔ پلڑے میں مکھن ڈال کر ان لکڑیوں میں ایک اور ڈور ڈال کر وزن کیا گیا۔

دادی جواری جموں میں بہت عرصہ رہی تھیں۔ اردو نہ صرف سمجھتی تھیں۔ بلکہ صاف ستھرا بول بھی لیتی تھیں۔

مکھن اس کی کٹوری میں رکھ کر ہنستے ہوئے بولیں۔

”دیکھا تم نے ہمارا ترازو۔“ اور اس نے جواباً ہنس کر کہا۔ ”واقعی دادی کمل کی چیز

ہے۔“

گھر میں بڑی بہو، اس کے تین بچے منجھلی بہو اس کے چار بچے اور چھوٹی بہو اپنے دو

بچوں کے ساتھ مل جل کر رہتے تھے۔ بڑے کمرے کے چاروں طرف چھوٹے چھوٹے کمرے تھے۔ جن کے فرش پر نرم گھاس پر دریاں بچھی ہوئی تھیں۔ ان پر گدے اور گدوں پر رضائیاں دھری تھیں۔

توے پر موٹی موٹی روٹیاں پک گئی تھیں۔ کھانا تیار تھا اور گھر کے ان دو مردوں کا اب انتظار ہو رہا تھا۔ جو دو پہر سے باہر تھے۔ تیسرا بیٹا کیپٹن کاظم ان دنوں سیاچن پر متعین تھا۔ اس نے چاہا کہ وہ غلام حیدر کے ہاں جائے۔ پردادی جواری بولی۔

”اس وقت وہ نہیں ملے گا۔ آج کل چھوڑ بٹ میں بہت ہلہ گورہا ہے۔“

ابھی وہ یہ پوچھنے والی تھی کہ ہلہ گلہ کس بات کا، کہ دونوں مرد گھر میں داخل ہوئے۔ ان کے پیچھے فوجی وردی میں کندھے پر تین ستارے سجائے ایک خوبصورت جوان بھی تھا۔ جس پر نظر پڑتے ہی جہاں دادی جواری خوشی سے چلائیں وہیں گھر کی چھوٹی بہو بھی گلاب کی طرح کھل اٹھی۔ دادی جواری کے گلے لگنے اور ان کے منہ ماتھا چومنے کے انداز نے اسے بتایا کہ وہ گھر کا چھوٹا بیٹا کیپٹن کاظم ہے۔ بڑی بھانجیوں سے ملنے اور بچوں کو پیار کرنے کے بعد وہ اس کی طرف متوجہ ہوا۔ دادی جواری نے بلتی میں اس کے متعلق بتایا۔ مسکرا کر اس نے سلام کیا اور دوسرے کمرے میں چلا گیا۔ کمرے میں زور و شور سے باتیں ہونے لگیں۔ تھوڑی دیر تک وہ ہونفتوں کی طرح ان کا منہ دیکھتی رہی۔ پھر جب ذرا سی خاموشی ہوئی تو اس نے پوچھا۔ دادی جواری نے بڑے بیٹے سے کہا کہ وہ اسے بتائے۔

دادی جواری کا بڑا بیٹا محمد جعفر اس کی طرف دیکھ کر ذرا سا مسکرایا اور بولا۔

”اردو تو میں بول لیتا ہوں۔ پر بہت اچھی بولنے سے مجبور ہوں۔ آپ نے نہیں گا نہیں۔“

ارے نہیں، یہ کیا کہ خوشی کی بات ہے کہ آپ بول لیتے ہیں۔ بعض لوگ تو لسانی

تعصب میں الجھ کر اچھی بھلی زبان جانتے ہوئے بھی لاعلمی کا اظہار کرتے ہیں۔“

”ہماری وادی سکھ سے اگلا گاؤں سیاری ہے۔ جسے سیاری سیکٹر کہتے ہیں۔ یہاں پاک

فوج متعین ہے۔ اس کے عین اوپر فوجی اور سیاسی اہمیت کا حامل سیاچن گلیشیر ہے۔ ایک عام آدمی یقیناً اس کا تصور بھی نہیں کر سکتا کہ پاکستانی فوج کن حالات میں آٹھ ہزار آٹھ میٹر بلندی پر ٹنگی بیٹھی، برف کے سمندر میں دھنسی دنیا کی انوکھی لڑائی لڑنے میں مصروف ہے۔

افواج پاکستان رسد و رسائل کی فراہمی اور بار برداری کے لئے مقامی انتظامیہ کے تعاون سے مختلف ٹھیکیداروں کی خدمات حاصل کرتی ہے مقامی انتظامیہ اپنے رشتہ داروں کو یہ ٹھیکے فراہم کرتی ہے اور یہ ٹھیکیدار پولیس کو ساتھ ملا کر عوام سے بیگار کے طور پر زبردستی بار برداری کا کام لیتے ہیں۔

ڈوگرہ دور میں بلتی قوم پر کیا کیا ستم ٹوٹتے تھے۔ کس کس انداز میں ان پر فالج گرتا تھا ”بیگار سٹم“ ان کے جسم میں سرطان کے پھوڑے کی طرح پھیلا ہوا تھا۔ پرتب بات غلامی پر ٹوٹی تھی۔ ذہن میں محکومی کا احساس تھا۔

پر اب ایسا کیوں ہو۔ بے شمار گھروں کے چشم و چراغ بار برداری کے اسی چکر میں بلند یوں سے گرے اور ختم ہو گئے۔ ان کے لواحقین کو ایک دھیلا بھی نہیں ملا۔ اس ماہ کی تین تاریخ کو چھوڑ بٹ کے لوگوں نے ننگ آ کر شمالی علاقوں کے مارشل لاء ایڈمنسٹریٹر کو اپنی تکالیف اور مسائل سے آگاہ کیا۔ انہوں نے اعلان کیا کہ آئندہ اس علاقے کے عوام سے کسی قسم کا بیگار نہیں لیا جائے گا۔ اور نہ ہی پولیس عوام کو ہراساں کرے گی۔ ٹھیکدار اپنے معاہدے کی رو سے خود ہی بار برداری کا ذمہ دار ہوگا۔

لیکن اب انتظامیہ اور پولیس ٹھیکیداروں کی ملی بھگت سے علاقے کے معززین اور سرکردہ لوگوں کو جو غریب عوام کے لئے سینہ سپر ہیں جھوٹے اور بے بنیاد مقدمات میں ملوث کر کے گرفتار کر رہی ہے۔ سارے علاقے میں شدید بے چینی اور اضطراب کی فضا پیدا ہو چکی ہے۔ ان زیادتیوں سے ننگ آ کر کل یعنی ۲۲ نومبر کو بچے بوڑھے عورتیں اور مرد اپنے گھر مال مویشی چھوڑ کر اسلام آباد دادرسی کے لئے روانہ ہو گئے۔ سیاری سیکٹر میں جب یہ لوگ تیس کلومیٹر کا

فاصلہ طے کر چکے تو مقامی فوجی حکام کی کوششوں اور علاقے کے معززین کی مدد سے اس شرط پر گھروں میں واپس لوٹنے پر آمادہ ہوئے۔ کہ ان کے دکھوں کی دادرسی کی جائیگی۔ کاظم اسی سلسلے میں فوجی افسروں کے ساتھ آیا ہوا تھا۔

آخر ان ٹھیکیداروں اور بڑے لوگوں کے پیٹ زیادہ بڑھے ہوئے ہیں۔ انہیں روٹی کی زیادہ ضرورت ہے۔ ان کے مسائل ایک عام آدمی سے زیادہ ہیں۔“

اور اب دادی جواری کا دوسرا بیٹا بولا تھا۔

”مجھے تو یوں لگتا ہے جیسے ایک سوچے سمجھے منصوبے کے مطابق سرحدی علاقوں کے عوام کو حکومت سے متنفر کرانے کی سازش کی جا رہی ہے۔“

وہ گم سم بیٹھی اس صورت حال کی تصویر کو اپنی آنکھوں سے دیکھ رہی تھی اور سوچتی تھی کہ جبر اور استحصال کے یہ سلسلے کب تک جاری رہیں گے۔ اپنے آپ میں گم اور خود سے باتیں کرتے کرتے وہ اس وقت چونکی جب کاظم وردی بدل کر شلوار قمیص میں ملبوس گود میں چھوٹا بچہ اٹھائے اس کے پاس آ کر بیٹھا۔ اس نے شستہ اُردو میں اس کے بلتستان آنے اور یہاں مقامی لوگوں کے ساتھ رہنے کے جذبے کو سراہا۔

کاظم کے سرخ و سفید چہرے پر اس نے ایک سرسری سی نظر ڈالی اور کہا۔

”میں.....“ وہ رکی اور پھر دوبارہ بات جاری رکھتے ہوئے بولی۔

”میں کیا ملک کے نوے (۹۰) فیصد لوگ سیاچن اُسپر ہونے والی لڑائی اور دیگر

واقعات کے بارے میں کچھ نہیں جانتے کیا آپ مجھے اس سلسلہ میں کچھ بتانا پسند کریں گے۔“ کاظم ہنسا۔ آپ نے تو ۹۰ فیصد کہہ کر حسن ظن سے کام لیا۔ یہ کہیے کہ ننانوے فیصد لوگ لاعلم ہیں۔“

اب کے اس کے مسکرانے کی باری تھی۔ وہ خفیف سا مسکرائی۔

”میں مانتی ہوں“

کیپٹن کاظم نے قالین پر رکھے اس چائے کے پیالے کو اٹھایا جسے اس کی نازک سی نو عمر بیوی بڑی چاہت سے چھوٹی سی ٹرے میں اس کے سامنے سجا کر گئی تھی۔ اس نے مکھن تیرتی نمکین چائے کا گھونٹ بھرا اور دفعتاً چونک کر بلتی میں اونچے سے بیوی سے کچھ بولا۔

بیوی نے بھی جواباً کچھ کہا تھا۔ کیپٹن کاظم نے پھر اس کی طرف دیکھا اور لفظ چائے کہا۔

”آپ ہمیں ہمیں پی بیٹھی ہوں۔“ وہ اس کا مدعا سمجھ کر فوراً بولی۔

ہماری بلتی زبان میں ”سیا“ جنگلی گلاب کو کہتے ہیں۔ سفید پیلے اور گلابی رنگ پھولوں والا یہ سخت جان پودا ہی یہاں اگتا ہے ”چن“ کا مطلب والا سے ہے۔ یعنی جنگلی گلابوں والا ۵۷ کلومیٹر لمبا ۵ سے ۷ کلومیٹر چوڑا اور تقریباً ۲۱۰۰۰ ہزار سے ۲۴۰۰۰ ہزار تک بلند قطبین سے باہر یہ دنیا کا سب سے بڑا گلشیر ہے۔ مختلف اوقات میں مختلف غیر ملکی کوہ پیماؤں اور سیاحوں کی ٹیموں نے حکومت پاکستان کی اجازت سے اس کی بعض چوٹیاں اور دروں کو سر کرنے کی کوشش کی تھی۔

کیپٹن کاظم نے چائے کا خالی پیالہ ٹرے میں رکھتے ہوئے دکھ بھرے لہجے میں کہا تھا۔

۱۹۷۱ء میں مشرقی پاکستان پر قبضے کے بعد ہندوستان کا دماغ خراب ہو گیا تھا وہ اپنے آپ کو جنوبی ایشیا کی زبردست طاقت بنانا اور منوانا چاہتا تھا۔ نیفا میں چینوں کے ہاتھوں شکست کا زخم بھی اس کے سینے پر تھا۔ اسی لئے ۱۹۸۴ء میں اس نے سیالا اور بلافون دو اہم پاکستانی دروں پر قبضہ کر لیا۔ اس کا ارادہ بیک وقت چین اور پاکستان کو سبق سکھانے کا تھا۔ نتیجتاً سمندر میں ایک نرالی اور عجیب و غریب لڑائی کا آغاز ہو گیا۔ جو جانے کب تک جاری رہے گی۔

پاکستان آرمی کے لئے یہ بہت بڑا چیلنج تھا۔ شدید سردی آکسیجن کی کمی زیادہ بلندی پر پیدا ہونے والے عارضے جن میں فراسٹ بائٹ (Frost Bite) سرفہرست ہے۔ راشن ایونیشن مٹی کے تیل اگلوز اور جدید ہیلی کاپٹروں کی فراہمی ایسے مسائل فوری حل طلب تھے۔

آپ سوچ بھی نہیں سکتی ہیں کہ جہاں اس وقت آپ بیٹھی ہیں۔ کیپٹن کاظم نے گفتگو کا

سلسلہ توڑتے ہوئے اس کی طرف دیکھا اور کہا۔

اس کے عین اوپر گرمیوں کے اس موسم میں بھی درجہ حرارت منفی ۱۰ سے ۱۵ سنٹی گریڈ رہتا ہے۔ برف کے اس خوفناک سمندر میں چلتے ہوئے آپ کو معلوم نہیں ہوتا کہ گہری برفانی کھائیاں اور اندھے کنوئیں بھی آپ کے منتظر ہیں۔ اچھے بھلے موسم میں ایک ایسی خوفناک برفانی ہوائیں اور زبردست برفباری اگلو میں بیٹھے ہوئے بھی آپ کا خاتمہ کر سکتی ہیں۔ آپ کو پتہ بھی نہیں چلتا پہاڑوں کی چوٹیوں سے سلائڈز گر کر پل بھر میں آپ کو دوسری دنیا میں پہنچا دیتی ہیں۔ آپ نہیں جانتے کب اور کس وقت آپ اچانک فراسٹ باٹ کا شکار ہو جائیں گے۔

یہ سب تکلیفیں یہ سارے عذاب اور یہ ساری صعوبتیں ہمارے جوانوں اور افسروں کے سامنے بیچ ہیں۔ میں آپ کو قائد او۔ پی کے معرکے کی تفصیل سناؤں کہ نائب صوبیدار عطا محمد نے کس جوانمردی سے دشمن کے تین بڑے حملوں کو پسپا کیا اور شہید ہوا۔ ۱۰۰۰۰ ہزار فٹ کی بلندی پر بلاؤن سیکٹر میں معرکہ حق و باطل کیسے ہوا کیپٹن محمد اقبال اور کیپٹن سالک چیمہ نے ثابت کیا کہ مومن کیسے ہوتے ہیں اور ان کے فولادی عزم کے سامنے پہاڑ روئی بن کر کیسے اڑتے ہیں۔ معرکہ چھولک کا ذکر کروں کہ کیپٹن محمد جاوید اور کیپٹن غلام جیلانی نے ناممکن کو کیسے ممکن بناتے ہوئے شہادت کا جام نوش کیا۔

۲۲۰۰۰ ہزار فٹ کی بلندی پر سلنگ سے اتارے جانے والے جوانوں کا ذکر کروں اور یہ بھی بتاؤں کہ پہلی بار جب پہلی کاپٹر سے لیفٹننٹ نوید اور نانک یعقوب کو ان کے زبردست اصرار پر سلنگ سے اتارا گیا تو انہوں نے ۶ گھنٹے وہاں کیسے گزارے کیپٹن کامران اور میجر بلال نے گنگا میں کو کیسے تباہ کیا۔

چند ایک نہیں سینکڑوں ایسے کارنامے ہیں جن پر پوری قوم ناز کر سکتی ہے سچی بات ہے

مجھے وہ شعر بڑا حسب حال لگتا ہے۔ کہ کہاں تک سنو گے کہاں تک سناؤں

کیپٹن کاظم بنسا۔ ہنسنے سے اس کے موتیوں جیسے دانت نمایاں ہوئے تھے۔

ایک پہلو اور بھی تخریب میں تعمیر کا۔ سیاچن کی لڑائی نے ہمارے بلتستان کے وہ پس ماندہ علاقے بھی ترقی یافتہ کر دیئے ہیں جن کے آئندہ پچاس سالوں میں آگے بڑھنے کے امکانات زیرو فی صد تھے۔ ہمارے انجینئر پہاڑوں اور گلشیئر وں کو کاٹ کاٹ کر سڑکوں کا جال بچھا رہے ہیں بجلی کی فراہمی کو ممکن بنا رہے ہیں۔ لوگوں کو روزگار مل رہا ہے اور ان کی معاشی حالت بدل رہی ہے۔ رہے یہ احتجاج اور مارچ تو یہ بیداری کی علامت ہیں اپنے حق کے لئے آواز نکالنا اور قدم اٹھانا دونوں زندہ قوم کی علامت ہیں۔



دادی جواری کے گھر کے ساتھ ہی وہ دونوں رہتے تھے۔ غلام حیدر اور ان کی بیوی
 سیکنہ اسے سیکنہ سے ملنے کا بہت اشتیاق تھا۔ اشتیاق کے اس پس منظر میں ایک بہت اہم سوال
 بھی تھا۔ جو اس وقت سے اُس کے ذہن میں ہل چل مچائے ہوئے تھا۔ جب اس نے یہ جانا تھا
 کہ سیکنہ کے ہاں کوئی بچہ نہیں، وہ اس سے پوچھنا چاہتی تھی کہ وہ ماں نہ بن سکنے کے کرب کو کس
 قدر محسوس کرتی ہے اور یہ کہ اس کے شوہر کا رد عمل کیسا ہے؟ اس نے کبھی طعن و تشنیع سے کام لیا؟
 سیکنہ بی بی نے ہنستے ہوئے کہا تھا ”بیٹی میں کیوں زندگی کو روگ بناتی۔ بچہ تو نصیبوں کی
 بات ہے۔ اوپر والے نے نہیں دیا نہ سہی۔ اس کی مرضی۔ رہا حیدر خان، وہ تو میرے دم کے
 ساتھ دم بھرتا ہے۔ میں نے تو اسے کہا تھا دوسرا بیاہ کر لو۔ پر اسے تو میرے ساتھ عشق ہے۔“
 وہ اس جوڑے کے ساتھ اتنی گھل ملی گئی تھی کہ اب اس کا زیادہ وقت ان لوگوں کے
 ساتھ ہی گزرتا وہ دونوں بھی اس کے ساتھ بہت خوش رہتے تھے۔

اس وقت کہنے کو دو پہر تھی۔ پر موسم سرما میں سسکہ سورج کی زد سے کچھ باہر رہتا تھا۔
 غلام حیدر اس وقت اس گھا س سے جسے کرسہ کہتے ہیں۔ برف باری میں پہننے کے لئے اپنے اور
 سیکنہ کے لئے جوتے بنا رہا تھا۔ وہ اس کے پاس بیٹھی اس کے ہاتھوں کی تیز جنبش دیکھ رہی تھی۔
 کچھ دیر بعد اس نے کہا۔

”میرے لئے بھی ایک ایسا ہی پولو (کرسہ سے بنے ہوئے جوتے کا نام) بنا دو نا۔

برف باری تو ہونے والی ہے۔ میں کیا پہنوں گی۔“

غلام حیدر رک گیا۔ اس کی طرف دیکھ کر ہنسا اور بولا۔

”بہت بے صبری ہے تو“ اوسکینہ۔“ اس نے زوردار آواز لگائی۔

سکینہ ہنستے ہوئے کمرے سے ہلم کا جوڑا نکال لائی۔ پٹو اور چمڑے سے بنے ہوئے

اس جوتے پر سکینہ نے خود کیشدہ کاری کی تھی۔ ہلم کا ایک جوڑا اس سے پہلے وہ پہن چکی تھی۔

روح اللہ نے چھوڑ بٹ سے اس کے لیے منگوا یا تھا۔ وہ اتنا نفیس تھا۔ وہ پھڑک اٹھی تھی۔

اب سکینہ پھر کوٹھری میں گئی اور اس کے ناپ کا پولا لے آئی۔

”یہ میں نے تیرے لئے خود بنائے ہیں۔“

اس نے غلام حیدر کے دونوں ہاتھ اپنے ہاتھوں میں تھام لیے۔ انہیں اپنے ہونٹوں

سے لگایا اور بولی۔

”میں شکر گزار ہوں۔“

سکینہ نے پیار بھری چپت اس کے سر پر لگائی اور بولی۔

”میرا کوئی نام نہیں، جس کے دیدے کڑھائی کرتے کرتے دکھنے لگے ہیں۔“

اس نے اٹھ کر دھان پان سی سکینہ کو اپنے بازوؤں میں دبوچ لیا۔

”دیکھ تو وقت کیا ہو رہا ہے سکینہ! تو کچھ کھانے کو بھی دے گی یا یونہی فاتوں مارے گی۔“

”لو دیکھو! یہ ذرا سے فاتے سے مرنے لگا ہے۔ ارے اتنا تو کہا تھا صبح کہ خالی چاء

مت پیو، کچھ لے لو۔ پر تیرا تو پیٹ ٹھیک نہیں تھا۔ اب یہ بیٹی ہی روٹی کھلائے گی۔ میں تو کپڑے

دھونے جا رہی ہوں۔“

اور جب سکینہ اٹھنے لگی کہف الوریٰ نے اسے بٹھا لیا یہ کہتے ہوئے کہ میں روٹی بناتی

ہوں۔ تم کھا کر آرام کرو۔ کپڑے کوئل سے میں خود دھولاؤں گی۔

اور وہ اس کی طرف محبت آمیز نظروں سے دیکھتے ہوئے بولی ”میری بچی عادتیں تو

خراب نہ کر ہماری۔“

اس نے ریگم (لکڑی کا بنا ہوا لمبا سا بکس جس میں سردیوں کے لئے آٹا محفوظ کر لیا جاتا ہے) سے پر ات میں آٹا نکالا، گوندھا، روٹی بنائی۔ پیاز اور مرچ کی چٹنی پیسی۔ ان کے گھرا علی نسل کی یاک گائیں تھیں۔ مئی کے پہلے ہفتے سے ستمبر کے آخر تک تینوں گائیں اور تیس بھیڑیں چھوڑ بٹ نالہ میں رہی تھیں۔ حیدر خان نے اپنی باری کے دنوں میں بہت دھیان اور توجہ سے دودھ اکٹھا کیا تھا۔

سارے بلتستان میں رواج ہے کہ گرمیوں میں پہاڑوں پر چھوٹی چھوٹی وادیاں جو سبز ہو جاتی ہیں۔ مویشیوں کو ادھر منتقل کر کے ہر گھر کا ذمہ دار فردان کی دیکھ بھال اپنی اپنی باری پر کرتا ہے۔ اور ان کا دودھ خود لیتا ہے۔ یہ رسم بچوں کہلاتی ہے۔

سیکنہ نے مکھن اور گھی کے دو بڑے برتن بھر لیے تھے۔ اب ساری سردیاں انہیں گھی مکھن کی طرف سے کوئی پریشانی نہیں تھی۔

اس نے گرم روٹیوں پر مکھن لگایا۔ اوپر چٹنی رکھی اور ان کے پاس لے آئی۔ غلام

حیدر بولا۔

”تمہارے آنے اور ہمارے ساتھ رہنے سے مجھے احساس ہوا ہے کہ خدا نے ہمیں بچے نہ دے کر اچھا نہیں کیا۔“

”میں آپ کی بیٹی ہوں۔ آپ دل بُرا مت کریں۔“ وہ ہنسا اور بولا۔ ”ایک دن تم

چلی جاؤ گی۔“

کھانا کھاتے وقت اس نے سراٹھایا۔ سیکنہ کی طرف دیکھا اور کہا۔

”کیوں سیکنہ آج ہم اس لڑکی کو اپوکھر اور کچھے کھر نہ دکھانے چلیں۔“

کہف الوری نے کھانا اذھورا چھوڑا کر اپنے دونوں ہاتھ ان کی عین ناک کے سامنے

جوڑ دیئے۔

”معاف کریں۔ وہاں اونچے عمودی پہاڑوں کی چوٹیوں پر ٹوٹے پھوٹے قلعے

ہوں گے بہت دیکھ چکی ہوں انہیں۔“

”اچھا چلو تمہیں ڈونگ ڈونگ دکھاتے ہیں۔“

اور وہ جزبز ہوتے ہوئے بولی۔

”میں نے کہانا میں ان شکستہ اور ویران قلعوں سے عاجز آ گئی ہوں۔“

”لوارے ٹٹی! یہ تو چھوڑنا لے کی ایک تنگ پہاڑی گزرگاہ ہے جو کم و بیش ایک ہزار

فٹ گہرے قدرتی شکاف میں سے گزرتی ہے۔ انتہائی خوب صورت اور قابل دید شے ہے دیکھو

گی تو مبہوت ہو کر رہ جاؤ گی۔ بے اختیار زبان اس زب جلیل کی ثناء کا ورد شروع کر دے گی۔“

”اصولاً زبان کو تو یہاں ہر قدم پر ثناء کا ورد کرنا چاہیے۔ اب اگر یہ نہ کرے، تو اس کی

سرکشی ہے۔“

اس نے پانی کا گلاس ہونٹوں سے لگا لیا۔

”پھر تمہیں سکساری ژھر (پہاڑی باغ) میں واقع تالاب دکھانے لے چلتے ہیں۔“

وہاں فطرت کے ایسے حسین مناظر ہیں کہ تم اٹھنے کا نام نہیں کو گی۔ میں تمہارے شانے

پکڑ پکڑ کر ہلاؤں گا اور تم کہو گی۔ ابھی ٹھہرتی تی آتا۔ میری نظریں پیاسی ہیں۔“

اسی وقت وادی جواری کا بڑا بیٹا محمد جعفر آیا اور اس نے اطلاع دی کہ فرانوی کی یونین

کونسل کا چیئرمین محمد صادق فرانوی کے چند سرکردہ لوگوں کے ساتھ آیا ہے۔

غلام حیدر اٹھتے ہوئے بولا ”سیکنڈ تم لوگ رات کے کھانے کا بندوبست کرو۔ یہ لوگ

اسی سلسلے میں آئے ہیں“ محمد جعفر جاتے جاتے اسے بتاتا گیا۔ ان کا خیال ہے کہ صدر مملکت

سے اپیل کی جائے کہ وہ ٹھیکداروں، پولیس اور انتظامیہ کے خلاف ایکشن لیں۔“

اس نے زیر لب دعا کی کہ اے خدا! ظالم اپنے انجام کو پہنچے۔

اس نے چاہا کہ اب وہ کپڑوں کی پوٹلی کول پر لے جائے اور انہیں دھولائے۔ پر سیکنہ

مانی نہیں۔ اس نے کہا ”لو اب تھوڑا سا میرا ہاتھ بٹا دو۔ مغرب سے پہلے کھانا تیار ہوتا چاہیے۔“

اس نے پانی گرم کیا کر مبو (سنگ خارا سے بنی ہوئی ہانڈی) کو جلدی جلدی دھویا اوپر کی منزل پر جا کر لوہے کی سلاخ سے لٹکتے بکرے کی ایک ران کو کاٹا سیکنے کے ساتھ مل کر اس کی بوٹیاں بنائیں اور ہنڈیا چڑھا دی۔

اور چراغ جلے وہ سب اندر آئے۔ سات مرد، اونچے نچے صحت مند۔ سیکنے نے بڑی سینی میں گوشت کی بوٹیاں بمعہ شور بے کے ڈالیں اس نے روٹیوں کے چھوٹے چھوٹے ٹکڑے ان میں بھگوئے کھانے کے بعد چائے چلی۔ اور پھر غلام حیدر نے اسے بلایا۔ سب کے ساتھ اس کا تعارف ہوا۔ محمد صادق صاف اُردو بولتا تھا۔ اس کے سوال پر کہ یہاں رہنا کیسا لگ رہا ہے؟ اس نے کہا تھا۔

”میری زندگی کا یہ ایک بہت خوشگوار تجربہ ہے۔ میں اپنے ملک کے ان گوشہ ہائے دور دراز، دشوار خطوں کے نہ صرف مسائل سے آگاہ ہو رہی ہوں بلکہ محبتوں کی یافت میں بھی کامیاب ہوئی ہوں سچی بات ہے کہ قلب انسانی کے ان لطیف جذبات سے آشنا ہوئی ہوں جن پر ابھی مادیت نے سائے نہیں ڈالے۔“

ان کے سونے کا انتظام دادی جواری کے ہاں تھا۔ جب وہ لوگ چلے گئے۔ تب اس نے اور سیکنے نے کھانا کھایا اور جب وہ سونے کے لئے لیٹی اس نے کہا۔

”میں سوچتی تھی آج میں زرد رنگ خلو کیسر کی کہانی کا دوسرا باب سنوں گی۔ پر تپتی آتا بہت مصروف ہے۔ چلو پھر کبھی سہی۔“

اور اس نے آنکھیں موند لی تھیں۔



جس کول کے کنارے بیٹھی وہ گرم پانی سے اپنے، سیکنہ اور غلام حیدر کے کپڑے دھوتی تھی اس کا پانی ریشر RACER سے آتا تھا۔ جہاں وہ چشمہ ہے جس کا پانی سردیوں میں گرم اور گرمیوں میں ٹھنڈا ہے۔ سیکنہ نے بہتر ازور مارا کہ وہ کپڑے خود دھوئے گی پر اس نے اس کی ایک نہ چلنے دی۔ بقی بقل میں داب، ڈنڈا اور صابن ہاتھ میں پکڑ، اس کی گرفت سے نکل، یہ جاوہ جا۔

کپڑے اس نے پتھروں پر سوکھنے کے لئے پھیلا دیئے۔ خود ان کے پاس ہی دھوپ میں بیٹھ گئی۔ اس شدید سردی کی وہ کب عادی تھی۔ دن بھر اسے یوں محسوس ہوتا جیسے اس کا جسم سکڑ رہا ہے۔ رات کو دبیز لحاف اور کمرے میں جلتی آگ اس کی کپکپی کو کچھ کم کرتی۔ ہر کام وہ بھاگ بھاگ کر خود کرنے کی کوشش کرتی تھی۔ ایک تو ان کا بڑھا پا تھا۔ دوسرے اسے دونوں سے بہت پیار ہو گیا تھا۔ انہیں کھانا دیتے ہوئے یا چائے کے پیالے پکڑاتے ہوئے وہ عجیب سی سرشاری میں ڈوبی رہتی۔

اس نے چادر سر سے اتار کر اپنے سامنے رکھ لی۔ اور سارے جسم کو دھوپ میں پکھلنے کے لئے ڈھیلا چھوڑ دیا۔

سورج، پہاڑوں اور ٹنڈ منڈ درختوں کو دیکھتے ہوئے اس نے اپنے آپ سے کہا

”کبھی سوچا بھی نہیں تھا قسمت کس کس دروازے پر لے آئے گی۔“

شادی سے قبل اس نے زیر کو نہیں دیکھا تھا۔ جب دیکھا تو بہت پسند آیا۔ بہت وجیہ

جوان تھا۔ پر اس وجہ سے جوان نے اُسے گھائل کر دینے والے زخم دیئے تھے۔ زبیر کے متعلق سوچتے سوچتے وہ بہت دور نکل آئی تھی۔ اس کا دل بہت بوجھل ہو گیا تھا ساری کائنات اسے دیران نظر آنے لگی تھی۔

اسی وقت سیکنہ اس کے سر پر آکھڑی ہوئی وہ کہتی تھی۔

”میں بھیڑ بکریاں، گھوڑے اور گائیں لے کر قلان جا رہی ہوں۔ چلو میرے ساتھ۔“
 قلان چھوڑ بٹ کے صدر مقام سکے کی موسم سرما کی چراگاہ ہے۔ قلان پر سورج کی کرنیں سیدھی پڑتی ہیں۔ برف باری بہت کم ہوتی ہے۔ سکے کے لوگ اپنے مال مویشی قلان ہی لے جاتے ہیں۔

”کمال ہے اب جب آدھا دن گزر گیا ہے آپ کو قلان جانا یاد آیا ہے۔ صبح کوئی ذکر نہیں کیا۔“

”ارے بیٹی ڈھور ڈنگر کئی دنوں سے ایک طرح اندر بند ہیں۔ میں چاہتی تھی کہ کچھ ان کی ٹانگیں گھلیں۔“

”کل صبح چلیں گے۔“ اس نے فیصلہ کن انداز میں کہا۔

دونوں نے کپڑے اکٹھے کئے گھڑی بنائی اور گھر آگئیں۔

شام ابھی پوری طرح ان کے آنگن میں نہیں اُتری تھی۔ جب دادی جواری کی چھوٹی بہوان کے گھر آئی اور اس نے پیغام دیا کہ آج شب گھر میں آں پڑوس اور میل ملاقات والوں کا کٹھ ہے۔ مولوی عبدالمنان ”کو اس“ سے آئے ہیں۔ جو حملہ حیدری بیان کریں گے۔
 ”کوئی کہانی گیت وغیرہ نہیں ہوگا۔“ اس نے زبیر کے پاس آکر مسکراتے ہوئے اس کی آنکھوں میں دیکھا۔

اور زبیر نے بظاہر غصے کا اظہار کرتے ہوئے کہا۔

”تمہیں کیا۔ تم نے تو یہاں ڈیرے ڈال لئے ہیں ابھی رات کا پہلا پہر ہوتا ہے۔“

پوچھنے آؤ کہ کہف الوری کہاں ہے؟ سیکنہ آموزور سے آواز لگاتی ہے۔ ارے زینب بچی سو گئی ہے تھکی ہوئی تھی نا، بیل گھوڑے جوتی ہو سارا دن۔“

اور اس نے ہنستے ہوئے اس کی گردن میں بازو ڈال دیئے۔

”اب تمہیں بتاؤ میں کیا کروں گی وہاں آ کر۔ سارا بیان بلتی زبان میں ہوگا۔ میرے

پلے تو ایک لفظ نہیں پڑے گا۔ ہونقوں کی طرح بیٹھی تمہاری صورتیں تکیے جاؤں گی۔“

”تو تم اب بلتی سیکھو نا۔ میں تمہیں سکھاتی ہوں۔“

”چلو یہ تو بات ہوئی نا۔“

وہ تاکید کرتے ہوئے چلی گئی کہ آنا ضرور، بھولنا نہیں۔

سیکنہ کے کہنے پر اس نے مغرب سے ذرا پہلے سارا کام نپٹا لیا۔ دال پکائی۔ بستر بچھائے لالین میں تیل ختم تھا۔ اس میں تیل ڈالا۔ اُسے جلا کر کیل سے لڑکایا۔ غلام حیدر کو کھانا دیا۔ خود کھایا اور سیکنہ کو بھی دیا۔

دونوں جب دادی جواری کے ہاں گئیں تو انہوں نے اسے بازوؤں میں سمیٹتے ہوئے کہا۔

”تو نے تین دنوں سے اپنی صورت نہیں دکھائی مجھے۔ سیکنہ نے تجھ پر جادو کر دیا ہے۔“

”ارے نہیں دادی۔ مجھ پر سیکنہ نے کیا آپ سب نے جادو کر رکھا ہے۔“

بڑے کمرے میں بخاری چلتی تھی۔ دادی جواری خود رنگ کی قار (لوئی) اوڑھے

بیٹھی تھیں۔ آنے والے مرد عورتیں دو سلام کرتے۔ ایک میر محفل کے لئے اور دوسرا کمرے میں موجود حاضرین کے لئے۔

دادی کی دونوں بڑی بہو میں خشک خوبانیاں اور تھوڑی تھوڑی زرشک سب لوگوں میں

باشتی تھیں آج کمرے میں لالین کی بجائے گیس کا لیمپ جلتا تھا۔ اس کی دودھیاروشنی میں سفید

چہروں والے مرد عورتیں اور سفید نظر آتے تھے۔

اس کے دائیں ہاتھ بیٹھی تین عورتیں بہت زور و شور سے باتیں کرتی تھیں۔ بلتی میں

ہونے والی یہ گفتگو اس کی سمجھ سے بالا تھی۔ لیکن چہروں کے تاثرات اور بقیہ لوگوں کی توجہ کا ان کی جانب مبذول ہونا اُسے اُکسار ہا تھا کہ وہ جانے معاملہ کیا ہے؟

اور معاملہ یہ تھا کہ ان میں سے ایک کے گھر پندرہ دن پہلے گھر والی کی بہن ڈاؤ سے آئی۔ وہ غالباً آسب زدگی کا شکار تھی۔ وہ اسے لے کر بان (نجومیوں کی ایک قسم) کے پاس گئی۔ پتہ نہیں اس نے کیا کیا کہ وہ بے چاری موقعے پر دم توڑ گئی۔

اسی وقت مولوی عبدالمنان تشریف لے آئے۔ موٹے تازے سرخ و سفید مولوی عبدالمنان ان کی داڑھی کے بال ان کی چشمینے کی سفید چادر پر جھولتے تھے۔ آنے کے فوراً بعد انہوں نے گھن گرج کے ساتھ اپنا وعظ شروع کر دیا۔

وہ بس بیٹھی ایک ایک صورت تنقیدی انداز میں گھورتی رہی۔ آخر میں اس نے فیصلہ دیا کہ سیکنہ جیسی ان میں سے ایک بھی نہیں۔

بیان اتنا طویل ہو گیا تھا کہ اب لوگوں کی توجہ ابا سیوں کو روکنے کی طرف زیادہ اور سننے کی طرف کم تھی۔

کوئی ساڑھے گیارہ بجے دادی جواری کے دونوں بیٹوں نے قبوے کے گرم گرم پیالے ہاتھوں میں تھما دیئے۔ قبوے نے اندر جا کر نہ صرف چستی پیدا کی، بلکہ چہروں پر تازگی کی ایک لہر دوڑادی۔

ایک بجے جب وہ تینوں گھر آئے تو ٹھٹھرتی گٹھڑیاں بنی ہوئی تھیں۔ ابھی دونوں گھروں میں فاصلہ صرف چند گزوں کا تھا۔ لیکن سردی تو نقطہ انتہا پر پہنچی ہوئی تھی۔

ان کا کمرہ گرم تھا۔ جب سے کہف الوری نے ان کے ہاں رہنا شروع کیا تھا۔ غلام حیدر دوسرے کمرے میں سوتا تھا۔ سیکنہ اور وہ پاس پاس لیٹیں، وہ بولی۔

”تی تی آمو! میں تو بہت تھک گئی ہوں۔“

سیکنہ نے اپنی رضائی کا کونہ اٹھایا اور کہا ”یہاں میرے پاس آ جاؤ۔“

وہ اپنی رضائی سے نکل کر اس کی رضائی میں آگھسی۔ سیکنہ نے جب اسے اپنے ساتھ لپٹایا، اسے ماں یاد آگئی۔ کبھی کبھی جب وہ بہت لاڈلے انداز میں ہوتی تو اس کے ساتھ بستر میں گھس جاتی تھی۔ دیر تک جب اس کی چہلیں ختم ہونے میں نہ آتیں تب وہ جھلا کر کہتیں ”چل ہٹ اب سونے بھی دے گی مجھے۔“

اس کی آنکھیں گیلی ہو گئیں جب اس نے یہ اپنے آپ سے کہا۔
 ”قبر میں سوتی ماں یہ نہیں جانتی کہ بیٹی جلے نصیبوں والی نکلی۔“

سیکنہ کے ہاتھوں نے جب اس کے بالوں کو پیار سے سنوارا۔ وہ اس کے گریبان سے چٹ کر پھوٹ پھوٹ کر رونے لگی۔

سیکنہ جانتی تھی کہ ماں اور باپ دونوں کو وداع کر بیٹھی ہے۔ اس کے گالوں پر بہتے آنسوؤں کو اپنے گھر درے ہاتھوں سے صاف کرتے ہوئے بولی۔
 ”بس صبر کر میری بچی! سمجھ لے ہم تیرے ماں باپ ہیں۔“

وہ سسکیاں لیتی رہی اور سیکنہ اپنی گرفت کا دائرہ اس کے گرد تنگ کرتی رہی۔ پھر جیسے اس کا اپنا اندر بلبلا اٹھا۔

”لیکن ایک دن تو بھی چلی جائے گی اور ہم دونوں یہاں آگ کے آگے بیٹھے تجھے یاد کیا کریں گے اور پھر یونہی ایک دن قبروں میں اتر جائیں گے۔“
 اور وہ تیز آواز میں بولی۔

”نہیں تی تی آمو! تمہیں چھوڑ کر اب میں نے کہاں جانا ہے؟“

”بچی! مجھے بہلاتی ہے۔ پنچھی اور پردیسی کب کسی کے میت ہوئے ہیں۔“



مے فنگ کا تہوار اس کی خاموش بظاہر پُر سکون اور ایک کمرے تک محدود زندگی میں
ایک لطیف اور پُر لطف سا ارتعاش تھا۔

ایک شام جب وہ سفید اور سرخ لوبیا کی پھلیاں پکانے کے لئے چیر رہی تھی۔ سیکنہ
پیاز کا تھی اور وہ کہتی تھی۔

”کمال ہے آمو! یہاں لہسن اور ادراک نہیں ہوتا۔ بھلا لہسن اور ادراک کے بغیر ہنڈیا کا
ذائقہ کیا۔ اچھا اب تہ تی آتا سکر دو جائیں گے تو میں کہوں گی تھوڑا سا لے آئیں۔ لہسن کی چٹنی
کے ساتھ جو کی روٹی دیکھنا کیسی مزے دار لگتی ہے۔ اور ہنڈیا بھی کھانا۔“
تبھی سیکنہ بولی ”لو دیکھو میں تمہیں بتانا ہی بھول گئی کہ مے فنگ کا تہوار آنے والا ہے
اس کے لئے کچھ تیاری بھی کرنا ہے۔“

اس تہوار کا پس منظر اسے نہ سیکنہ بتا سکی اور نہ ہی غلام حیدر۔

میں اور اکیس دسمبر کے دن شکرپہ (تیزی سے جلنے والی لکڑی) کے ڈنڈے بنانے میں
گزرے۔ دادی جواری کے پوتے اور بائیں ہاتھ والے گھر کے لڑکے سابقہ برسوں کی طرح
غلام حیدر کے صحن میں جمع تھے۔ ہر لڑکے کی کوشش تھی کہ اس کا شکرپہ لمبا اور تراش خراش کے لحاظ
سے کچھ دیدہ زیب ہو۔ پولو گراؤنڈ کے پاس ایندھن کا بھی ڈھیر لگ چکا تھا۔ نقطہ انجماد پر پہنچی
سردی گوا سے خاصی تکلیف دیتی تھی۔ پران دنوں وہ ان سب کے ساتھ ہلہ گلہ کرنے میں جتی
ہوئی تھی۔ چھوٹے لڑکے اُسے پکارتے نہ تھکتے تھے۔

اکیس دسمبر کو سیکینہ نے اخروٹ، بادام، گری، دھینا، پودینہ وغیرہ کو صاف کر کے ان کی چٹنی بنائی۔ بروکے آٹے کے پیڑے اٹھائے انہیں اُبالا اور چٹنی میں ملا کر پڑو پوتیار کیا۔ پھر اس کے ساتھ مل کر گھر کی چھوٹی سی بھٹی میں کھچے تیار کئے۔ کمرے میں گرم گرم کپڑوں کی میٹھی میٹھی خوشبوں پھیلی ہوئی تھی۔

وہ چھڑے پر بیٹھی سیکینہ سے کہتی تھی کہ اُس نے کپڑوں پر خشخاش لگانے میں کنجوسی کی ہے۔ ہنستے ہوئے سیکینہ نے بھی جواب میں کہا تھا۔

”لو تمہارے ہاتھ پکڑے ہوئے تھے کسی نے تم خود چھڑک لیتیں۔“

جب کوئی دروازے میں آکھڑا ہوا تھا۔ تی تی آتا گونج دار آواز میں بولا تھا۔ ”ارے بھی دیکھو تو کون آیا ہے اور اس ”کون ہے؟“ کو دیکھنے کے لئے جب اس نے نگاہیں اٹھائیں وہ ساری جان سے کانپی تھی۔ اس کی آنکھوں میں دہشت اور خوف بھی امنڈا تھا۔

”آؤ آؤ۔“ سیکینہ جلدی سے کھڑی ہو گئی۔

ڈاکٹر ابراہیم اس کے سامنے آ کر بیٹھ گئے۔

وہ سیاہ چادر اور گلجے سے کپڑوں میں مکمل طور پر اس ماحول کی پروردہ ایک لڑکی نظر آتی تھی۔ اس کے لب ساکت تھے۔ آنکھیں خاموش اور دہشت زدہ جذبات کی عکاس تھیں۔

وہ ہنسے اور انگریزی میں اس سے مخاطب ہوئے۔

”بولو تمہیں میرے آنے سے خوشی نہیں ہوئی۔“

وہ اب بھی خاموش تھی۔

”کہف الوریٰ میں نے تم سے کچھ پوچھا ہے۔“

اس بار جواب نہ دینے میں اسے خود سے زیادہ اُن کی سبکی کا احساس ہوا۔

اس نے ان کی آنکھوں سے چھلکتی محبت کی کرنوں میں نہانے سے گریز کرتے ہوئے کہا۔

”دراصل مجھے اُپ کی آمد کی توقع نہیں تھی۔“

”تی تی آما، غلام حیدر نے تمہیں نہیں بتایا کہ میں ہر ڈیڑھ دو ماہ بعد، چلو سے فرانوتک کا چکر لگاتا ہوں۔ مریضوں کو دیکھتا ہوں۔ زیادہ بیمار مریضوں کو چلو لے جاتا ہوں۔ اب بھی اسی سلسلے میں آیا ہوں۔ سکہ پہنچ کر سوچا، تمہیں دیکھتا چلوں۔“

وہ جانتی تھی، سیکنڈ سے ایک دن باتوں کے دوران جب اس نے یہ پوچھا تھا، کہ اگر کوئی زیادہ بیمار ہو جائے تو فوری علاج کی صورت میں کیا کیا جاتا ہے۔ اس نے کہا تھا، خداوند ڈاکٹر ابراہیم کو حیات دے۔ مریض اس کے پاس چلو بھاگتا ہے۔

اس کا دل ڈاکٹر ابراہیم کا نام سننے پر بے طرح دھڑکا تھا۔ اسے مزید دھڑکنے سے بچانے کے لئے وہ فی الفور اٹھی اور پانی لانے کے لئے کول کی طرف نکل گئی۔ سیکنڈ عقب سے چلاتی رہ گئی ”کہاں جاتی ہو۔ پانی تو گھر میں بہتیرا ہے۔“

سیکنڈ چائے پکانے لگی تھی۔ غلام حیدر ان کے پاس بیٹھا تھا اور وہ سر جھکائے بیٹھی ناخنوں کو گھر چتی تھی۔

وہ دو پیالوں میں چائے لائی۔ چائے کی سطح مکھن سے چمکتی تھی۔ ایک پلیٹ میں پڑو پو اور دوسری میں کلچے بھی سامنے رکھے گئے۔ غلام حیدر بصد اصرار نہیں کھلانے لگا۔

”آتا پہلے یہ تو بتاؤ۔“ ڈاکٹر ابراہیم نے چائے کا چھوٹا سا گھونٹ بھرا۔ ”اس لڑکی پر تم لوگوں نے کون سا عمل کیا ہے کہ یہ تمہیں چٹ گئی ہے۔“ دادی جواری گلہ کرتی تھیں کہ ان کے گمر دنوں نہیں جاتی۔

دونوں میاں بیوی زور سے ہنس پڑے۔

اس وقت صحن میں بچوں کی خوشی سے بھرپور آوازیں گونجیں۔ وہ بچے دندناتے اور آگے آگے تھے۔ جو گزشتہ چند دنوں سے اس کے پاس پڑھنے آنے لگے تھے۔

کیم پوش سبھی بچوں نے ڈاکٹر ابراہیم کو ”ڈاکٹر صاحب السلام علیکم کہا“

بعض بچوں نے ہاتھ بھی مالا۔

اسے احساس ہوا تھا کہ وہ بوڑھوں اور جوانوں کے ہی دوست نہیں، بلکہ بچوں کے بھی ہیں۔

بچے چراغاں کرنے کے لئے جا رہے تھے۔

ان کے جانے کے بعد ڈاکٹر ابراہیم نے کہا۔

”آپ نہیں دیکھیں گی یہ سب۔“

کچھ دیر وہ اسے دیکھتے رہے۔ پھر اٹھتے ہوئے بولے۔

”آئیے میرے ساتھ۔“

وہ نہیں جانا چاہتی تھی۔ لیکن کھڑے ہو کر انہوں نے دعوت یوں دی کہ انکار کی گنجائش

ہی نہ رہی۔

وہ آہستہ آہستہ قدم اٹھاتے پولو گراؤنڈ کی طرف بڑھنے لگے۔ اس وقت پہاڑوں کی

چوٹیوں پر سے دُھوپ اپنا بوریا بستر سمیٹ چکی تھی۔

ادھر مغرب کی اذان فضا میں گونجی، ادھر ایندھن کے ڈھیر کو آگ لگا دی گئی۔ بچوں نے

اپنی اپنی شکپہ جلائی اور اسے فضا میں لہرانے لگے۔ آگ کے آسمان کی بلند یوں کو چھوتے شعلے،

لہراتی بل کھاتی شکپائیں، ساری وادی روشن ہو گئی تھی۔

بچوں کی چارٹولیاں بنیں۔ ایک گیت گانے اور ناپنے میں مصروف ہو گئی۔ دوسری جلتی

مشعلیں ہاتھوں میں پکڑے اپنی طرف کے پہاڑوں پر چڑھنے لگی۔ تیسری دریائے شیوق کی

طرف بھاگی۔ جہاں دریا پار کے گاؤں مرچھا سے بچوں نے آنا تھا۔ چوتھی گاؤں میں چکر

کانٹے کے لئے دوڑی۔ دور سے جلتی شکپائیں ٹمٹماتے جگنوؤں کی مانند نظر آتی تھیں۔

بہت دیر تک وہ اس تماشے سے محظوظ ہوتی رہی۔ جلتے ایندھن کے ڈھیر نے ان کے

قریب کی سردی کو نگل لیا تھا۔

واپسی کے لئے چلنے میں انہوں نے کافی دیر کر دی۔ راستے میں ایک جگہ ٹھہر کر



عجیب سی بات تھی۔ برف باری سے متعلق غلام حیدر اور سکیزنہ کے کبھی قیافے ایک کے بعد ایک غلط ثابت ہوئے تھے۔ ہر صبح وہ ہنستے ہوئے کہتی۔

”لوتی تی آتا اور آمو! تم لوگوں نے تو بس دھوپ میں بال سفید کر لئے ہیں۔ اور وہ دونوں ہنستے ہوئے کہتے۔

”ارے بھئی! تم جو ہر وقت ہمیں ضعیف الاعتقادی کے طعنے دیتی رہتی ہو۔ ہمارے نجوم و جعفر سے وابستگی رکھنے کو تو ہم پرستی قرار دیتی ہو۔ اب ایسے میں قیاس آرائیوں کو تو غلط ہی ہونا ہے۔“

لیکن اس صبح جب اس کی آنکھ کھلی اور اس نے کھٹ پٹ کی آوازیں سنیں۔ غلام حیدر کی یہ آواز بھی اس کے کانوں میں پڑی۔ ”سکیزنہ اتنا کھڑا ک مت کر، لڑکی سوتی ہے۔“ وہ اب جلتی کافی سمجھنے لگی تھی۔

وہ رضائی پرے پھینک کر بھاگی۔ ذونوں اوپر کی منزل کی چھت پر سے برف نیچے پھیلتے تھے۔

”اللہ!“ اس نے فضا پر نگائیں ڈال کر شگفتہ اور مسرور انداز میں کہا۔

کائنات روئی کے گالوں میں لپٹی معلوم ہوتی تھی۔

ساری رات برف باری ہوتی رہی تھی۔ راستے صحن، چھتیں سب اٹے پڑے تھے۔ دھند چھتوں کو جلدی جلدی صاف کرنے میں جتے ہوئے تھے۔ فضا بہت دھندلی تھی۔ غلام حیدر کہتا

تھا ”آج دن بھر زور رہے گا۔“

وہ جلدی سے نیچے آئی۔ طاق میں رکھا اس نے اپنا پولا (برف پر چلنے والا جوتا) اٹھایا، پہنا اور تیز تیز چلتی باہر آئی۔ تھوڑی دیر آنگن میں جمی تہہ پر چلی۔ برف ابھی بہت نرم تھی۔ پاؤں اندر دھنس جاتا تھا۔

سیکنہ نے اسے یوں تماشے کرتے دیکھا تو چھت پر سے چلائی۔

”چلو اند آگ کے پاس بیٹھو۔ ٹھنڈ لگ جائے گی تمہیں۔ تم اس موسم کی عادی نہیں ہو۔“
سارا دن روئی کے گالوں جیسی برف گرتی رہی۔ وہ آگ کے پاس بیٹھی، خوبانیاں کھاتی رہی اور ان سے کہتی رہی۔

”آمو یوں بندھ کر بیٹھنا کس قدر دشوار ہے۔“

ایک دو بار اس نے نکلنے کی کوشش کی کہ وہ دادی جواری کے ہاں چکر لگالے پر برف باری کی شدت نے اسے اس ارادے سے باز رکھا۔

عصر کے بعد برف باری رک گئی۔ دائیں ہاتھ والا گھر ناصر عباس کا تھا۔ ان کا بیٹا رضا عباس اس کے پاس سائنس پڑھنے آتا تھا۔ مغرب سے ذرا پہلے وہ آیا اور بولا۔

”آمو کہتی ہیں آپ سیکنہ آمو رات کو ہمارے ہاں آئیں۔“

سیکنہ عشاء کی نماز سے جب فارغ ہوئی تب وہ دونوں رضا عباس کے گھر گئیں۔ محلے کے بیشتر لوگ جمع تھے۔ کہانی سننے کا پروگرام تھا۔ دادی جواری کی منجھلی اور چھوٹی بہو زینب بھی موجود تھیں۔ دونوں اون ساتھ لائی تھیں اور اب کاتنے کا بھی پروگرام تھا لیکن چرخہ دیکھ کر تو وہ حیران رہ گئی۔ ڈیڑھ بالشت لمبا لکڑی کا ایک تراشیدہ ٹکڑا جس کا اوپر کا سرا نوکدار اور لمبا، سینٹر تھوڑا سا موٹا نچلا سرا اوپر کی نسبت ذرا زیادہ موٹا اور کم نوکدار۔ ”ارے وہ حیرت سے بولی۔“
”چلو ذرا مجھے کات کر دکھاؤ۔“

زینب نے پھولی ہوئی چھوٹی اٹھائی۔ اس میں سے ایک تار نکالی۔ اسے نوکدار سرے

پر پیٹ کر مہارت سے آٹا فانا باریک اور لمبی لمبی تاریں نکالنی شروع کر دیں۔
 ”کمال ہے وہ ہنسی۔ پر جب اس نے خود ایسا کرنا چاہا تو کرنہ پائی۔ ساری عورتیں ہنسنے لگی تھیں۔ رضا عباس کی ماں اس کے آگے پیچھے پیچھی جاتی تھی۔
 یہاں مہنگ (بلیتی چرخہ) کے گھنگرو نہیں تھے کہ زینب جیسی ٹیاریا جھومتے ہوئے گاتی۔
 میرا چرخہ کر دا گھوں گھوں گھوں.....

پھر عباس نے کہانی شروع کی۔ وہ یقیناً ایک کامیاب داستان گو تھا۔ کسیر کی کہانی جب دیوتا کسیر کی شادی سوئمبر کے نتیجے میں ہلانو بلونگمو کے ساتھ طے پا گئی۔ اس وقت دیوتا کسیر ایک نہایت بد صورت اور گندے گونگے کی شکل میں تھا۔ اس لئے نہ تو بلونگمو کو پتہ تھا اور نہ ہی باقی لوگوں کو کہ یہ بد صورت گونگا دراصل دیوتا کسیر ہے۔ جب ہلانو بلونگمو قانوناً اس کی بیوی قرار پائی تو وہ اسے اپنے گھر لے گیا۔ ہلانو کو اس بات کا شدید صدمہ ہوا اور اس نے اسے بحیثیت خاوند قبول نہ کیا۔ رواج کے تحت وہ اس کے گھر سے کہیں اور جاسکتی تھی۔

ایک دن ایک بڑھیا ہلانو کے بال سنوار رہی تھی۔ ہلانو نے اس سے ذکر کیا کہ اس کی بد نصیبی نے اسے کیسا شوہر دیا ہے۔ بڑھیا نے کہا ”میں نے سنا ہے کہ یہ گونگا دراصل دیوتا کسیر ہے جو اپنی مصلحت کی خاطر اس گھٹیا روپ میں ہے۔ ہلانو نے جب اس کی بات کی تردید کی تو وہ بولی۔ میں نے سنا ہے کہ ہر جمعرات کو ہلو کے میدان میں تمام دیوتا اور پری زاد اپنے اپنے اصل روپ میں ظاہر ہوتے ہیں اور مختلف کھیل کھیلتے ہیں۔

اب ہلانو جمعرات کی صبح کو سویرے سویرے اس میدان میں گئی اور ایک گڑھا کھود کر اس میں بیٹھ گئی۔ اوپر تنکوں اور گھاس سے زمین کو ہموار کر دیا۔ جب سورج کی کرنیں پہاڑوں پر پڑیں تو ہلانو نے دیکھا اس کا گونگا خاوند اس میدان کی طرف آ رہا ہے۔ ہلانو دھڑکتے دل سے دیکھتی رہی۔ جب گونگا اس میدان کے عین درمیان میں پہنچا تو دیکھتے ہی دیکھتے وہ ایک نہایت ہی حسین و جمیل اور وجیہ شکل دیوتا میں بدل گیا اور ایک شاندار گھوڑے پر نظر آیا۔ اس

کے ارد گرد اور بہت سے خوبصورت افراد گھوڑوں پر سوار تھے۔

ہلانو کو اب یقین ہو گیا کہ اس کا گونگا شوہر واقعی دیوتا کسیر ہے اور وہ اپنے اصلی روپ میں سامنے کھڑا ہے۔

وہ فرط مسرت سے سرشار ہو گئی اور فوراً ہی گڑھے سے نکل کر اسے پکارنے لگی۔ اس کا پکارنا تھا کہ اس میدان میں ایک جھکڑ چلا اور گردوغبار چھا گیا۔ تھوڑی دیر بعد جب گردوغبار ختم ہوا تو دیکھا کہ اس میدان میں کوئی نہیں تھا۔ صرف اس کا گونگا خاوند ہے جو چلا آ رہا ہے۔ ہلانو اب گونگے کی طرف بھاگی۔ اسے گلے سے لگایا، چوما اس کی بلائیں لیں اس کے چہرے سے میل اور گندگی صاف کرنے لگی اور اس کی تعریف میں گانے لگی۔

ہلووی تھنگ پونیکو سے سونا سے سورگا شا

رکیا تلکو ہیلپا جو نے نی ہلانو کسیر گا شا

ہلو والے میدان میں اگر کوئی خوب صورت ہے تو کون ہے

ہیلپا گھوڑے پر سوار میرا دیوتا کسیر خوب صورت ہے

اب گونگا بھی اپنی بیوی کی تعریف میں گانے لگتا ہے

ہلو والے میدان میں اگر کوئی حسین ہے تو کون ہے

برفانی پہاڑ پر شفق کی سرخی کی طرح میری دیوی بلونگمو حسین ہے

کہانی کچھ تو اس نے خود سمجھی اور کچھ زینب نے وضاحت کی۔ اس کے اس استفسار پر

کہ اس کہانی کا پس منظر کیا ہے۔ زینب بولی تھی۔

”دراصل بلتستان کے باشندے اس کرہ ارض پر انس و جن کے علاوہ ہلہ ہلنو نامی

ایک بابرکت جنس کے وجود کے معتقد ہیں۔ ہلانو بلونگمو اور ہلانو کسیر اسی جنس کے افراد ہیں۔

دراصل یہ اشاعت اسلام سے قبل کے دیوی دیوتاؤں کے تصورات ہیں جو ابھی تک اذہان سے

رفع نہیں ہوئے۔ کسیر کی کہانیاں لداخ کی طرف بڑھوں کے پاس مقدس مذہبی مظلوم کتاب

کی صورت میں موجود ہیں۔

ناصر عباس کا کہانی سنانے کا انداز حقیقتاً غضب کا تھا۔ جب ہلانو بلونگمو دیوتا کسیر کے ساتھ رکھائی اور نفرت کا برتاؤ کرتی ہے۔ کہانی کے اس ٹکڑے کو اس نے منظوم صورت میں پیش کیا۔ ایک تو اس کی پاٹ دار پڑ سوز آواز دوسرے چیلو کی میٹھی بلتی زبان دونوں نے مل کر سماں باندھ دیا تھا۔

اور جب وہ سب قہوہ پیئے تھے ناصر عباس اس سے مخاطب ہوا۔

”آپ کے بھی کچھ پلے پڑا کہ نہیں؟“

اس نے مسکراتے ہوئے سر ہلایا اور زینب کی طرف اشارہ کرتے ہوئے بولی۔

”کچھ تو خود پڑا اور کچھ استاد نے ڈالا۔“

یہ رات بہت خوش گوار گزری۔ ایک بجے گھر آ کر وہ جب سونے کے لئے لیٹی تو اسے فوراً نیند آ گئی اور وہ دن چڑھے تک دُھت سوتی رہی۔

چند دنوں بعد ایک دن موسم صاف ہوا۔ اس نے غلام حیدر سے کہا۔

”آتا چلو نا ہم سکساری ژھر (پھاڑی باغ) دیکھنے چلیں زینب اس سیر گاہ کی بہت

تعریف کرتی ہے۔“

غلام حیدر فوراً بولا۔

”کل پر رکھ لو۔ زینب اور دولت بی بی (رضا عباس کی بہن) کو بھی تیار کر لو۔“

ناصر عباس نے کہیں سے جیپ کا بندوبست کیا۔ زینب سیکنہ وہ دولت بی بی اور

رضا عباس کے چھوٹے بہن بھائی سب اس میں لد گئے۔

راستے میں غلام حیدر نے کہا ”دراصل ان جگہوں پر سیر کا حقیقی لطف گرمیوں میں آتا

ہے۔“

چشمے ری ژھر ایک آبخار کی صورت میں بہتا تھا۔ جھاگ اڑاتا، بھاپ کے گولے

چھوڑتا یہ پانی اتنا گرم تھا کہ جب اس نے ہاتھ ڈالا تو فوراً نکالنا پڑا۔ آبخار تقریباً سو فٹ بلندی سے گرتی تھی۔ چشمے کے پانی کے ساتھ ساتھ پن چکیاں لگی ہوئی تھیں۔

نہر پر چل رہی ہے پن چکی
دھن کی پوری ہے کام کی چکی

وہ ہنسی۔ اسے ہنستے دیکھ کر وہ بھی ہنسا اور بولا ”جب میں سیالکوٹ میں تھا، تو ہمارے مالک مکان کا لڑکا یہ نظم پڑھا کرتا تھا۔ میں جب بھی کوئی پن چکی دیکھتا ہوں، مجھے وہ لڑکا یاد آ جاتا ہے۔

ری ژھر کے درخت گھاس پھل پھول سب پر ویرانی تھی۔

یہاں دھوپ تھی۔ وہ سب دھوپ میں بیٹھے۔ انہوں نے کھانا کھایا۔ چائے پی اور غلام حیدر نے پھر کہا۔

”تم نکلی ہوئی تو ہو چلو تمہیں اپو کھر اور کچھے کھر دکھا دیں۔“

پر کھر کا نام سنتے ہی اس کے چہرے پر کوفت اور بیزاری کے عکس جھلملا گئے غلام حیدر ہنس کر بولا۔

”تم ہمارے کھروں سے اتنی بیزار کیوں ہو؟“

اور اس نے جو اباسر کو طنزیہ انداز میں ہلاتے ہوئے کہا۔

”ٹوٹے پھوٹے کھر لئے بیٹھے ہیں۔ سنبھال کر کوئی رکھا۔“

”واقعی اچھا چلو تمہیں سسکہ کی بڑی جامع مسجد دکھاتے ہیں۔ وہاں نفل بھی پڑھ لینا اور

فن نقش کاری کے نمونے بھی دیکھ لینا۔ اور یہ بھی جان لینا کہ ایسا آرٹ تمہیں کہیں نظر نہیں آئے

گا۔“

”وہ تو میں پہلے ہی جان بیٹھی ہوں۔“



یہ مختصر سا خط اُسے اس وقت ملا تھا جب وہ غلام حیدر اور سکیمنہ کے ساتھ بیٹھی باتیں کرتی تھی۔ غلام حیدر اس وقت گوتب اور سکل تب (کاشت کا پہلا اور درمیانہ وقت) کا حساب لگاتے ہوئے اسے بتا رہا تھا کہ فصل ربیع کی کاشت انتہائے فروری سے مارچ کے اواخر تک ہوتی ہے۔ لیکن وہ ہمیشہ مارچ کا پہلا ہفتہ گوتب کے لئے چنتا ہے۔ ان دنوں وہ اپنے گھوڑوں کی بہت سیوا کرتا تھا۔ اس کے لئے یہ بات انتہائی تعجب خیز تھی کہ چھوڑ بٹ میں لوگ کھیتوں میں ہل چلانے اور کھلیانوں میں فصل کی چھانٹی کے لئے گھوڑے استعمال کرتے ہیں۔ غلام حیدر کے گھوڑے سائڈوں کو مات کرتے تھے۔

اور جب غلام حیدر دس جنوری، کوکتے کی گرمی یکم فروری کو گرمی خانہ، بیس فروری کو گرمی زمین کے اپنے بلتی حساب کتاب میں ڈوبا ہوا تھا۔ سکیمنہ جمادی الثانی کے ان دنوں کے ہیر پھیر میں الجھی ہوئی تھی کہ جو حضرت فاطمہ الزہرا کی وفات و ولادت کے تھے۔

تبھی دادی جواری کا پوتا محمد جعفر کا بیٹا وہ خط لایا تھا اور اس سے بولا تھا۔

”چھغو آنا چلو سے لائے ہیں۔“

پل بھر کے لئے اس کا دل چپلو کے نام پر دھڑکا۔ پر جب اس نے کھول کر پڑھا وہ شاہ جہاں کا تھا۔ جس نے اسے لکھا تھا کہ وہ مارچ کے پہلے ہفتے کھر منگ جا رہی ہے۔ پھوپھی فاطمہ بیگم کے دو خط آچکے ہیں۔ انہوں نے تمہارے لئے بھی لکھا ہے۔ نور روز کا تہوار کھر منگ ہی میں منانے کا ارادہ رکھتی ہوں۔ کتنا اچھا ہو کہ اگر تم اس سفر میں میری ساتھی بنو۔“

شاہ جہاں کی اردو جتنی اچھی بول چال میں تھی، اتنی تحریر میں نہیں تھی۔ لیکن یہ بھی غنیمت تھی۔ سیکنہ سوالیہ نگاہیں اٹھائے اس کی طرف دیکھتی تھی۔ وہ بولی۔
 ”چلو کے راجہ فتح علی خان کی بہو کا خط ہے۔ اس نے چلو آنے اور اور کھر منگ چلنے کے لئے لکھا ہے۔“

اور اس نے دیکھا سیکنہ نے یوں جھٹکا کھایا جیسے کوئی بجلی کی ننگی تاروں سے چھو جائے۔
 ”ارے آمو! تم گھبرا گئی ہو۔ میں نے کوئی جانے کا کہا ہے۔“
 سیکنہ کی آنکھوں میں اس وقت آنسو اتر آئے اور غلام حیدر اٹھ کر باڑے میں مویشیوں کو دیکھنے چلا گیا۔

اس نے اپنی جگہ سے اٹھ کر اس کے گلے میں بانہیں ڈال دیں اور اس کا گال چومتے ہوئے بولی۔

”کمال ہے۔“

”میری بچی، تمہیں آخر کو تو جانا ہے نا ہم بھی بس پاگل ہیں تم سے اتنا پیار کر بیٹھے ہیں۔“
 اس نے اپنی لائبر پوروں سے سیکنہ کی آنکھوں میں تیرتے پھرتے پانی کو گالوں پر لا کر جذب کیا اور قدرے گلو گیر آواز میں اس سے مخاطب ہوئی۔

”کوئی ضروری ہے کہ انسان خونی ناتوں کے لئے ہی تڑپتا پھرے۔ کچھ بظاہر گہرے واسطے ایسے بھی ہوتے ہیں جو سالہا سال ساتھ رہنے پر بھی اندر اپنی جڑیں مضبوط نہیں کر پاتے اور کبھی کبھی یہ بھی دیکھنے کو ملتا ہے کہ اجنبی جگہیں اور اجنبی لوگ حوادث اور اپنوں کی عطا کردہ جہنم کی آگ میں جلتے بھنتے لوگوں کو اپنے پیار کی بارش میں یوں نہلا دیتے ہیں کہ وہ ٹھنڈے ٹھار ہو جاتے ہیں۔“

”آمو تم کیا سمجھتی ہو، میں یہاں سے جا کر پھر نہیں آؤں گی۔ اگر ایسا سوچا ہے تو بہت غلط سوچا ہے۔ مجھے تو یہاں بار بار آنا ہوگا۔ اس لئے کہ میں یہ جان پائی ہوں کہ میرے باوا اور

ماں نے غلام حیدر اور سکینہ کے روپ میں سسکہ میں پھر جنم لے لیا ہے۔“

پھر وہ اٹھی۔ اس نے چائے بنائی اور جب اس نے غلام حیدر کو آواز دی۔ آتا آؤ نا چائے کی ایک پیالی پی لو۔“ وہ نیچے باڑے میں سے بولا تھا۔

”تم پیو، میں یہاں مصروف ہوں۔“

اور اس نے غصے سے زوردار آواز میں کہا تھا۔

”نہیں آؤ گے تو میں ساری چائے گرا دوں گی۔“

اور وہ فوراً سیڑھیاں پھلانگتا اوپر آ گیا تھا۔

اور چائے پیتے ہوئے سکینہ نے کہا تھا۔

”بہر حال میں آل مطہرہ حضرت فاطمہ الزہرا کی ولادت کی تقریب سعید سے پہلے تو تمہیں نہیں جانے دوں گی۔“

بیس جمادی الثانی کو سکینہ کے گھر قصیدہ خوانی کی محفل منعقد ہوئی ایسی محفلیں مقامی زبان میں عید کہلاتی ہیں۔ اس دن وہ خاصی مصروف رہی۔ سر پر چادر اوڑھے، آنکھوں میں عقیدت کی مشعلیں جلائے اس نے سکینہ کو سب ذمہ داریوں سے فارغ رکھا۔ رات کو سکینہ اس کا ماتھا چوم کر بولی۔

”دیکھو ماں کہا ہے تو ماں کی طرح یاد رکھنا ہے۔“

شاہ جہاں کا ایک اور خط آ گیا تھا۔ اس میں غصہ بھی تھا اور تاکید بھی اور فی الفور پہنچنے پر اصرار بھی۔

یہ حقیقت تھی کہ اسے سسکہ سے جانے کا قلبی دکھ تھا۔ یہاں وہ اتنی مصروف ہو گئی تھی کہ اسے بہت کم یہ بات یاد آتی تھی کہ وہ کون ہے اور کہاں سے آئی ہے اور کیوں یہاں رہ رہی ہے؟ ڈھیر سارے بچے اس کے پاس پڑھنے آنے لگے تھے۔ دن کا آدھا حصہ انہیں پڑھانے میں گزر جاتا بڑی جماعتوں کے لڑکوں پر وہ حساب اور انگریزی میں بہت توجہ دے رہی تھی۔ یہ

وہ اپنے دل میں ٹھان بیٹھی تھی کہ بس زندگی اب یوں انسانوں کی فلاح میں گزار دے گی۔
 پڑھنے والے بچے بھی بہت ملول تھے۔ ان کے والدین بھی افسردہ تھے اور وہ ان سب کو دلاسا
 دیئے جاتی تھی کہ گھبرانا نہیں میں جلد لوٹوں گی اور تمہاری ساری کمی انشاء اللہ دور کر دوں گی۔

اور جب وہ جیپ میں بیٹھی اس نے پاس کھڑے غلام حیدر اور سکیمنہ کی طرف قصداً
 نہیں دیکھا تھا۔ ان دونوں پر کیا اس کی تو اپنی آنکھیں بس برس جانے پر تلی بیٹھی تھیں۔ جانے
 وہ کس ضبط سے ان پر قابو کئے ہوئے تھی۔

اور جب وہ چیلو کی طرف رواں دواں تھی، اس نے اپنے دل میں ایک بار نہیں کئی بار

کہا تھا۔

”پروردگار، میرا سا منا ڈاکٹر ابراہیم سے نہ ہو۔“



گوشت اگر جل بھی جائے تب بھی چنے کی دال سے نہٹھٹ (خراب) نہیں ہوتا۔ پنجابی زبان کا یہ محاورہ اپنے گھر میں جانے اُس نے کتنی بار سنا تھا اور سن کر ہوا کی طرح سر سے گزرا تھا۔ پر اس کا مطلب اس کا صحیح مفہوم اور اس کی گہرائی اس پر اس وقت آشکارا ہوئی تھی جب وہ کھر منگ جانے کے لیے جیپ میں بیٹھی۔ شاہ جہاں کے ساتھ پورا لشکر کوچ کر رہا تھا۔ اس کا خاص نوکر، نوکرانی چھوٹا خادم لڑکا لڑکی، بے شمار سامان۔

”میرے مولا! تم اپنی پھوپھی کے گھر چند دن گزارنے جا رہی ہو، یا کسی محاذ پر لشکر کشی کا منصوبہ ہے۔ یا خدا اس قدر کھڑک کھڑاک۔ جیپ میں تل دھرنے کی جگہ نہیں اللہ کی بندی اس قدر تام جھام کی ضرورت ہی کیا تھی۔“

”سنو! اپنی اس بکو اس کو بند کر کے کچھ میری بک بک سننے کی تکلیف بھی گوارا کر دو گی۔ دیکھو میں آ خر چیلو کے سابق راجہ کی بہو ہوں۔ تم جیسے اٹھائی گیروں کی طرح بیگ کندھے سے لٹکا کر مارچ نہیں کر سکتی۔ وضعداری کا بھرم رکھنا پڑتا ہے۔“

”جنم میں گئی تمہاری وضعداری بولو، بتاؤ بیٹھوں کہاں ہا سائے میں رانی جی کی شان و شوکت کے نمائندہ پنا رے دھرے ہیں۔“ اس نے شاہ جہاں کے شانوں پر زبردست قسم کا تھپڑ جمایا تھا۔

دراصل اسے شاہ جہاں کی اس درجہ تیاریوں کا ذرا سا احساس بھی نہیں ہوا تھا۔ ایک ان پورا وہ اس کے گھٹنے سے گھٹنا جوڑے بیٹھی باتیں کرتی رہی۔ دوسرا دن اُس کا ڈاکٹر سیف

اللہ کے گھر گزرا۔ جہاں اس نے سیمان سے فون پر لمبی چوڑی باتیں کی تھیں۔ اس کی ناراضگی اور گلے شکوؤں کو دور کرنے کی اپنی سی کوشش کی۔ تیسرا دن ڈاکٹر اسماعیل کی بیوی بچوں کے سر چڑھایا۔ ڈاکٹر ابراہیم ڈغونی گئے ہوئے تھے۔ وہاں ان کے چچا بیمار تھے۔

اور اس نے ایک بار نہیں، کئی بار خدا کا شکر ادا کیا تھا۔

چوتھے دن وہ صبح سویرے روانگی کے لیے تیار تھیں۔ ڈرائیور کے ساتھ وہ اور شاہ جہاں بیٹھیں بچے نوکروں نے سنبھالے۔

براہ میں انہیں رکنا پڑا۔ شاہ جہاں کے ملازم کی بہن یہاں رہتی تھی۔ وہ اسے ملنا چاہتا تھا۔ یہ مارچ کا پہلا ہفتہ تھا۔ لوگ کھیتوں میں مصروف نظر آتے تھے۔ براہ کی زمین بہت زرخیز اور بہترین ہے۔ براہ کے عام لوگوں کے دورازے اور کھڑکیاں چوب کاری کے بہترین نمونے تھے۔ دور سے دیکھنے پر بھی نہایت دل کش نظر آتے تھے۔

جب وہ سکر دو سے چلو آئی تھی، تو دریائے شیوق کے پار سڑک پر سفر ہوا تھا۔ اب دریا کی سمت تھی۔ غواڑی میں پہنچ کر شاہ جہاں نے ڈرائیور اور نوکروں سے کہا کہ وہ اس چھوٹے سے ہوٹل سے چائے پی لیں جو مسافروں کے لیے بنا ہوا تھا۔

خود اس نے تھر موس نکال کر چائے کے دو کپ بھرے ایک خود لیا اور دوسرا سے تھمایا۔ چائے پیتے پیتے وہ بولی۔

”یہاں اہل حدیث کا ایک بہت بڑا ادارہ مرکزی دارالعلوم کے نام سے کام کر رہا ہے۔ تم جا کر اسے دیکھ آؤ۔“

بلتستان کا یہ سب سے بڑا دینی ادارہ غواڑی میں سڑک کے کنارے پر واقع ہے۔ وہ جب وہاں پہنچی ادارے کے سرپرست شیخ عبدالرشید تعمیر کا کام کروا رہے تھے۔ لمبی چوڑی دو منزلہ عمارت جس میں کوئی تین سو کے قریب بچے زیر تعلیم تھے۔ حدیث، فقہ، فلسفہ اور تصوف پر تحقیقی کام ہوتا ہے۔ طلبہ فارغ التحصیل ہو کر جب نکلتے ہیں تو ان کی تعلیمی استعداد ایم۔ اے

کے برابر ہوتی ہے۔ غواڑی چلو کی آخری وادی تھی۔ ہمایوں پل پر انہوں نے جیپ روک دی۔ وہ اتر پڑے۔ شاہ جہاں کی بیٹیاں سڑک کو اپنے منے منے پاؤں سے کوٹتی پھرتی تھیں۔ وہ سب اس جگہ کی طرف چلے جہاں دریائے شیوق دریائے سندھ میں گرتا ہے۔ یہ نظارہ بھی کس قدر دل کش تھا۔ مارچ کی خنکی سے لبریز ہوائیں، کوہ کیلاس کی جھیل مانسروڑ سے نکلے ہوئے دیاے سندھ اور سیاچن گلیشیر کی جھیل خمدان سے نکلے ہوئے دریائے شیوق کے پانیوں پر سے تیرتی ہوئی ہوا آ کر ان کے چہروں سے ٹکراتی تھیں۔ دھوپ میں پتھروں پر بیٹھ کر سناٹے کے دبیز خلا میں غرق ہونے کا احساس ہوتا تھا۔ وہ اور شاہ جہاں چپ چاپ نیا لے سینٹ گھلے پانیوں کو دیکھتی رہیں۔ جب ڈرائیور نے کہا۔

”آپ اب اٹھئے! ہمیں کھرمنگ کے لئے مڑنا ہے۔“

سکر دو جانے والی سڑک کو چھوڑ کر اب وہ کھرمنگ کی طرف رواں دواں تھے۔ شاہ جہاں کی بیٹیاں ابھی کچھ دیر اور وہاں گزارنا چاہتی تھیں۔ اسی لئے گاڑی میں بیٹھنے سے پہلے اور بیٹھ کر بھی شور مچائے جا رہی تھیں۔

شاہ جہاں کی زبردست ڈانٹ پر ان کے شور و غوغا میں کچھ کمی ہوئی۔

اب ان کے ساتھ دریائے سندھ چل پڑا تھا۔ کشادگی کی بجائے تنگی کا احساس ہوتا تھا۔

شاہ جہاں بتاتی تھیں۔

اس وادی کا بالائی حصہ ہمالیہ کے اندر واقع ہے۔ جبکہ پائینی علاقے ہمالیہ اور قراقرم

کے درمیان واقع ہیں۔ اس کا پرانا نام کرتخشہ ہے۔ لیکن ماضی میں سکر دو کو بیرونی حملہ آوروں

سے محفوظ رکھنے کے لئے اس علاقے میں متعدد قلعے اور فوجی چوکیاں تعمیر کی گئیں۔ اسی نسبت

سے اس علاقے کا نام کھرمنگ یا زیادہ قلعوں کا علاقہ قرار پایا۔ یہ سڑک سے شروع ہو کر

اولڈنگ تک دریائے سندھ کے آر پار آباد ہے۔ اس وادی کے تین گاؤں ہندو موکرکت اور

مزر ۱۹۷۱ء سے ہندوستان کے قبضے میں ہیں۔

”اس کے قبضے میں کیوں ہیں؟“ وہ جیسے تڑپ کر بولی ”وادی چیلو کے بھی تین گاؤں پر اس کا قبضہ ہے۔“

اور شاہ جہاں نے لمبی سانس بھر کر کہا تھا۔

”اب بھلا میں کیا بتاؤں کہ کیوں ہیں۔ ۱۹۷۱ء کی جنگ بہت گہرے زخم دے کر گئی ہے۔“

شاہ جہاں کی سوچ میں قومی اُلجھے کا گہرا کرب اس پر آج ظاہر ہوا تھا۔

”ہم بہت بد نصیب ہیں شاہ جہاں۔ آزادی کے دینے روشن رکھنے کے لئے ان میں

جو تیل ڈالنے کی ضرورت ہے، ہم ان میں وہ ڈالنے کے لئے تیار ہی نہیں۔ ایسے میں وہ کب

تک جلتے رہیں گے۔“

سر میک کا گاؤں آیا۔ شاہ جہاں نے کہا۔

”اگر بھوک محسوس کرتی ہو تو کچھ کھاپی لیتے ہیں۔“

کھرمنگ کی وادی تنگ ہے۔ پہاڑ امنڈے ہوئے محسوس ہوتے ہیں۔

پھر مہدی آباد کی وادی آئی۔ دریا پار پنڈاہ کا گاؤں تھا۔ یہاں انہوں نے ایک کھلی

جگہ پر گاڑی روکی۔ نوکروں نے بچوں کو نیچے اتارا۔ وہ دونوں بھی اتر آئیں۔ صاف ستھری سی

جگہ کا انتخاب ہوا۔ شاہ جہاں نے کپڑا بچھا دیا۔ کھانا کھولا اور وہ سب دائیں بائیں دیکھتے ہوئے

کھانے میں جت گئے۔

کھاتے کھاتے دفعتاً شاہ جہاں نے کہا۔

”کھرمنگ کا راستہ خاصاً خطرناک ہے۔ میں نے محسوس کیا ہے تم نے کسی خوف اور ڈر

کا اظہار نہیں کیا۔“

”اب کب تک ڈرتی رہوں گی۔ عادی ہو گئی ہوں۔ یوں بھی زندگی سے پیارا اگر کم ہو

جائے تو خوف یا ڈر خود بخود بھاگ جاتے ہیں۔“

”خدا کی قسم تم جیسی گھنی لڑکی میں نے آج تک نہیں دیکھی۔ مجال ہے جو کچھ اگلے۔“

وہ ہنس پڑی۔ ”بھئی اندر کچھ ہو تو باہر آئے۔ تم خواہ مخواہ تجتس میں مبتلا رہتی ہو۔“
 غاسینگ اور ٹھنڈے ٹھوک کی وادیاں گزر گئیں۔ پار سیندو اور کشر کے گاؤں بھی اس نے
 شاہ جہاں کی نشاندہی پر دیکھے۔

پہاڑوں پر جی برف کا پگھلاؤ ابھی شروع نہیں ہوا تھا۔ ٹنڈ منڈ درختوں کی کونپلیں ابھی
 پھوٹی شروع ہوئی تھیں۔ لیکن کسان زمین کا پتھر یلا سینہ شق کرنے میں پوری ہمت سے جتا ہوا تھا۔
 کمنگو میں پہنچ کر شاہ جہاں نے ڈرائیور سے گاؤں میں چلنے کو کہا۔ اس نے جب گاڑی
 موڑی تو وہ بولی۔

”اس گاؤں میں میری انا رہتی ہیں۔ جب بھی کھر منگ آؤں انہیں ملے بغیر نہیں
 جاتی ہوں۔“

کمنگو بہت خوب صورت وادی ہے پر ایک بات اس نے محسوس کی کہ بیشتر مکان نو
 تعمیر شدہ تھے۔ کئی جگہ ٹوٹ پھوٹ تھی اور جب اس نے اس بارے میں استفسار کیا تو شاہ
 جہاں نے بتایا۔

”دو سال قبل یہاں زبردست قسم کا سیلاب آیا تھا۔ گلیشیر کے تودے پہاڑوں سے
 گرے اور انہوں نے پوری بستی تہس نہس کر دی تھی۔ ”خدا یا!“ اس نے جھر جھری لی۔
 ”میری ہوش میں یہ پہلی ہولناک تباہی تھی۔ حکومت نے فوری اقدامات کئے اور بچے
 کچھے لوگوں کو دوبارہ آباد کیا۔ دیکھو بچنے والوں میں یہ میری انا اور اس کا پورا خاندان بھی
 ہے۔“

اس نے ڈرائیور کو گھر منڈنگ میں گاڑی لے چلنے کو کہا۔
 دو منزلہ گھر کی چار سیڑھیاں چڑھ کر وہ گھر میں داخل ہوئے۔ شاہ جہاں کی انا بی اپنے
 پوپلے منہ کے ساتھ ہنستی مسکراتی فوراً کمرے سے نکل آئی تھی۔
 اس نے شاہ جہاں کو چھاتی سے چمٹا کر پیار کیا۔ اس کے بچوں کے ماتھے چومے۔ اس

سے ہاتھ ملایا۔

کمنٹو سے طولتی دو کلو میٹر آگے ہے۔ طولتی تحصیل ہیڈ کوارٹر کی حیثیت رکھتی ہے۔
 سرکاری ملازمین کی رہائش گاہیں، ضلعی دفاتر، اسپتال سکول سب یہیں ہیں۔
 طولتی کے بالمقابل پاری گاؤں ہے۔ غنڈوس بھی سندھ پار ہے۔
 اور جب شام ڈھلے وہ پہاڑی پر ایستادہ راجہ کھر منگ کے محل میں داخل ہوئی، اس
 وقت اسے یوں محسوس ہو رہا تھا جیسے کسی نے اس کا جسم گنڈاسے سے چارٹوٹے کر دیا ہو کہ ہر ٹوٹا
 اپنے اپنے درد کو اسے بتانے میں پیش پیش تھا۔



کھر منگ کاراجہ خاندان اپنے خلوص کی مٹھاس اور اپنائیت کی خوشبو کے لئے اپنی بے حد زرخیز اور مردم خیز وادی پاری کے مشہور سیبوں جیسا تھا۔ پورا گھر نہ صرف اردو سمجھتا تھا بلکہ ستھری اردو بولتا بھی تھا۔ مہارانی سے تو وہ چلو میں بھی مل چکی تھی۔

مسلسل تین دنوں سے فاطمہ بیگم شاہ جہاں سے سمن سیر گاہ میں چلنے کا کہہ رہی تھیں۔ اس کی چھوٹی بیٹی کچھ ٹھیک نہیں تھی۔ چوتھے دن وہ خود بول پڑی۔

”تم مجھے محل کی ان دیواروں میں مقید کرنے کے لئے لائی تھیں نکلو باہر گل کو میں خود سنبھال لوں گی۔“

اور سمن جانے کا پروگرام طے پا گیا۔ شام کو شاہ جہاں نے قدیمی قلعہ کھر منگ بھی چلنے کا کہا۔ کھر منگ کے نام پر اس نے فوراً کہا۔

”یہ تم کھروں کو چھوڑو۔ کوئی ڈھنگ کی شے دکھانی ہے تو دکھا دو۔“

شاہ جہاں یقیناً اس کا جواب دیتی، پر اسی وقت نوکرنے سے آواز دی تھی۔ منجھلی بیٹی نے بے چارے دھان پان سے نوکر کے نتھنوں میں مہار تو عرصے سے ڈالی ہوئی تھی۔ پر کھر منگ آ کر تو کھینچا تانی یوں شروع کر دی تھی کہ بے چارہ بلبلا اٹھا تھا۔ شاہ جہاں نے اس کی فریاد سن کر کہا۔

”جاؤ اسے سومہ کھر کے کھنڈروں میں پھینک آؤ۔ جنگلی درندے مزے مزے سے

کھائیں گے اسے۔“

بچی دہل کر مہارانی فاطمہ بیگم کے سینے سے چٹ گئی۔

تیاری کرنا شاہ جہاں پر ختم تھا۔ صبح کوئی نو بجے چلے۔ جیب چھوٹی تھی بس شاہ جہاں اس کے بچے، وہ اور دونو کو ہی بیٹھ سکے۔

روصوونہ گاؤں سے تقریباً دو میل کے فاصلے پر سمن سیرگاہ واقع ہے۔ روصوونہ کی وادی میں سے گزرتے ہوئے ایک بار پھر اسے احساس ہوا تھا کہ بہار آرہی ہے۔ بادام کے درختوں نے سفید پھولوں کے گہنے زیب تن کر لیے ہیں۔ خوبانی اور آڑوگلابی شگوفوں کے بوجھ کو تمکنت سے اٹھائے کھڑے تھے۔ شاہ بلوط کی عریانی اب کچھ کچھ تن ڈھانپنے لگی تھی۔

سمن نہایت پر فضا مقام ہے۔ دور دور تک سبزہ نظر آتا تھا۔ جومین میں سے اپنا تھوڑا تھوڑا سر نکال رہا تھا۔ مختلف پھولوں کی مختلف اقسام کے متعلق ڈرائیور نے بتایا تھا کہ جب کھلتے ہیں تو اس جگہ پر جنت کا گمان ہوتا ہے۔

بید کے درختوں کے نیچے ایک ہلنگراہ (چوپال) بنا ہوا ہے شاہ جہاں اور وہ دونوں وہاں جا کر بیٹھ گئیں۔ دائیں بائیں کا نظارہ اتنا دلفریب تھا کہ وہ کتنی دیر تک ان میں گم رہی اور چونکی تو اس وقت جب شاہ جہاں نے نوکروں کے ساتھ مل کر اونچے اونچے وہ خاص درود پڑھنا شروع کر دیا تھا جسے کہ بر جیب کہتے ہیں۔

وہ حیرت زدہ سی رہ گئی کہ یہ ایسا کیسا ہے ہوا کیا۔ اس وقت سیرگاہ میں کوئی نہیں تھا۔ اس نے شاہ جہاں کی چادر کھینچی اور کہا۔

”خدا کے لئے ہوش میں رہو۔“

شاہ جہاں نے ایک لمحہ توقف کرتے ہوئے کہا۔

”بس دیکھتی جاؤ اور بولو کچھ مت۔“

اب اس کی آواز میں اور تیزی آ گئی۔ نوکروں نے بھی جھوم جھوم کر ساتھ دیا۔

سارے سمن میں ان کی آوازیں گردش کر رہی تھیں۔

پھر یوں ہوا دور پار سے آوازیں آئیں وہ آوازیں جب اور قریب آئیں تو معلوم ہوا کہ مقامی لوگ جوابی درود پڑھ رہے ہیں۔ دو عورتیں اور تین مرد اور کئی بچے دکھائی دیئے۔ عورتوں کے ہاتھوں میں دودھ کے برتن تھے۔

پاس آ کر انہوں نے دودھ کے برتن رکھے۔ برجیب پھر پڑھا۔ شاہ جہاں سے گلے ملیں۔ وہ انھی، اس سے بغل گیر ہوئیں۔ پھر انہیں وہ دودھ پیش کیا گیا جو وہ لائی تھیں۔ شاہ جہاں نے پیانچوں کو پلایا۔ اس نے بھی پیا۔

وہ حیران بھی تھی اور خوش بھی کیسی دلچسپ اور پیاری رسم ہے۔ اس نے بے اختیار

سوچا۔

مرد چلے گئے عورتوں کو اس نے روک لیا۔ ایک جوان تھی اور ایک معمر دونوں کے درمیان رشتے کی نوعیت عجیب سی تھی جوان عورت بوڑھی عورت کی بیٹی کی سوت تھی۔

پاؤں سے ننگی بوسیدہ اور خستہ کپڑوں میں لپٹی وہ نوخیز لڑکی جو ہنستی تھی تو یوں محسوس ہوتا تھا جیسے صمد گلاب کا نوشگفتہ پھول اپنے دامن پر شبنم کے موتیوں کے ساتھ مسکرارہا ہو۔ اس کا جی چاہا اپنی جوتی اس کے پاؤں میں پہنا دے۔ بھلا اتنے خوب صورت اور گداز پاؤں پتھروں پر رگڑیں کھانے کے لئے تھوڑی بنے تھے۔ مگر وہ ایسا نہیں کر سکتی تھی۔ شاہ جہاں جیسی ڈکٹیٹر سے اسے ڈر لگتا تھا۔ اپنی یہ سوچ اگر وہ اس پر عیاں کر دیتی تو اس نے یقیناً یہی کہنا تھا۔

”ارے کس کس کو پہنائے گی تو۔ اس سر زمین کے خوب صورت پاؤں کے مقدروں میں پتھروں سے ٹھوکریں کھانا لکھا ہے۔ تو مقدر کے اس لکھے کو کیونکر دھوسکتی ہے۔ بوٹوں کی کمپنیوں کی مالک تھوڑی ہے تو۔“

بات یہ بھی ٹھیک تھی۔ شاہ جہاں گلاب کے اس پھول سے گیت سنانے کو کہہ رہی تھی اور وہ بوڑھی عورت کی طرف انگشت شہادت کرتے ہوئے ہنستی تھی۔

سُننا ہے تو اس سے سنو۔ یہ آواز زمانوں تک اپنی شرنی سے تمہارے کانوں کو بتاتی

رہے گی کہ اس نے کوئی ماروائی گیت سنایا تھا۔
 اچھا شاہ جہاں نے آنکھیں پھاڑیں۔
 معمر عورت انکساری سے کام لیتی تھی۔ جب شاہ جہاں نے زیادہ مجبور کیا۔ تب اس
 نے کہا۔

”در اصل ڈامن اور ڈیا نگ کے بغیر گیت گانے کا صحیح لطف نہیں آتا۔“
 ”کمال ہے اب نہ نو من تیل ہو گا نہ رادھانا چے گی والی بات تو نہ کرو۔“
 اس نے اب ہتھیار ڈال دیئے تھے۔

میںدوق لیس پاری یادے دھلاے میںدوق تھورو نالیسیدے نی سروغی تیوتا ستونگ
 سلام بید۔

جب پھول کھلتے ہیں تو نیچے سے اوپر کھلتے چلے جاتے ہیں۔ میرے ساتھی میرے ساتھی
 میں تمہیں سلام کرتی ہوں۔

ہر مرد کا شباب تین ادوار تک ہوتا ہے۔
 ہر عورت کا شباب تین بچے جننے تک ہوتا ہے۔
 خوب صورت پھول بھی تین صبح تک کھلے رہتے ہیں۔
 طاقتور گھوڑے بھی پولو کے تین گیم کھیل سکتے ہیں۔
 تند و تیز گھوڑی بھی صرف تین ڈانوق تک دوڑ سکتی ہے (پولو کھیلتے ہوئے کھلاڑی گیند کو
 شگ لے شٹ مارتا ہے۔ وہ ڈانوق کہلاتا ہے)
 گھربار نہ ہونے کا احساس شام کو ہوتا ہے۔

اور اولاد نہ ہونے کا احساس بڑھاپے میں ہوتا ہے۔ میرے ساتھی! میرے تیو میں
 تجھے سلام کرتی ہوں۔

یقیناً آواز نغمگی اور چنگگی کے اعتبار سے بے مثال تھی۔ لیکن گیت کا جب ترجمہ شاہ

جہاں نے اسے بتایا تو وہ دنگ رہ گئی۔ اسے حیرت تھی اس جاہل اور ان پڑھ عورت کی قوت مشاہدہ اور احساس آگہی پر کہ زندگی کے مسائل اور اس کے اسرار و رموز پر اس کی سوچ کی گرفت کتنی قوی تھی کہ جو خالق تھی اس گیت کی۔

وادی کھرمنگ کی وہ حسین صورت عقل و دانائی کی صورت نیک سیرت اور اس گیت کی خالق اپنے ساتھی سے بہت پیار کرتی تھی۔ دیوانہ دار اسے چاہتی تھی۔ پر اس کا ساتھی یعنی تیو بڑا ہر جائی تھا۔ دوسری عورتوں کے پیچھے بھاگتا تھا۔ دنوں گھر اور اس کی صورت نہیں دیکھتا تھا۔ وہ صبح سویرے دہلیز میں بیٹھ کر اس کی راہ دیکھتی رہتی اور شام کو مایوسیوں میں گھری اپنے کمرے میں آ بیٹھتی اس کا اندر دکھ اور بے چارگی کی آگ میں جلتا رہتا۔ تب ایک دن وہ کرب اس کے ہونٹوں پر اس گیت کی صورت میں ظاہر ہوا۔ جو ہر اس کا دل کا ترجمان بنا جو کسی نہ کسی واسطے اور وسیلے سے مرد کی بے وفائی کا شکار ہے۔

وہ دونوں دو پہر تک ان کے ساتھ رہیں۔ کھانا کھا کر رخصت ہوئیں۔

شاہ جہاں اور اس نے بھی واپسی کا سوچا۔ مگر گاڑی میں بیٹھ کر اس نے ڈرائیور سے

کھرمنگ خاص چلنے کا کہا۔

پھر اس کی طرف رخ پھیر کر بولی۔

”میں تمہیں موئے مبارک دکھانے لے جا رہی ہوں۔ تم وہاں جو دعا مانگو گی اسے

قبولیت حاصل ہوگی۔“

”شاہ جہاں میں نے دعائیں مانگنی چھوڑ دی ہیں۔ میں طلب یا یافت کی کشش ثقل

سے کلی طور پر آزاد ہو کر بس خلاؤں میں بھٹکتی پھر رہی ہوں۔“

شاہ جہاں نے شاکی نظروں سے اسے دیکھ کر کہا۔

”مجھے اس بات کا قلبی دکھ ہے کہ تم نے اپنا آپ میرے اوپر نہیں کھولا۔“

اور اس کے جواب دینے سے پیشتر جیب نے جھٹکا کھایا۔ قدرے ڈھلان میں اتری

اور کھڑی ہو گئی۔

کھرمنگ بیامہ میں دریا کے کنارے ایک اونچی پہاڑی پر ایک دو منزلہ محل موجود ہے۔ یہ بوتی کھر کہلاتا ہے۔ اس محل کے نیچے انھوک کھر کے نام سے ایک اور محل تھا۔ یہ ماضی میں کھرمنگ کے حکمران خاندان کا رہائشی محل تھا۔ انھوک کھر اور سومہ کھر کھنڈر بنے پڑے ہیں۔ بوتی کھر نہایت بوسیدہ حالت میں موجود ہے۔

اب شاہ جہاں بھند تھی کہ چلو بوتی کھر کے ساتھ جو مسجد ہے۔ اس کی زیارت کر لو۔ وہیں موئے مبارک معصومین علیہم السلام میں سے کسی کا ہے۔

اور وہ وہاں کھڑی دریا کے سندھ کے پانیوں کو بغور دیکھتے ہوئے کہتی تھی۔

”چائے کا ایک کپ پینے کے بعد۔“

اب دونوں نے کمرہمت باندھی۔ بچے نوکروں کے سپرد کئے۔ چڑھائی اتنی دشوار نہیں تھی یا پھر وہ اب عادی ہو گئی تھی۔ صدیوں پہلے کا تعمیر کردہ بوتی کھر جسے والئی لداخ نے بنایا تھا۔ اب زبان حال سے دنیا کی بے ثباتی کی کہانی سناتا تھا۔ اس قلعے کے دو حصے ہیں۔ اسی پہاڑی پر وہ مسجد بھی ہے جو اب شکستہ اور بوسیدہ ہے۔ کمرے میں داخل ہوئیں تو خوف سا محسوس ہوا۔ یوں لگا جیسے پتھروں اور غاروں کے زمانے میں دھکیل دی گئی ہوں۔

اس نے اوپر سے نیچے دیکھا۔ کھرمنگ خاص کا علاقہ اور دریا کے سندھ نیچے بکھرا ہوا تھا۔ ایک کمرے میں لکڑی کا ایک ٹونا پھوٹا صندوق تھا۔ اس صندوق میں ایک سر بہر تھیلے میں چاندی کا ایک چھوٹا سا صندوق ہے۔ تھیلا پھٹا ہوا ہے صندوق پر تالا لگا ہوا ہے۔ روایت ہے کہ اسی صندوق میں موئے مبارک موجود ہے۔ جسے شیر شاہ کے دور میں کشمیر سے ایک فقیر ساتھ لایا تھا۔ پہلے اسے سومہ کھر کی زیارت گاہ میں رکھا ہوا تھا۔ اس کے انہدام کے بعد اسے مسجد میں رکھ دیا گیا ہے۔

اور جب وہ وہاں بیٹھی تھیلے اور صندوق پر کود بکھتی تھی اسے کین ڈائل کی جاسوسی

کہانیاں یاد آئی تھیں۔ وہ کہانی بھی دماغ کے کسی کونے کھدرے سے نکل کر سامنے آگئی تھی۔
جس میں ایسے ہی پراسرار سے صندوق اور تھیلے ہوتے ہیں۔ اس کا جی چاہا کہ وہ تالہ توڑ کر اندر
دیکھے۔ موئے مبارک کیسا ہے۔ لیکن وہ ڈرتی تھی۔

شاہ جہاں نے بتایا تھا قلعوں کی ساری نفیس کامدار لکڑی راجہ کے بیٹے اتار کڑ لے گئے
تھے۔ یہ بھی لے جاتے لیکن یہ مشہور ہو گیا تھا کہ جو اس صندوقچے کو اٹھائے گا، وہ اندھا ہو
جائے گا۔

وہ بدک کر پیچھے ہٹی۔ شاہ جہاں ہنستے ہوئے بولی۔

”ارے تم گھبرا گئی ہو بلا وجہ۔“

”بس اب چلو۔ زیارت ہو گئی ہے۔“



اُسے آمادہ کرنے کے سلسلے میں شاہ جہاں کی ہر کاوش ناکام ہو گئی تھی۔ سو اصرار اور ایک پکا انکار والا معاملہ تھا۔ شاہ جہاں نے جھنجھلا کر کہا۔

”قبر میں پاؤں لٹکائے بیٹھے اس جوڑے کے لئے آخر تم اتنا کیوں گھلی جاتی ہو؟ تنہائیاں ان کا مقدر ہیں۔ تم کب تک ہنگاموں سے انہیں بہلاؤ گی۔ نوروز میں کے دن باقی ہیں۔ صرف پانچ اور تم راہوں میں نخل خوار ہو گی۔“

”میرے خوار ہونے کو چھوڑو۔ میں یہاں مضطرب رہوں گی۔ بس تو یہ سمجھ لو کہ جیسے تمہیں کبھی اپنی ماں اور باپ کے لئے ہڑک انھی ہو، تو اسی کیفیت سے میں دوچار ہوں۔ آج میں طولتی کے بازار سے کچھ چیزیں خریدنا چاہتی ہوں اور کل صبح روانگی کا قصد رکھتی ہوں۔“

طولتی کا بس چھوٹا سا بازار تھا۔ سکیئہ اور غلام حیدر کے لئے جب اس نے کپڑے خریدے تو اسے اپنا لاہور اور انارکلی یاد آئے۔ ”اے کاش میں ان کے لئے یہ چیزیں وہاں سے خریدتی۔ خوبصورت اور بہترین سی۔“ اُس نے اپنے جی میں کہا۔ گھریلو استعمال کی کئی چھوٹی موٹی اشیاء کی بھی خریداری ہوئی۔ شام ڈھل گئی تھی جب وہ محل واپس آئیں۔ چھوڑ بٹ کے لئے رات جیپ والے سے بات ہو گئی تھی۔ شاہ جہاں نے کھانے پینے کی سب اشیاء ایک تھیلے میں ڈال دی تھیں۔ چائے کی بوتل بھی بھر دی تھی۔

واپسی کا یہ سفر اسے بہت لمبا اور بوجھل محسوس ہوا۔ بس سکیئہ اور غلام حیدر سے ملنے کی امنگ شریانوں میں دوڑتے خون کو بہت تیز کر دیتی۔ وہ چشم تصور سے ان لمحوں کا سوچتے ہوئے

خود ہی مسکرا دیتی۔

اس وقت شام ڈھل گئی تھی جب وہ سکہ کے محلے یگ چھد کی جامع مسجد کے سامنے اتری۔ ساڑھے چار ماہ پیشتر جب وہ یہاں آئی تھی اس وقت وہ ہواؤں میں اڑتے پھرتے تنکے کی مانند تھی۔ لیکن آج وہ جانتی تھی کہ ایک ایسا گھر بھی ہے جہاں وہ دو جانیں اسے یاد کرتی ہوں گی۔ اس کی آمد کی منتظر ہوں گی۔ ایک دوسرے سے کہتی ہوں گی کہ ارے اس سیلانی کا کیا پتہ کھر منگ سے کہیں آگے نہ نکل جائے۔“

یقیناً وہ اپنا سینہ چیر کر انہیں نہیں دکھا سکتی تھی۔ کہ وہ شاہ جہاں جیسی مخلص اور چاہنے والی دوست کے سارے جذبات پیروں تلے بے دردی سے روند کر صرف اس لئے آئی تھی کہ نوروز کے ہنگاموں میں کر بناک خیال کا یہ سنبولیا اسے ڈس ڈس کر ادھ موا کر ڈالتا کہ وہ تنہا ہیں۔ جیپ کے رکتے ہی جب بچوں نے اسے اترتے دیکھا تو خوشی سے بھاگے اور اس کے ارد گرد آکھڑے ہوئے بیشتر بچوں کو وہ پہچانتی تھی۔ کچھ اس کے پاس پڑھنے بھی آتے تھے۔ اس نے ان سب کو پیار کیا۔ سامان انہیں پکڑا یا اور گھر کی طرف قدم اٹھائے۔

سیکنہ کمرے میں چولہے کے آگے بیٹھی ہنڈیا پکاتی تھی۔

”تی تی آمو دیکھو میں آگنی ہوں۔“

سیکنہ کا حال کچھ ایسا تھا جیسے اسے اپنی آنکھوں پر اپنی بصارت پر دھوکے کا گمان ہو، لیکن جب وہ اس کے گلے سے، اس کی چھاتی سے چٹھی، تب وہ گلوگیر آواز میں اس کی بلائیں لیتے ہوئے بولی۔

”مجھے یہ خواب لگتا ہے میری بچی تم واپس آگنی ہو۔ یہ کیسے ممکن ہے؟“

”تمہارے بغیر نوروز کے تہوار کا بھلا آمو کیا لطف آتا۔“

غلام حیدر کے جذبات بھی سیکنہ سے کچھ مختلف نہ تھے۔ رات کو وہ دنوں کے پاس بیٹھی

ہستی تھی۔

”اچھا تو، آپ سمجھتے تھے کہ اب میں بس گئی۔“ پھر دفعتاً اس نے سر جھکایا۔ اس کی آنکھوں کے اندر کا درد چھلک پڑا تھا۔ وہ بولی۔

”آتا اور آمو! میں نے اب کہاں جانا ہے۔ کہیں گئی بھی تو لوٹ آنے کے لئے جاؤں گی کہ یہ میرا گھر ہے۔ اور یہاں میرا باپ اور ماں ہے۔“

وہ دونوں بھی رو دیئے تھے۔ سیکنہ اٹھ کر انڈوں کی ٹوکری اٹھالائی۔ مختلف رنگوں کی پڑیا ٹوکری میں سے نکال کر اسے دکھاتے ہوئے بولی۔

”غلام حیدر ایک ہفتہ ہوا یہ سب لے آیا تھا۔ نور روز آنے والا ہے نا ہم کہتے تھے وہ آئے گی تو انڈوں پر خود ڈائیزائن بنائے گی۔“

اس نے وہ سب چیزیں جو وہ ان کے لیے لائی تھی، انہیں دکھائیں وہ خوش بھی ہوئے اور ناراض بھی کہ بلا وجہ اس نے اتنا خرچ کیا۔

دادی جواری کے لئے وہ چادر لائی تھی۔ زنب کے لئے چوڑیاں۔ ”اب انہیں تو صبح ہی یہ دینے جاؤں گی۔“ اس نے سوچا اور عشاء کی نماز کے لئے اٹھ گئی۔

ابھی اس کی نماز ادھوری ہی تھی، جب بڑے لڑکوں کا ٹولہ جو اس سے پڑھتا تھا، اندر آیا یہ لوگ پولو گراؤنڈ میں کنگ پولو کھیلنے تھے۔ جب انہیں خبر ملی کھیل کو یونہی چھوڑ کر بھاگنے لگے جب ایک نے کہا۔

”ذرا رگو۔ اطمینان سے چلتے ہیں۔“ تب سب اپنے اپنے گھروں میں گئے۔ کھانا دانا کھا کر اب آئے تھے۔

بہت دیر تک وہ ان سب سے باتیں کرتی رہی۔ نور روز کے لئے ان کے پروگرام سنتی رہی پھر سیکنہ نے ان سے مخاطب ہو کر کہا۔

”اب اسے سونے دو صبح کی تھکی ہوئی ہے کل خدار کھے پھر آنا۔“

نور روز کی عید ایرانیوں کے نئے سال کے پہلے دن منائی جاتی ہے۔ شمالی علاقوں

خصوصی طور پر بلتستان پر ایرانی تہذیب کا گہرا اثر ہے۔

صبح ہوئی اور گھر میں ہنگامے جاگ اٹھے۔ موسم گوا بھی بھی بہت سرد تھا۔ منفی سنٹی گریڈ کے مختلف درجات کا چھوٹا نقطہ انجماد پر آ کر اب کچھ رک گیا تھا۔ لیکن جوان خون درجہ حرارت کے اس اتار چڑھاؤ کو ذرا برابر خاطر میں نہ لاتا تھا۔

ابھی وہ بمشکل ناشتے سے فارغ ہوئی تھی جب دادی جواری کے پوتے پوتیاں اپنے نئے کپڑوں کی پونلیاں اٹھائے کمرے میں آ موجود ہوئے۔

”ارے واہ“ اس نے ایک ایک کے کپڑے کھولے اور دیکھے۔ با آواز بلند واہ واہ کے نعرے لگائے۔ سرخ پھٹے ہومے رخساروں والے بچے اس کی واہ واہ پر پھول کی طرح کھلے جاتے تھے۔

جب دھوپ اپنے جوہن پر آئی۔ وہ سب کے ساتھ اس کھلے میدان میں آ گئی۔ جو گھروں کے سامنے تھا۔ مارچ کے تیسرے ہفتے کی نرم گرم میٹھی دھوپ جو سردی کی شدت سے سوئے ہوئے اعضاء کے لئے نکور کا کام دیتی تھی۔

زینب اور رضا عباس کی من موہنی سی بہن دولت بی بی بھی اپنے انڈوں کی ٹوکریاں اٹھا لائیں۔ تازہ تازہ ابلے انڈوں کو انہوں نے ٹھنڈا ہونے دیا۔ زینب اور دولت نے مختلف پیالوں میں مختلف رنگ کھولے۔ اب ان انڈوں پر پچی کاری کا کام شروع ہوا۔

کہف الوری کو پینٹنگ سے خاص شغف تھا۔ اس نے اپنے انڈوں پر ایسے ایسے دلکش ڈیزائن بنائے کہ سب عس عس کرائیں۔ سب کی خواہش تھی کہ وہ ان کے انڈوں پر بھی کچھ بنائے۔ ”بھئی کیوں؟ یہ سب میں نے تم لوگوں کو عیدی دینے کے لئے تو بنائے ہیں۔ کوئی انہیں گھر تھوڑی رکھنا ہے۔“

جب دھوپ پہاڑوں کی اوٹ میں چلی گئی اور جسم ٹھنڈک سے کپکپانے لگے، تب سب انہیں۔ اپنی اپنی ٹوکریاں اٹھائے گھروں میں لوٹیں۔ سیکنہ گھر کی جھاڑو پونچھ میں مصروف تھی۔

اس نے دیکھا تو بولی۔

”میں نے آپ کو منع بھی کیا تھا کہ اکیلے کوئی کام نہیں کرنا۔ صبح سے بلکان ہوتی

رہی ہیں۔“

اور وہ مسکرائی ”ارے کب میری جان! مجھے تو یوں محسوس ہوتا ہے جیسے میرے جسم میں

پارہ بھرا ہو۔“

کھانا کھا کر وہ دادی جواری کے ہاں گئی۔ ان کی مشین پر اس نے سیکینہ اور غلام حیدر

کے کپڑے سینے۔ رات دیر تک وہ ان کے گھر رہی، کپڑے بھی سینے، گپیں بھی لگائیں اور یہ بھی

اپنے آپ سے کہا۔

”اپنائیت کا یہ لطف اور سرور رگ رگ میں اتر کر سرشاری کا کیسا لطیف احساس دیتا

ہے۔ کھر منگ میں یہ مزے کہاں تھے؟“

ساری وادی میں ہنگامے انگڑائی لے کر جاگے تھے۔ وادی کے نوجوان لڑکے پولو اور

نشانہ بازی کے مقابلوں کی تیاری کر رہے تھے۔ دریا پار کے گاؤں ”مرچھا“ کی پارٹی پولو کھیلنے

کے لئے نوروز کے دن سکہ میں آنے والی تھی۔

لڑکیاں اپنی تیاریوں میں ڈوبی ہوئی تھیں۔ عورتیں گھروں کی لینا پوتی اور ان کی

سجاوٹ میں جتی تھیں۔ ہر گھر دار خاتون نے کچھے، زرچون اور ازوق (سموسے) وغیرہ تیار

کر کے رکھ لئے تھے۔ مرد لوگ کھیتی باڑی کے کام میں مصروف ضرور تھے پر تقریباً سبھی رنج کی

اہم فصل جن میں گہیوں، جو، منر، مسورا اور باقلہ شامل ہیں، کی کاشت سے فارغ ہو چکے تھے۔

میں مارچ کی شام کو لڑکیوں کا جتھا کمرے میں بیٹھا تھا۔ مہندی گھلی ہوئی تھی اور وہ ان

کے ہاتھوں پر میدانی علاقوں کے دلکش ڈیزائن بنا رہی تھی۔ کمرے میں شور تھا۔ زینب نے

گیت شروع کر دیا۔ چند اور لڑکیوں نے بھی آواز ساتھ ملائی۔

جب سے اس نے ہلتی بولنی شروع کی تھی، مقامی لڑکیوں کی ہچکچاہٹ خاصی کم ہو گئی تھی

تکلف بھی ختم ہو گیا تھا۔

چھوڑ بٹ کی وادی چھولوگ کھا کی خوبصورت دل کش لڑکی جس کا نام شرنگ زومبا تھا، یہ اس کے جذبات و احساسات کا نمائندہ گیت تھا۔ چھولوگ کھا سے آگے لداخ کا علاقہ شروع ہوتا ہے لداخ کے گاؤں بلیک کا ایک لڑکا شرا اس سے بے حد محبت کرتا تھا۔ زومبا کے والدین نے بچپن ہی سے اس کی مٹنی شرا سے کر رکھی تھی۔

وقت گزرتا گیا۔ زومبا بھر پور جوانی کی حدود میں داخل ہو گئی۔ شرا اسے بیاہنے نہیں آیا۔ اس زمانے میں یہ رواج تھا کہ لڑکی جب دلہن بنتی تو دائیں اور بائیں طرف کے بالوں کو کان کی لوؤں کے برابر تراش دیا جاتا تھا۔ جسے ہلتی زبان میں چن چن کہتے ہیں۔ سر کے باقی اور پچھلی طرف کے بالوں کی چھیا بنالی جاتی۔ اس سے پتہ چلتا تھا کہ لڑکی بیاہی ہوئی ہے۔ زومبا شرا کا انتظار کرتی رہی۔ اس کے بال بڑھتے رہے حتیٰ کہ اس کے گھٹنوں کو چھونے لگے۔ یہ بڑھتے ہوئے بال اسے اپنی بڑھتی ہوئی عمر کا احساس دلانے لگے۔ اس نے اپنے محبوب سے مخاطب ہو کر وہ گیت گایا جو اس وقت زہن اور لڑکیاں گارہی تھیں۔

شرا بلیک لے یا ستر قبونی لے ستر قپا سترق فرو کھیدے شلما لوق

نا شرنگ زومبانوے ہر کالوبو کھمی رلوق

ترجمہ :- بلیک والے شرا! چکورا اپنے بچوں کے لئے تراشیوں کی دوسری طرف نکل گئے۔

مجھ زومبا کی زلفیں گھٹنوں سے بھی نیچے پہنچ گئیں۔

میں نہ مرجھاؤں تو اور کون مرجھائے

اپنے بچپن کے حسین ساتھی سے ملنے کا دن معلوم نہیں کب آئے گا

کب آئے گا، کب آئے گا، کب آئے گا۔

”کب آئے گا“ کی تکرار جب زیادہ بڑھی تو اس نے ہاتھ اوپر اٹھاتے ہوئے کہا۔

”خدا کے لئے ایسی بے صبری کا مظاہرہ مت کرو۔ ملنے کا دن بہت جلد آ جائے گا۔“

ساری لڑکیاں ہنس پڑی تھیں۔ کوئی گیارہ بجے ہنگامہ ختم ہوا۔ لڑکیاں گھروں کو سدھاریں۔

اکیس مارچ کا دن اپنے جلو میں خوشیاں اور رنگینیاں لے کر طلوع ہوا۔ نیچے رنگ برنگے کپڑوں میں پھولوں کی مانند نظر آتے تھے۔ جو بچہ گھر آیا، اس نے اسے رنگین انڈے کی عیدی دی۔ زنب نے پیغام بھیجا تھا کہ دوپہر کا کھانا ان کے گھر ہے۔

کھانا کھا کر اور قبوہ پی کر وہ دولت کے ساتھ باہر نکل آئی۔ پولوگراؤنڈ کے پاس لڑکے انڈوں کا کھیل کھیلتے تھے۔ چار لڑکوں کے ہاتھوں میں انڈے تھے۔ وہ ایک دوسرے کے ساتھ ان کے سرے ٹکراتے۔ اس میں بڑی مہارت کا مظاہرہ ہوتا۔ بس ذرا سی خراش آئی اور انڈا دینا پڑا۔ ذرا آگے چند لڑکے ابلے انڈوں کو ڈھلان سے لڑھکا رہے تھے۔ جس کا انڈا پہلے نیچے پہنچتا وہ بقیہ سارے انڈے جیت لیتا۔

مرکزی شغرن (پولوگراؤنڈ) میں بہت رش تھا۔ ساری وادی امنڈی پڑی تھی موسیقی زور و شور سے بجتی تھی اور لوگ پولو کھیلنے کی تیاری میں تھے۔



وہ اس آواز کو ہزار آوازوں میں سے پہچان سکتی تھی۔ اس نے آنکھیں اوپر اٹھائیں۔ اور کان کھڑے کئے تھے۔ اس سارے عمل میں صرف تیس سیکنڈ صرف ہوئے ہوں گے۔ پھر وہ جست لگا کر باہر کی طرف دوڑی تھی۔ غلام حیدر اور سیکنہ دونوں حیرت زدہ سے ایک دوسرے کی طرف دیکھتے تھے کہ ایک ایسی جگہ پتے پتے اے ہوا کیا؟۔

پتھروں کے پوڈوں کے پاس سیماں کھڑی تھی۔ پیچھے زینب اور اس کا بڑا بیٹا تھے۔ کس والہانہ انداز میں وہ اسے چمٹی تھی۔ کوئی پندرہ منٹ یونہی گزر گئے۔ ہجر کے طویل دنوں کی خشک سالی جب ملاپ کے پانیوں سے کچھ سیراب ہوئی تب سیماں نے اسے شاکی نگاہوں سے دیکھتے ہوئے گلہ کیا۔

”خوب وعدہ وفا کیا۔“

اور اس نے ہنستے ہوئے اس کا بازو کھینچا۔

”بس شکوے شروع ہو گئے۔ آگے آؤ نا۔ تیری آتا غلام حیدر سے نہیں ملنا کیا؟“

سیکنہ اور غلام حیدر نے اسے سینے سے لگایا۔ پھر سب وہیں چہرے پر ہی بیٹھ گئے۔

”سیماں آج ہم نے بلے پکایا ہے۔ کھاؤ گی نا۔“ اس نے پیار بھری نظریں استنبہامیہ

انداز میں اس کی طرف اٹھادیں۔

سیماں کی جوابی مسکراہٹ کچھ یہ کہتی تھی کہ ”یہ تم گھر والی کب سے بن گئی ہو؟“

وہ پیٹ میں بلے لے آئی۔ سیماں نے چیخ کے ساتھ کھانا شروع کیا۔ زینب سے بھی

اس نے کہا۔ لیکن اس نے جواب دیا۔

”میں کھانا کھا کر آئی ہوں۔“

سیما ان دونوں سے پوچھتی تھی کہ آخر انہوں نے اس پر کیا جادو کر دیا ہے کہ اسے چھوڑ بٹ میں ہی سریش لگ گئی ہے۔

اور جب سیما بے کھا کر اور چائے پی کر فارغ ہوئی، اس نے بتایا کہ وہ اس آوارہ گرد کو لینے آئی ہے۔ کیونکہ روح اللہ کے جگری یار سکندر کے بھانجے ندیم کی شادی ہے اور ان سب نے شکر جانا ہے۔

اور کہف الوریٰ کو محسوس ہوا تھا کہ ان کے چہروں کا خون پھر نچڑ گیا ہے۔ اس نے فوراً سیکنہ کے ہاتھوں کو اپنے ہاتھوں میں تھاما اور بولی۔

”آمو میں شادی میں شرکت کے بعد پھر یہیں آؤں گی۔ آپ میرا کہیں جانے کا سن کر پریشان کیوں ہو جاتے ہیں؟“

”تیرے دم سے یہ اجاڑ اور ویران سا گھر بولتا جو ہے۔“ سیکنہ کی آواز بھرائی ہوئی تھی۔
”آپ مجھے ہنستے مسکراتے بھیجا کریں اور ہمیشہ یہ بات ذہن میں رکھیں کہ مجھے اسی گھر میں لوٹ کر آنا ہے۔“

سیما خاموش بیٹھی اس کی باتیں سنتی تھی۔ جب دونوں کے درمیان تنہائی ہوئی۔ اس نے پوچھا تھا۔

”یہ سب کیا چکر ہے۔ تو نے واپس نہیں جانا کیا؟“

اور اس نے چہرے پر سے اون کے ابھرے ہوئے بروں کو چپتے ہوئے جیسے سیما سے نہیں اپنے آپ سے کہا۔

”شاید کبھی نہ جاؤں۔ میں نے تو ماضی سے ناطہ توڑ لیا ہے۔ زندگی گزارنا ہے، سو گزر ہی جائے گی۔“

سیماں نے چونک کر اس کی جانب بغور دیکھا تھا۔
 ”تم نے کبھی اپنے بارے میں کچھ نہیں بتایا۔ میں بھی یہی سمجھتی تھی کہ تم سیر سپاٹوں کی
 دلدادہ ہو اور.....“

اس نے سیماں کی بات کاٹتے ہوئے کہا۔
 ”تم یہی سمجھتی رہو۔“

”غریت برتی ہو۔ اپنا آپ اپنے اندر ہی رکھنا چاہتی ہو۔ چلو ٹھیک ہے۔
 اور اس نے سیماں کے چہرے کو دونوں ہاتھوں میں تھام لیا تھا۔
 ”سیماں میری جان! کسی بھی بدگمانی کو دل میں جگہ نہیں دینا میں سب کچھ تمہیں بتاؤں
 گی۔ پر اس وقت جب میرا دل چاہے گا۔“
 غلام حیدر کے اندر آ جانے سے دونوں کے درمیان گفتگو کا سلسلہ منقطع ہو گیا۔ پھر وہ
 انھی اور اس نے کہا۔

”میں اب چلتی ہوں صبح کا پروگرام ہے۔ بچے اور روح اللہ شکر پہنچ گئے ہوں گے۔
 میں صرف تمہیں لینے آئی تھی اور ہاں واپسی پر تمہیں سکر دو جانا ہوگا۔“
 چھوڑ بٹ سے شکر کا سفر گو بہت لمبا تھا لیکن ایک توجیب نئی تھی اور دوسرے ڈرائیور
 نہایت مستعد تھا۔ شکر خاص میں وہ کوئی چار بجے پہنچیں۔ سیماں کا خیال سفر جاری رکھنے کا تھا۔
 پر اس نے زور دیا کہ نہیں، انہیں رات داؤد صاحب کے ہاں گزار لینی چاہیے۔ گلاب پور تک
 پہنچتے پہنچتے رات ہو جائے گی۔

دراصل وہ پاشا سے ملنا چاہتی تھی۔ مسٹر و مسز داؤد اور ان کے بچوں کو دیکھنے کی متمنی تھی
 تھی پر سیماں اس کی بات پر فوراً بولی۔

”ارے گلاب پور شکر سے صرف سترہ میل ہے۔ جس دو لہا کی شادی میں ہم شرکت
 کے لئے جا رہے ہیں یہ اکثر و بیشتر اپنے گھر سے پیدل شکر پڑھنے آتا تھا۔ ہم لوگ توجیب پر

ہیں۔ یوں بھی علی میری راہ دیکھتا ہوگا۔“

اور جب سورج ڈوب رہا تھا، وہ وزیر پور پہنچ گئی تھیں۔ وادی کا پھیلاؤ بڑھتا جا رہا تھا۔ دریائے شگر کا پاٹ بھی اب خاصا چوڑا ہو گیا تھا۔ بس اگلی وادی گلاب پور تھی۔ وزیر پور سے ایک بڑا نالہ پہاڑوں کی چوٹیوں پر سے آتا ہوا انہوں نے دیکھا۔ ابھی اس میں پانی نہیں تھا۔ بس برف کے تودے جسے نظر آتے تھے۔ گلاب پور ابھی کوئی پانچ کوس دور تھا۔ پھلدار درختوں کے سفید اور گلابی پھول فضا میں نرالا حسن بکھیرے ہوئے تھے گلاب پور کے نزدیک نالہ دریائے شگر میں گرتا تھا۔

اور جب جیب رکی اس نے جانا کہ وہ منزل پر پہنچ چکی ہیں۔ پراتری تو یوں محسوس ہوا جیسے دل ابھی ہڈیوں کے پنجر کو توڑتا پھوڑتا باہر آ جائے گا۔ روح اللہ اور ڈاکٹر ابراہیم دونوں کھڑے تھے۔ روح اللہ اس کی خیریت دریافت کرنے کے بعد سماں کی طرف دیکھتا ہوا بولا۔

بہت دیر لگائی تم لوگوں نے۔ ”صبح جلدی چلنا تھا۔“

”ارے جلدی تو چلے تھے۔ پر یہ راستے میلوں کو تیزی سے ہضم کرنے والے تھوڑی ہیں۔“ اس تلکے اندھیرے میں روح اللہ کی طرف دیکھتے ہوئے کہف الوریٰ کو محسوس ہوا تھا جیسے ڈاکٹر ابراہیم کی نگاہیں اس پر جمی ہوئی ہیں۔ دونوں کے درمیان ایک لفظ کا تبادلہ نہیں ہوا تھا۔

اب انہیں ندیم کے گھر ”کیا ہونگ“ محلہ جانا تھا۔ چھوٹی چھوٹی پتھر ملی گلیاں۔ روح اللہ پیچھے سے نارچ کی روشنی پھینکتا تھا خاصا چلنے کے بعد گھر آیا۔ لکڑی کی چھ سیڑھیاں، جنہیں چڑھ کر وہ ایک کشادہ راہداری میں آئیں۔ بجلی نہیں تھی اور گیس کے ہنڈولے جلتے تھے۔

دائیں ہاتھ نشست گاہ تھی۔ دونوں بائیں ہاتھ مڑیں۔ کمرہ کشادہ تھا۔ شیبہ سورہی تھی۔ گھر کی عورتیں کمرے میں آگئی تھیں۔ ان سے میل ملاپ ہوا۔ ندیم کی والدہ، سکندر کی بیوی، ماں اور دیگر رشتہ دار خواتین۔ سکندر کی بیوی ایک اونچے افسر کی بیگم ہونے کے باوجود نہایت

سادہ اور منکسر المزاج خاتون تھی۔

یہ کھور کسق کی شب تھی (عروسی تقریب کی پہلی شب) محلے کی سماجی تنظیم کے ارکان انتظامات کا جائزہ لینے کے لئے نشست گاہ میں آئے بیٹھے تھے۔ گھر کی عورتیں تھوڑی دیر بیٹھنے کے بعد اٹھ گئی تھیں کیونکہ انہیں کھانا دینا تھا۔

علی بے حد پیارا بچہ تھا۔ لالی اس سے کہتی تھی کہ آنٹی آپ نے تو چلو اور چھوڑ بٹ میں ہی ڈیرے ڈال لئے ہیں۔ اور وہ جواباً پوچھتی تھی۔

”ارے بڑی بھابھی کیوں نہیں آئیں۔“

رات کے کھانے سے فارغ ہو کر عورتیں دلہن کے گھر لے جانے کے لئے کوچہ (ایک قسم کا کھانا) پکانے کی تیاریوں میں جت گئیں۔

وہ اور سہماں بہت تھکا ہوئی تھیں بس لیٹنے کے ساتھ فوراً سو گئیں۔



نیلے شفاف اور کھلے آسمان کے نیچے دریائے شکر کے ٹھنڈے ٹھار پانیوں پر زرخ (ڈنڈوں اور مشکوں سے بنی کشتی) پر سفر کرنا گویا ایک قدیم، پراسرار اور پرامن دنیا میں سفر کرنے کے مترادف تھا۔ اس وقت جب سورج کی چمک ماند پڑی ہوئی تھی۔ گلاب پور کے پہاڑوں پر شام کے سائے گھنے تھے اور مقابل وادی مرقضی آباد پر جیسے کسی نے سونا بکھیرا ہوا تھا۔ وہ پندرہ لوگ مرقضی آباد کی شہزادی حنیہ کے لئے مہندی لے کر جا رہے تھے۔ شادی کے کپڑوں (وردان) کی نوک پلک وہ سیمیں اور بیگم سکندر سارا دن سنوارتی رہی تھیں۔ رواج کے مطابق پکے ہوئے کھانوں کے تحفوں (کھمی تھل) اٹھارہ کولے۔ ہر کولے کا وزن آدھ کے جی کے برابر تھا۔ چار کھب سے، ہر کھب سے کا وزن دو کے جی تھا، کی تیاری اور پیکنگ میں دولہا کی ماں بہنوں اور نانی نے بہت اہتمام سے کام لیا تھا۔

ان پندرہ لوگوں میں ڈاکٹر ابراہیم بھی تھا۔ اس کا علم اسے زرخ پر بیٹھ کر ہوا تھا۔ گھر سے نکل کر جب وہ اس جگہ پہنچیں جہاں سے ڈھلانی راستے کے ذریعے اتر کر انہیں کنارے پر بندھی زرخ پر بیٹھنا تھا۔ وہ حیران ہوئی تھی زرخ کو دیکھ کر۔ پانچ پانچ مشکوں کی پانچ قطاریں افقی اور عمودی صورت میں بندھی تھیں۔ ان پر لکڑی کے ڈنڈوں کا جال بنا ہوا تھا۔ زرخ کے چاروں سروں پر ایک ایک زرخ بان بیٹھا ہوا تھا۔ دو ماہر زرخ بان آگے اور دو پیچھے ہاتھوں میں لمبے لمبے ڈنڈوں کے ساتھ ان کے بیٹھنے کے منتظر تھے۔

بیٹھتے سے اس نے پوری احتیاط کی کہ اس کی نشست کسی طور پر ڈاکٹر صاحب کے پاس

نہ آئے۔ وہ تو اپنی اس کوشش میں کامیاب ہوئی، پر ڈاکٹر ابراہیم نے روح اللہ کے ساتھ جگہ بدل کر اسے ناکام بنا دیا۔ اور جب کشتی چلی، انہوں نے اسے دیکھتے ہوئے پوچھا۔

”کہف الوری آپ کو یہ سب کیسا لگتا ہے؟“

”بہت اچھا۔ ایک پُر لطف اور دلچسپ تجربہ۔“

شاید وہ جھٹکا کھا کر کنارے پر نہ گرتی اگر زرخ کے رُکنے پر ڈاکٹر ابراہیم کے یہ الفاظ

اس کے کانوں میں نہ پڑتے۔

”میں آپ کو یاد کرتا تھا۔“

اُسے آج تک یاد کرنے والا تو کوئی پیدا ہی نہیں ہوا تھا۔ لڑ لگنے والا مہینوں دورے پر رہنے کے بعد کبھی آ کر یہ نہیں کہتا تھا کہ تم مجھے یاد آتی تھیں یا میں نے تمہیں بہت یاد کیا۔ ان سنگلاخ وادیوں میں اگر کسی نے اسے یہ کہا تھا تو بھلا وہ زرخ کے ڈنڈے سے الجھ کر کنارے پر کیسے نہ گرتی۔ جب ذہن میں گڑ بڑ ہو جائے تو توازن برقرار رکھنا بہت مشکل ہو جاتا ہے۔

سیماں، روح اللہ، ڈاکٹر ابراہیم، بیگم سکندر سب تیزی سے اس کی طرف لپکے تھے۔ وہ

جھل سی ہوئی۔ فی الفور اٹھتے ہوئے بولی۔

”ارے بس یونہی ذرا سا پیر پھسل گیا تھا۔“

مر ترضی آباد چھوٹا سا گاؤں ہے۔ لڑکی کا گھر گاؤں کے شروع میں تھا۔ عام بلتی گھر

عورتوں کو ایک کمرے میں بٹھایا گیا۔ مرد نشست گاہ میں چلے گئے گھر کی مالی حالت اس درجہ

مستحکم نظر نہیں آتی تھی جتنی دولہا کے گھر والوں کی تھی۔ لیکن رشتہ ہونے کی دو وجوہات تھیں۔

ایک تو پرانی قرابت داری تھی اور دوسرے دلہن بہت حسین ہونے کے علاوہ ندیم کی پسند بھی

تھی۔ چائے سے فراغت کے بعد وردان اور کھدی تھل انہیں دیئے گئے۔

کمرے میں دلہن کے رشتہ دار اکٹھے ہو گئے تھے۔ دلہن کا ماموں آیا جس نے سب

کے سامنے انہیں کھولا۔ عروسی جوڑا دیکھنے کے لئے عورتیں ایک دوسری پر گرنے لگیں۔ یہ جوڑا

شہر لاہور کی سوغات تھا۔ ندیم نے سارا مال اور ناکلی اس کے انتخاب کے لئے چھان ماری تھی۔ کوئی پندرہ سال پہلے سفید کپڑوں کا رواج تھا۔ لٹھے کے سفید کپڑے لیکن اب لڑکیاں سرخ جوڑے پہننے لگی تھیں۔ ندیم بہت دل کش رنگ چن کر لایا تھا۔

اب اس نے کھمی تھل کا نوکرہ کھولا۔ کولچوں کے ٹکڑے کئے اور ایک ایک ٹکڑا سب میں بانٹا۔ جس کو اس کا ٹکڑا ملا، اس کی مسرت دیدنی تھی۔ بیگم سکندر نے بتایا کہ اس کا مطلب ہے کہ وہ اگلی شام دلہن کے ساتھ بارات میں جائے گا۔

عام شادیوں کے برعکس کھانے کی ابتداء مرزن سے نہیں ہوئی سفید ابلے ہوئے چاول پالک گوشت، سادہ گوشت، سینوں میں چار چار پانچ پانچ ڈھیریاں وہ سب اور اس کے بچے ایک سینی کے گرد بیٹھ گئے عورتوں نے آفتابوں سے ہاتھ دھلائے۔

کھانے کے بعد قبوہ کا دور چلا۔ اسے دلہن کو دیکھنے کی جلدی تھی۔ وہ اٹھ کر دوسرے کمرے میں آئی۔ واقعی وہ چندے آفتاب اور چندے ماہتاب تھی۔ وہ بیٹھی اس سے باتیں کرتی تھی جب سب سے آواز دی کہ چلو دیر ہو رہی ہے۔ سنین گو (باراتیوں کے کھانے میں ڈالے جانے والے مکھن کو پگھلانے والے لوگ) جلدی جلدی کا شور مچاتے ہیں۔

اور باہر نکلتے نکلتے اس نے اپنے آپ سے کہا۔

”ان میلے کپڑوں میں یہ لشکارے مار رہی ہے۔ بن سنور کر کیا ستم ڈھائے گی۔

ندیم بے چارہ تو غش کھا کر گرے گا۔“

گاؤں کی لڑکیاں مہندی گھول رہی تھیں۔ اس کا جی چاہا وہ تھوڑی دیر رک کر اس کے سفید مخرومی ہاتھوں پر کوئی دل کش سا ڈیزائن بنا دے۔ پر سب سے زیادہ شور مچا رکھا تھا۔

گیس کے ہنڈولوں کی روشنی میں راستہ کچھ اتنا دشوار نہیں رہا تھا۔ مگر باہر اس کے مقدر جیسا گھپ اندھیرا پھیلا ہوا تھا۔ اس اندھیرے میں آسمان کے ستارے کسی خوش نصیب کے بخت جیسے تابناک تھے۔

ڈاکٹر ابراہیم سکندر اور روح اللہ کے ساتھ آگے آگے چلتا تھا اور باتیں کئے جاتا تھا۔ یہ بوجھل سی آواز جیسے بار بار اسے کہتی تھی ”میں تمہیں بہت یاد کرتا تھا۔“ اس کی آنکھیں بھیگ گئی تھیں۔ زرخ میں بیٹھنے سے قبل جب سیماں کو روح اللہ پکڑ رہا تھا اور مسز سکندر اپنے میاں کا ہاتھ تھامے ہوئے تھی۔ اس افراتفری میں ڈاکٹر ابراہیم کے بڑھے ہوئے ہاتھ کو وہ جھٹک نہ سکی۔ اسے یہ ہاتھ تھا منا پڑا۔ اسے بیٹھنا بھی ان کے پاس پڑا تھا۔ اور وہ ان ہاتھوں کو بھی نہ جھٹک سکی تھی کہ جب انہوں نے اپنا کوٹ اتار کر اس کے شانوں پر ڈالا تھا۔

رات کے سناٹے میں زرخ بانوں کے ڈنڈے پانی میں شراب شراب کی آوازیں پیدا کرتے تھے۔ اس کا بس نہ چلتا تھا کہ وہ کیونکر اس کوٹ کو اٹھا کر شکر کے پانیوں میں پھینک دے۔ بھلا روح اللہ اور دیگر لوگ کیا سوچیں گے۔ لیکن انہیں تو کچھ سوچنے کی قطعی فرصت نہ تھی کیونکہ وہ ان چاروں آدمیوں سے باتیں کر رہے تھے جو دلہن کے رشتے دار تھے۔ اور ان کے ساتھ جا رہے تھے۔

گھر پہنچ کر انہوں نے اس مکھن کو پکھلوا یا جو وہ اپنے ساتھ لے کر آئے تھے اور جسے دوسری شام براتیوں کے کھانے میں ڈالا جانے والا تھا۔ یہ رسم مار بھوس کہلاتی تھی۔ مہندی تیار تھی۔ سیماں ندیم کو کھینچ لائی۔ ندیم کے چند منجلے دوست بھی اندر آ گئے تھے۔ گورنمنٹ کالج کا ایم۔ اے پاس ندیم مہندی لگوانے سے یکسر منکر تھا۔

”ارے چلو سیدھی طرح بیٹھو ورنہ ایک دھمو کا دوں گی کمر میں۔ کوئی روز روز ہم تھوڑی تیرے مہندی لگانے آئیں گے۔“

کمرے میں گیت شروع ہو گئے تھے۔ دو عورتوں نے رقص شروع کر دیا تھا۔ تالیوں کا شور ندیم کی نانی بل تھود (اونی سہرا) بھی اٹھا لائی تھی۔ جسے وہ آج سارا دن بناتی رہی تھیں۔ یہ بہت خوب صورت سہرا تھا پر ندیم اعلان کئے بیٹھا تھا کہ وہ ہرگز سہرا نہیں باندھے گا۔ ناچ

گانے کی آوازیں جب ذرا بلند ہوئیں اور ان کا شور کمرے سے باہر نکلنے لگا۔ تب ندیم کی والدہ نے اندر آ کر کہا۔

”آوازوں کو ذرا دھیمار کھو۔“

مسز سکندر بتا رہی تھیں کہ ناچ گانا معاشرے میں پسندیدہ نظروں سے نہیں دیکھا جاتا۔ صبح ہوئی۔ ہنگامے جاگ اٹھے تھے۔ لیکن اس کے لیے یہ بات نہایت تعجب خیز تھی کہ بارانٹ دولہا لے کر نہیں جاتا بلکہ دلہن لے کر آتی ہے۔ ناشتے سے فراغت ہوئی تو ہر تہ سیر کی تیاری شروع ہو گئی۔

باہر سوسو سو گھوڑے اور ان کے سوار دولہا کو آس پاس کی بستیوں کی سیر کروانے کے لئے آگئے تھے۔ ندیم دولہا بن کر شہزادہ لگتا تھا اور جب وہ گھوڑ سواروں کے جلو میں روانہ ہوا تو مغل شہزادہ نظر آنے لگا۔

گھر کے دہنی ہاتھ کھلا میدان تھا، جہاں شامیانے تنے ہوئے تھے اور دیگیں چڑھی تھیں۔

کوئی تین بچے کے قریب مسز داؤد اور پاشا اپنے اپنے بچوں سمیت آگئیں۔ وہ دونوں سے ملی اور خوش بھی ہوئی کہ چلو اس کی دید کی تمنا تو پوری ہوئی۔

شام ہوتے ہوتے گھر عورتوں سے بھر گیا۔ بلتی لباس صرف معمر عورتوں کے بدن پر تھا۔ نوجوان لڑکیاں اور عورتیں خوب صورت جا پانی کپڑے پہنے ہوئے تھیں۔ انکے گلوں میں فلا چمکتے تھے۔ ناکوں میں چہار گل اشکارے مارتے تھے اور پیشانیوں پر طومار کے جلوے تھے۔

بیگم سکندر کے کہنے پر سب عورتیں شامیانے میں آگئیں۔ یہاں قالین بچھے تھے۔ اور قناتوں کے شوخ رنگ قالینوں کے شوخ رنگوں سے مل کر روشنیوں میں زندگی اور اس کی مسرتوں کا بھرپور احساس دلاتے تھے۔

اس کا جی چاہتا تھا وہ مرتضیٰ آباد جائے اور دلہن کی رخصتی کا منظر دیکھے۔ شاید یہ قبولیت

کا وقت تھا۔ ندیم کی خالو اور خالہ وہاں جا رہے تھے۔ وہ بھی ان کے ساتھ ہوئی جب وہاں پہنچی، اس وقت ”چلا ہو“ کی دردناک دھن بج رہی تھی۔ دلہن اپنے ماموں کی پیٹھ پر سوار ہو گئی تھی۔ تقریباً سو آدمیوں پر مشتمل یہ قافلہ بس روانہ ہونے کو تھا۔ اندر باہر ایک افراتفری مچی ہوئی تھی۔ رونے کا عمل تیزی سے جاری تھا۔

اور جب سورج ڈوب رہا تھا۔ بارات رخصت ہوئی۔ تمام لوگ ہفت بند (ایک قصیدہ) پڑھتے ہوئے آگے پیچھے چلنے لگے۔ جب زرخ گلاب پور کے کناروں سے ٹکرائی ہفت بند پڑھنے والوں کی آوازیں خاموش فضا کا سینہ بے دردی سے چھلنی کر رہی تھیں۔ ندیم کے ساتھی اور عزیز ہاتھوں میں جلتی شکپائیں لئے کھڑے تھے۔ دلہن ماموں کی کمر پر پھر سوار ہوئی اور ندیم کے گھر پہنچی۔ دہلیز پر ندیم کی ماں سیاہ بکرا ہاتھوں میں تھامے کھڑی تھی۔ دلہن نے اسے ہاتھ لگایا اور اس وقت حلال ہوا۔ اس کا خون دہلیز کو نہلاتا ہوا نیچے بہنے لگا۔ اس سرخ ندی کو ناپ کر دلہن اندر آئی۔ کسی نے اس کا گھونگٹ نہیں اٹھایا۔ چائے اور کوئلہ لایا گیا۔ اس نے وہ کھایا تب گھونگٹ اٹھا کر اس کا چہرہ دیکھا گیا۔

دو گھروں کا مہمان بھوکا والی بات اس کے ساتھ ہوئی تھی۔ جب وہ یہاں سے چلی تھی تب یہاں کھانا ابھی شروع نہیں ہوا تھا۔ اور جب وہاں پہنچی کھانے کا سلسلہ ختم ہو گیا تھا اور چل چلاؤ کا سہ تھا۔ اب بھوک زوروں پر تھی۔ وہ کمرے سے باہر نکلی اور ندیم کی بہن سے کھانے کے لئے کہا۔

طباق دان میں کھانا آ گیا۔ سفید ابلے ہوئے چاول، پالک، سیخ کباب، پنجنی اور بوٹیاں اگلے دن صبح سویرے رشتہ داروں اور میل ملاپ والے لوگوں کی آمد و رفت کا سلسلہ شروع ہو گیا۔ جو آتا اس کے ہاتھ میں پکڑی پلیٹ میں مٹھائی یا آ زوق ہوتا وہ اسے دلہن اور دولہا کے آگے رکھتے۔ بعض لوگ پکے ہوئے کھانوں کا تحفہ لے کر آئے۔

ندیم ان رسموں سے بہت گھبرایا ہوا تھا۔ پڑھا لکھائی روشنی اور نئی تہذیب کا دلدادہ،

غریب کا بس نہیں چلتا تھا کہ کیسے اپنی جان چھڑا کر بھاگ جائے۔
سنو اس نے اپنی من موہنی دلہن کو مخاطب کیا۔

یہ مٹھائی اور چیزیں جو اکٹھی ہوتی ہیں تمہارا جی چاہے تو سب اپنے بسا تھ لے جانا۔ کیا بے ہودہ رسم ہے۔ لڑکی والے اپنا لایا ہوا لے جائیں اور لڑکے والے اپنے عزیزوں کے لائے ہوئے تحفے رکھ لیں۔

سیماں اور وہ کھلکھلا کر ہنس پڑیں۔

اگلے دن وہ اور سیماں دریا کے شکر کی اس جگہ گئیں جہاں سونا پایا جاتا ہے۔ دریا کے کناروں پر ان لوگوں کی جھونپڑیاں تھیں جو سونا نکالنے کا کام کرتے ہیں۔ خانہ بدوش لوگ جو یہ علم رکھتے ہیں کہ وہ کون سی جگہ ہیں، جہاں سے سونا ملنے کی امید ہے۔ ویسے ان دریاؤں میں سونے کے ٹھیک ماخذا بھی تک دریافت نہیں ہوئے۔



اس نے تڑپ کر سیماں کے ہونٹوں پر اپنا ہاتھ رکھ دیا۔ اور گلوگیر لہجے میں بولی۔

”خدا کے لئے ایسا کبھی مت سوچنا۔“

”آخر کیوں؟ کیا کنوار کوٹھا چھوگی۔“

وہ ان دنوں سکر دو آئی ہوئی تھی۔ سیماں نے ڈاکٹر ابراہیم کی شان میں قصیدہ پڑھتے

ہوئے کہا تھا۔

”میں چاہتی ہوں ڈاکٹر ابراہیم سے تیرا دائمی ناطہ جڑ جائے۔“

اور جب سیماں بھند ہوئی تب اس نے پہلی بار اسے وہ سب کچھ بتایا جو وہ اپنے اندر

دبائے بیٹھی تھی۔

سیماں پھر چیخی۔

”تو اب مسئلہ کیا ہے؟“

”اتنی ظالم نہ بنو۔ سیماں میرے زخم ابھی کچے ہیں۔ ان پر وہ کھرٹ نہیں آئے جو

زخموں کی صحت یابی کی علامت ہوتے ہیں۔“

بات لٹی اور بڑی بھا بھی کے کمرے میں آ جانے سے ختم ہو گئی۔

دو پہر کی ڈاک سے غلام حیدر کا خط آیا۔ شکر میں ہی وہ انہیں بذریعہ خط اطلاع دے

بیٹھی تھی کہ وہ گھبرائیں مت۔ اس نے چند دن سکر دو سیماں کے پاس ٹھہرنا ہے۔ آج ان کا خط

آیا تھا کہ وہ چھوڑ بٹ مت آئے۔ وہ دونوں سکر دو آرہے ہیں۔ پھر روندو جانا ہے۔ غلام حیدر

کی حقیقی چچی وادی روندو کے ایک گاؤں برق میں رہتی تھی۔ اور شدید بیمار تھی۔
 ”چلو یہ اچھا ہوا۔“ اس نے اپنے آپ سے کہا اور سیماں کو بتانے کے لئے کمرے سے نکلی۔

وہ باورچی خانے کے باہر جا پانی گڑیا جیسی شیبہ پر انگریزی میں برس رہی تھی۔ شیبہ کے ہاتھ مٹی میں سنے ہوئے تھے۔

”خدا کے لئے سیماں! ان بے چاروں کی زندگی کو مختلف زبانوں کے بوجھ سے عذاب تو نہ بناؤ۔ تمہارا جب پیار بھرا موڈ ہوگا تو فارسی میں اس پر ممتا کے خزانے لٹاتی ہو۔ قہر برسانا ہو تو انگریزی کو پکڑ لیتی ہو۔ میاں کے پاس بیٹھ کر ان سے بلتی میں گفت و شنید کرتی ہو۔ میرے جیسی کے سامنے اردو کو اظہار بنا لیتی ہو۔ فارگوڈ سیک سیماں! ان مظلوموں کو اپنی علمیت اور زبان دانی کی چھری سے ذبح مت کرو۔“

شیبہ اس کی ٹانگوں سے لپٹ گئی تھی۔ مٹی میں لٹی پتی شیبہ کو اس نے گود میں اٹھایا اور کمرے کی طرف جاتے ہوئے بولی۔

”میرے سامنے اسے مت کچھ کہا کرو۔ تم سے سنبھالی نہیں جاتی تو دے دو مجھے۔

یہ مدھ بھرے دن تھے۔ ڈال ڈال پات پات مسکراتی تھی۔ درخت پھولوں اور پھولوں کی ڈوڈیوں سے سجے ہوئے تھے۔ توت میں سفید آتی جا رہی تھی جو اس بات کا اعلان تھی کہ وہ پکنے میں ایک ماہ سے زیادہ وقت نہیں لیں گے۔

انتظار کے ان دنوں میں ایک دن ڈاکٹر ابراہیم آ گئے۔ وہ سکر دو اسپتال میں چند مریضوں کے اہم اپریشنز کے سلسلے میں آئے تھے۔ انہوں نے سیماں سے اس کے بارے میں دریافت کیا تھا۔ اب سیماں اس کے سر پر کھڑی کہتی تھی کہ چلو نشست گاہ میں اور وہ خوشگین نگاہوں سے اسے دیکھتے ہوئے کہتی تھی۔

”میں کسی سے ملنا نہیں چاہتی۔ تمہارے گھر میں بیٹھی ہوں مجبور مت کرو۔“

سیماں نے ان سے جا کر کیا کہا، یہ نہ وہ جانتی تھی اور نہ اس نے جاننے کی ضرورت محسوس کی۔ اس وقت بڑی بھابھی کا چھوٹا بیٹا اپنا معاشرتی علوم کا سبق یاد کرتا ہوا اندر آیا۔ اس کی آواز پورے کمرے میں گونج رہی تھی۔

”سکر دو اردو روڈ پر کچی سڑک سکر دو سے براستہ کچورہ کو اردو اور دریائے شگر کے ساتھ ساتھ اردو گاؤں تک جاتی ہے۔ اس سڑک کی لمبائی ۱۳۵ کلومیٹر ہے۔“

سڑک کچی ہو یا پکی وہ کہیں نہ کہیں ضرور پہنچتی ہے۔ وہ اب سوچوں میں گھری بیٹھی تھی۔ پر جس کچی پر خطر سڑک پر میں چل رہی ہوں، اس کی کوئی منزل نہیں۔ یہ کہیں نہیں پہنچے گی۔ یوں ہی بھول بھلیوں میں الجھا کر مجھے پریشان کرتی رہے گی۔

اور جب شام گھری ہو رہی تھی، وہ دونوں آگئے تھے۔ اس نے سکھ کا لمبا سانس بھر کر اپنے آپ سے کہا تھا۔

”چلو شکر ہے، نئی جگہ نئے حالات اور ان دو محبت کرنے والوں کی موجودگی میں ذہن کو سوچ و بچار میں الجھنے کی ضرورت ہی نہیں۔“

رات وہ لوگ ٹھہرے۔ صبح جب وہ چلنے کے لئے تیار ہو رہی تھیں، سیماں اس کے پاس آئی تھی۔ وہ کچھ ناراض معلوم ہوتی تھی کچھ تلخی سی جھلکتی تھی اس کی آواز میں، وہ کہہ رہی تھی۔

”بھلا یوں کب تک یہاں وہاں بھٹکتی رہو گی۔ گھر بساؤ ایک جگہ ٹک کر بیٹھو۔“

صبح سیماں کا یہ لیکچر اسے سخت ناگوار گزرا۔

”گھر کیا بسایا نہیں تھا پر جب اوپر والے کو میرا اس میں ٹک کر بیٹھنا پسند نہیں تھا تو بھلا میں کیا کرتی۔ بقیہ جہاں جہاں کا آب و دانہ چگتا ہے، وہ انسان اپنی خواہش کے برعکس بھی کھانے پر مجبور ہے۔“

وہ کوئی نوبے بسوں کے اڈے پر پہنچے نیکلو والوں کی ایک بس صبح سویرے گلگت کے

لئے نکل چکی تھی۔ ماشہ بروم والوں کی بس تیار تھی۔ چند سوار یوں کی بس کی تھی۔ غلام حید ماشہ بروم میں سفر کرنا پسند نہیں کرتا تھا، پر اب مجبوری تھی۔

کوئی آدھ گھنٹہ بعد بس چل پڑی۔ ان کا یہ سفر سکر دد گلگت روڈ پر شروع ہوا۔ ۲۲۳ کلو میٹر لمبی اس سڑک کا بیشتر حصہ پختہ بن چکا ہے۔ بقیہ کا پکا کرنے کا کام تیزی سے جاری ہے۔ سکر دو کے بالمقابل کواردو کے پہاڑوں کو دیکھتے ہوئے غلام حیدر نے کہا۔

”ان پہاڑوں میں بہترین اور اعلیٰ قسم کے سنگ مرمر کی کانیں ہیں۔ راجگان نے ماضی میں اس کے بہت فائدہ اٹھایا۔ لیکن اب ان کانوں سے کام نہیں لیا جا رہا ہے۔ یہ کانیں ماشہ تک پھیلی ہوئی ہیں۔“

”کیوں کام نہیں لیا جا رہا ہے۔“ اس نے اپنے آپ سے پوچھا۔

بس تیزی سے کولتار کی سڑک پر دوڑ رہی تھی۔ اب دریائے سندھ کے ساتھ ساتھ سفر طے ہو رہا تھا۔ غلام حیدر اسے بتا رہا تھا۔

وادی روند کا مقامی اور قدیم نام روگنیل ہے۔ یہ وادی دریائے سندھ کے دونوں پہلوؤں پر واقع ہے۔ یہ ڈھری پڑی سے شروع ہو کر حراموش تک پھیلی ہوئی ہے تحریک آزادی کی پہلی جھڑپ اسی مقام ڈھری پڑی پر ہوئی تھی۔ پوری وادی قرقر اور ہمالیہ کے درمیان واقع ہے۔

اس نے اپنا چہرہ کھڑکی کی طرف کر لیا۔ تھوڑا سا شیشہ کھولا ہوا فرائٹے بھرتی اندر آنے لگی۔ اس نے شیشہ بند کرنے کے سر اس سے نکال لیا اور آنکھیں موند لیں۔

ڈاکٹر ابراہیم اس کے سامنے آکھڑا ہوا تھا۔ زیر بھی آ گیا تھا۔ وہ مار گزیدہ تھی۔ تہی دامن تھی۔ اسے اپنے بنجر ہونے کا شدید احساس تھا۔ وہ ایک بار پھر اس دوزخ میں گرنے کے لئے ہرگز تیار نہیں تھی جہاں مرد عورت سے اپنی بقا کا طلب گار ہوتا ہے۔

پیرنگ غلجھو کے بالمقابل وادی چھری ہے۔ چھری کے بارے میں غلام حیدر نے بتانا

شروع کر دیا تھا۔ لیکن اس وقت وہ کچھ نہیں سن رہی تھی۔ بس ایک سوال اسے بے چین کرنے لگا تھا۔

”کیا واقعی وہ اتنی بدنصیب ہے کہ سکون جیسی دولت کو ہمیشہ ترستی رہے گی۔“

بشو کی وادی گزر گئی۔ یہاں کے انگوروں کی لذت کے بارے میں اس نے بہت کچھ سنا تھا لیکن انہیں آزمانے کا ابھی تک موقع نہیں ملا تھا۔ بشو سے پل کے ذریعے دریا پار ہوا۔ تو تو نگوس اور باغیچہ گزرے۔

طور میک میں پہنچ کر بس رک گئی اور وہ لوگ اتر گئے۔ یہ پہلا ایسا سفر تھا جس میں اس نے سارا راستہ سوچنے اور آنکھیں بند کرنے میں گزار دیا تھا۔

سیکنہ نے کوئی دس بار پوچھا ہوگا کہ وہ کیوں آنکھیں بند کئے ہوئے ہے۔ کیوں باہر نہیں دیکھتی۔ اس کی طبیعت تو خراب نہیں۔

”ارے نہیں آمو آپ تو بلا وجہ پریشان ہو رہی ہیں۔“ وادی طور میک کی ایک جھلک اسے یہ بتانے کو کافی تھی کہ یہ انتہائی خوب صورت، نہایت گنجان آباد اور میووں کی دولت سے مالا مال وادی ہے۔



یہ انکشاف کس قدر تعجب خیز، کتنا انوکھا اور نرالا تھا کہ بھیڑ بکریوں اور گائے بھینسوں کی طرح بلند پہاڑوں کی چوٹیوں پر گلشیر بھی باقاعدہ پالے جاتے ہیں۔ ان کی دیکھ بھال پالتو جانوروں کی طرح ہی کی جاتی ہے۔ وہ تو پہاڑوں کی یہ متاع کائنات کے مالک کے ادنیٰ کرشموں میں سے ایک سمجھے بیٹھی تھی۔ پر اب جانا تھا کہ ضرورت ایجاد کی ماں ہے کے تحت انسان فطرت کے ساتھ کیسے جنگ کرتا ہے۔

اس وقت وہ طور میک کے خوب صورت گاؤں بروق میں اس سلونے بوڑھے آدمی کے گھر بیٹھی تھی جو غلام حیدر کی چچی غلام فاطمہ کی خبر پر سی کے لئے آیا تھا۔ چمکتی سہ پہر کو وہ کوٹھے کی چھت پر پولو کا میچ دیکھنے چڑھی تھی۔ غلام فاطمہ کے گھر کے دروازے اس پولو گراؤنڈ کی طرف کھلتے تھے۔ جس میں زمانہ قدیم سے لے کر چند سال پیشتر تک راجہ روندوا اپنے درباریوں اور پولو کے کھلاڑیوں کے ساتھ پولو کھیلتا تھا اور بروق کی خوب صورت سیرگاہ میں سیر کرتا تھا۔

آج بھی وہاں پولو کھیلا جا رہا تھا۔ فرق صرف اتنا تھا کہ کھیلنے والے والے عام لوگ تھے۔ دو پہر کا کھانا کھا کر فارغ ہوئی تھی کہ کسی نے کہا۔

”آج پولو میچ ہوگا۔“ وہ فوراً چھت پر چڑھ گئی۔ رہائشی مکانات کا سلسلہ کچھ اس طرح سے ہے۔ کہ انہوں نے پولو گراؤنڈ کو درمیان میں لے کر اسے جدید زمانے کے اسٹیڈیم کی صورت دے دی ہے۔ کم و بیش سبھی گھروں کے دروازے اور کھڑکیاں گراؤنڈ کی طرف کھلتے ہیں۔

جب کھیل شروع ہوا تو ارد گرد کی چھتوں اور گھروں کے برآمدوں میں لوگ نظر آنے لگے۔ روندو کے کھلاڑی تو یوں بھی بہترین کھیل کے لئے شہرت رکھتے ہیں۔ کھیل ابھی اختتام پر نہیں پہنچا تھا جب غلام حیدر نے اسے آواز دی۔ اس نے چھت پر سے جھانک کر پوچھا ”کیا بات ہے۔“

اور جواباً وہ بولا۔

”نیچے آؤ تمہیں ایک دلچسپ اور نادر ہستی سے ملاؤں۔“

وہ کھیل کو ادھورا چھوڑنا نہیں چاہتی تھی۔ ایسا سنسنی خیز کہ رگوں میں جما خون تک پگھلا ڈالے۔ گوا سے کھیل کے قواعد و ضوابط سے ابھی مکمل واقفیت نہیں ہوئی تھی۔ وہ نیچے آئی۔ غلام حیدر کی طرح اس کی چچی غلام فاطمہ بھی بڑی تنہا تھی۔ چار بچوں کی ماں جس کا چھوٹا کنوارا بیٹا ایران میں محنت مزدوری کرنے گیا ہوا تھا۔ بڑا شادی شدہ اپنے بچوں کے ساتھ کراچی میں، ایک لڑکی پنڈی میں اور دوسری گلگت میں اپنی اپنی گھر داری میں پھنسی تھیں۔

غلام فاطمہ کو دمے کی شکایت تھی۔ موسم جب بدلتا اس پر بیماری کا شدید دورہ پڑتا۔ غلام حیدر اور سیکھ سال میں دو تین بار تو اس کے پاس ضرور چکر لگاتے۔ انہوں نے بہترے طرے مارے تھے کہ کسی طرح وہ ان کے ساتھ چھوڑ بٹ چلی جائے۔ پر وہ گھر چھوڑنے پر کسی طرح آمادہ نہیں تھی۔ یوں بھی روندو کی دادی نسبتاً گرم ہونے کے ساتھ ساتھ میوہ جات کا گھر ہے غلام فاطمہ کا باغیچہ انگور، خوبانی، انار، سیب، ناشپاتی، اخروٹ اور شہتوت کے درختوں سے لدا کھڑا تھا۔

نیچے آ کر اس نے دیکھا۔ ایک سانولا سا اونچا لمبا قدیم درودسل کے سے نقش و نگار والا بوڑھا بیٹھا باتیں کرتا تھا۔ اس کی بولی گو سمجھ میں آتی تھی پر یہ بلیتی زبان کی کمترین شکل تھی۔

غلام حیدر نے اس کا تعارف کرواتے ہوئے جب یہ کہا تھا۔

”اس نے گلیشیر پالے ہیں۔“

اس نے بھونچکی سی ہو کر اسے دیکھا اور بولی۔

”کمال ہے۔ یہ سچ ہے یا مذاق۔ گلیشیر بھی کوئی کتے بلیاں یا بھینٹ بکریاں ہیں، جنہیں

پالا جائے۔“

اور وہ کھلکھلا کر ہنسا اور بولا۔ ”یہ بھی دلچسپ کہانی ہے۔ سنوگی تو لطف اٹھاؤ گی۔“

باہر ہر سیدکار کی مختلف دھنیں بج رہی تھیں۔ کھیل ختم ہو گیا تھا اور لوگ اب ناچ گارہے

تھے۔ وہ چھت کی طرف بھاگی یہ کہتے ہوئے کہ آپ جب اپنے گھر جائیں۔ مجھے ساتھ لیتے

جائیں۔ میں آج آپ سے یہ ضرور سنوں گی۔“

اور جب شام ڈھل رہی تھی وہ اس کے ساتھ جس کا نام مراد خان تھا، چھوٹے چھوٹے

قدم اٹھتی بروق کی زمین کو قدموں تلے روندتی اس کے گھر جاتی تھی۔ غلام حیدر اس کے یوں

تیار ہو جانے پر بہت ہنسا تھا اور وہ بولا تھا۔

”تمہاری پنجابی زبان میں ایک محاورہ ہے لو سنو۔“

”جتھے ویکھاں تو اپرات، او تھے گاواں ساری رات۔“

ترجمہ:- یعنی جس جگہ بھی تو اور آنے کی پرات دیکھ لوں، وہاں ساری رات گیت

گاؤں۔“

اور باہر جب رات کی سیاہیاں اپنے آپ کو مخاطب کرنے میں مصروف تھیں۔ وہ

دیوار کے ساتھ ٹیک لگائے۔ ٹانگوں پر سیرمک کی لوئی ڈالے بغور اسے سنتی تھی۔ جو اپنے پوتے کو

گود میں سلانے دھیمے دھیمے بول رہا تھا۔

”فلان اتنی سرسبز و شاداب وادی اس وقت نہیں تھی جب میں ایک نوخیز ساڑھ کا تھا۔“

بلتستان چونکہ ہمالیائی سلسلے کی پیٹھ پیچھے واقع ہے۔ اس لئے یہ مون سون کی نعمت سے محروم ہے

یہاں پانی کی قلت ہے۔ ہماری دادی بھی پانی کی کمی کے باعث کھیتی باڑی میں کفیل نہ تھی۔ یہ

گرمیوں کی ایک دوپہر تھی۔ گاؤں کے نوجوان ری سیر کا پروگرام بنانے میں مصروف تھے۔ ری سیر دراصل نوجوان لڑکوں کا ایک تفریحی شغل ہے کہ جب پہاڑوں پر پھول کھلتے ہیں تو ہر گاؤں کے لڑکے بالے مل کر پکنک منانے کے لئے وہاں جاتے ہیں۔ تین چار دن اوپر رہتے ہیں واپسی پر میندوق کار کی دھنوں پر تلوار کے ساتھ ناچتے ہوئے آتے ہیں۔ وہ اپنے ساتھ پھولوں کے ہار اور گہنے بھی لاتے ہیں جو اکثر بیشتر اپنی دل پسند لڑکیوں کو دیئے جاتے ہیں۔

گل بانو سے مجھے پیار ہی نہیں عشق تھا۔ گرمیوں کی اس دوپہر کو جب ہم سب لڑکے پہاڑوں پر جانے اور وہاں سیر و تفریح کے پروگرام ترتیب دے رہے تھے، وہ آئی تھی۔ میں نے دیکھا تھا اس کا برف جیسا سفید چہرہ چنار کے پھولوں جیسا ہو رہا تھا، اس نے بظاہر بقیہ لڑکوں کو حقیقتاً مجھے سناتے ہوئے کہا تھا۔ ”وادی خشک ہے۔ اس کا ایک ایک پودا اور بوٹا پانی مانگتا ہے۔ جو پانی ادھر ادھر سے آتا ہے وہ اس کے لئے ناکافی ہے۔ بوڑھے تو ڈوگرول سے جنگ کرتے کرتے پست ہمت ہو گئے ہیں اور تم نوجوان لوگوں کو سیرپاٹوں سے فرصت نہیں۔ بتاؤ وادی آب و دانہ میں کیونکر کفیل ہو۔ کیا تم لوگ اپنے آباؤ اجداد کی طرح مصنوعی گلیشیر نہیں پال سکتے؟ پال تو سکتے ہو پر بڑھ حرام ہو گئے ہو۔“

یہ بہت بڑا حملہ تھا جو ان نسل کی عزت نفس اور پندار غرور پر۔

بس تو سب اٹھ گئے تھے۔ کہاں کی سیر اور کہاں کے پروگرام سب ختم ہوئے۔ اب ٹولہ اس جگہ کا متلاشی ہوا جہاں گلیشیر پالا جائے اور اس سے ساری بستی فائدہ اٹھائے جگہ کا انتخاب ہوا۔ قدیم ترین گلیشیروں کے بارے میں بوڑھوں سے معلومات حاصل کی گئیں۔ انہوں نے دو باتوں کی تاکید کی۔ آج بھی یاد کرتا ہوں تو چھٹو آتا روزی خان کی باتیں کانوں میں گونجنے لگتی ہیں۔

بچہ نیا خون ہے تمہارا مجھے امید ہے پرانے گلیشیروں سے منوں وزنی بخ کے ٹکڑے لانے میں تمہیں تھکاوٹ تو محسوس نہیں ہوگی۔ لیکن ہوئی تو سستا نہیں۔ ایک پل کے لئے کسی

جگہ رکنا بھی نہیں بس چلتے رہنا ہے مسلسل۔

دوسرے بچہ! ہونٹوں کو بند رکھنا ہے۔ تم لڑکے بالے ہنسی نخول سے نہیں رکھتے ہو۔ پر یاد رکھنا خان لانے کے عمل میں بات چیت منع ہے۔“

میں ذرا منہ پھٹ قسم کا نو جوان تھا۔ بول اٹھا تھا۔ جھفو آتا! بھلا بولنے سے کیا ہو جائے گا؟ اور جھفو آتا روزی خان نے میری بات کا برا مناتے ہوئے کہا تھا۔

بچہ بحث کی کیا بات ہے۔ ہاتھ کنگن کو آرسی کیا۔ آزمانا چاہتے ہو آزالو گلیشیر کبھی پھل پھول گیا تو روزی خان کا نام بدل دینا۔

تیسری تاکید اور احتیاط جو ہوئی وہ یہ تھی کہ سنج کم از کم دو مختلف لجنس یعنی نرو مادہ، گلیشیروں سے علیحدہ علیحدہ لانا لازمی ہے۔ انہوں نے نرو مادہ گلیشیروں کی نشاہدی بھی کر دی تھی۔ چلتے چلتے انہوں نے ہمیں یہ بھی کہا تھا۔ بچو خیال رکھنا سنج کے بوجھ کی تعداد بھی دونوں جنس کے گلیشیروں سے طاق عدد میں لانا ضروری ہے۔

مجھے کچھ یوں محسوس ہو رہا تھا جیسے گل بانو نے مجھ سے جانے کس جنم کا بدلہ لیا ہے۔ مگر اب تو اوکھلی میں سردے دیا تھا۔

نر اور مادہ گلیشیروں سے منوں وزنی برف کے ٹکڑے کاٹ کاٹ کر لانے میں کس قدر دشواری ہوئی تھی۔ یہ یقیناً بتانے والی بات نہیں۔ دو ماہ اس کام میں لگ گئے۔ سنج کو دبانے کے لئے جب ہم پہاڑوں پر گڑھے کھودتے تھے۔ میرا ساتھی حسین بولا تھا۔

”اگر ان گڑھوں سے کہیں سونا نکل آئے تو ہم کتنے امیر ہو جائیں۔“

اور علی کاظم نے جواباً حسرت سے کہا تھا۔

”تو سمجھتا ہے ہم اتنے نصیب والے ہیں۔ ارے ہمارے مقدروں میں مزدوریاں

ہیں، مزدوریاں۔“

سنج کو گڑھے میں دبانے کے بعد اس پر منوں کی تعداد میں کوئلہ اور بھوسہ ڈالا تھا۔ اس

کے اوپر ایک جھونپڑی بنائی تاکہ دبی ہوئی برف پر ہمہ وقت سایہ رہے۔ جب تک گرمیاں رہیں ہم مشکیڑوں میں پانی بھر بھر کر اس پر یوں رکھتے کہ قطرہ قطرہ نیچے ٹپکتا رہے۔ جب برف باری کا موسم ہوا تو گزروں کے حساب سے کچی برف لا کر اس پر ڈالی۔ چار سال تک میں نے اور میرے ساتھیوں نے اس گلیشیر کی یوں دیکھ بھال کی، جیسے ماں اپنے پہلوٹھی کے بچے کی کرتی ہے۔ ہر چار ماہ بعد ہم یہ جاننے کے لئے مرے جاتے کہ یہ اب جڑیں مضبوط کر بیٹھا ہے اور بڑھنے اور پھیلنے کا عمل شروع ہو گیا ہے یا نہیں۔

پتہ نہیں کہ ہماری حد درجہ مخلصانہ کاوشوں کا نتیجہ تھا یا ہماری دعاؤں کا اثر تھا کہ وہ مصنوعی گلیشیر اتنا پھیلا کہ قدرتی گلیشیروں کو مات دے گیا۔

قلان کی سرسبز دادی اس کی مرہون منت ہے۔

گل بانو مسکراتی ہوئی قبوے کی پیالیاں ہاتھوں میں پکڑے آئی تھی۔ اس کے ہاتھوں میں سنہری بھاپ اڑاتی پیالی تھماتے ہوئے وہ ہنسی تھی۔

اور میں نے چار سال تک اس گیت کے سہارے وقت کاٹا تھا۔ میں گاتی تھی۔

او میرے خوب صورت مرادخان

میں سوچتی ہوں تمہیں وہاں پیاس لگے گی۔

میں پگلی تیرے لئے پینے کا پانی بن جاؤں۔

میرے مرادخان!

میں سوچتی ہوں تم وہاں دھوپ میں جلتے ہو گے

میں سوچتی ہوں تم وہاں تھک جاتے ہو گے

میں پگلی تیری سواری کے لئے گھوڑا بن جاؤں۔

لیکن میں کیا کروں؟

میں مرادخان سے دور ہوں۔



اس کے نہ نہ کرنے پر بھی غلام حیدر اور سکی نہ اسے رو نگ کھر دکھانے کے لئے گھیٹ کر لے گئے۔ اس نے بہتیرا شور مچایا کہ وہ کھروں کو دیکھنے تو ہرگز نہیں جائے گی۔ لیکن انہوں نے بھی اس کی ایک نہ چلنے دی۔ ساتھ لے کر ہی نٹے۔

رونگ کھر کشمیری اور بلتی طرز تعمیر کا دل کش مرقع جو مہندی اور دریائے سندھ کے درمیان ایک اونچے مقام پر واقع ہے۔ ٹوٹی پھوٹی صورت میں اس کے سامنے کھڑا تھا۔ وہ غلام حیدر سے جھگڑتی تھی کہ اب یہاں دیکھنے والی کیا شے تھی۔ کرب اندر سے چھلک کر باہر آ جاتا تھا۔

غلام حیدر مردان خانے اور زنان خانے سے دکھاتے ہوئے کہتا تھا۔

ارے بابا آثار قدیمہ میں بھی دلچسپی رکھو۔ یہ بھی تو عبرت کی جگہ ہیں۔ ان سے بھی کچھ سیکھنے کی کوشش کرو۔ دیکھو غور سے دیکھو یہ دیوان عام اور دیوان خاص ان بالکونیوں اور شہ نشیوں والی غلام گردشوں کو۔ تمہیں شاید تھوڑا سا اندازہ ہو کہ ان میں رہنے والوں پر وہ وقت بھی آیا کہ جب ان کے اپنے اعمال کی بدولت ڈوگرہ فوج غالب ہوئی۔ انہوں نے اس سات منزلہ عالی شان محل میں بنے والوں کو مجبور کر دیا کہ وہ اپنے مضبوط محلوں اور قلعوں سے نکل کر نشیبی علاقوں میں رہیں۔ راجہ علی شاہ کو یہ محل چھوڑنا پڑا تھا۔ یوں یہ بیسیوں سالوں تک غیر آباد اور ویران پڑا اور اب زمانے کی گردش کے ہاتھوں بوسیدہ ہو کر کھنڈرات میں بدل گیا ہے۔

غلام حیدر اس کے پاس کھڑا ہو گیا۔ اس کے شانوں پر ہاتھ رکھتے ہوئے بولا۔

میری بیٹی! تو ابھی سے حوصلہ ہارے بیٹھی ہے۔ ارے ابھی تو میں تمہیں ستق لے جانا چاہتا ہوں۔ طور میک سے زیادہ دور نہیں علی شیر خان نے جب گلگت اور چترال کو فتح کیا تو ان علاقوں کی نگرانی کے لئے اسٹک میں نالہ کے کنارے اونچی جگہ پر بہت مضبوط اور مستحکم قلعہ بنوایا۔
چھوڑو بھی تی تی آتا۔ کوئی پُر فضا پُر رونق اور دل فریب جگہ دکھاؤ کیا کھروں اور قلعوں کے پیچھے پڑے ہوئے ہو۔

اور جب وہ لوگ واپس آ رہے تھے۔ سیکنہ نے کہا۔
میرا خیال ہے دو تین دنوں تک ہمیں اپنے گھر چلے جانا چاہیے۔
غلام حیدر بولا۔

چچی چاہتی ہے ہم پندرہ شعبان کا تہوار منا کر جائیں۔ میرے خیال میں تو چودہ شعبان میں چند دن باقی ہیں۔

سیکنہ چپکی رہی۔ وہ جانتی تھی کہ اگر اس نے یہ کہا کہ وہ یہ اہم مذہبی تہوار اپنے گھر جا کر خصوصی اہتمام سے منانے کی متمنی ہے۔ تو غلام حیدر نے غصے سے بھڑک کر یہ ضرور کہنا ہے۔
”سیکنہ یہ بھی تو اپنا گھر ہے۔“

جب وہ لوگ گھر پہنچے غلام فاطمہ کے پاس ترنہ (سیکرٹری تنظیم مذہبی رسومات) بیٹھا ہوا تھا وہ عرس کی شام کو خیراتی کھانے کے لئے چندہ لینے آیا تھا۔ غلام فاطمہ نے اس سے کہا تھا۔
”میں پناہتی ہوں اس بار یہ کھانا میں دوں اور قصیدہ خوانی کی محفل سب سے پہلے میرے گھر میں منعقد ہو۔ بس یوں لگتا ہے جیسے یہ میری زندگی کا آخری سال ہو۔“

تین شعبان سے قصیدہ خوانی کی محفلوں کا زور و شور شروع ہو گیا۔ نو شعبان کو جناب عارف الحسینی سکرو سے روندو تشریف لارہے تھے۔ ایک جید عالم کے استقبال کی تیاریاں اپنے نقطہ عروج پر پہنچی ہوئی تھیں۔

چودہ شعبان کو غلام فاطمہ کے گھر کی عقبی گراؤنڈ میں بہت بڑا اجتماع ہوا۔ گوشت کی

دیکھیں پکپک۔ تنور کی روٹیوں کے چھوٹے چھوٹے ٹکڑے کرنے میں اس نے بھی زور و شور سے حصہ لیا۔

بڑی بڑی سینوں میں شور بہ ڈال کر روٹیوں کے ٹکڑے بھگو دیئے گئے۔ ایک ایک سینی پر پانچ پانچ مرد بیٹھے بوٹیاں ان کے ہاتھوں میں دی گئیں۔ یہ سب دیکھ کر اس نے سیکنہ سے کہا۔
 ”بھلا آمو! بوٹیاں بھی سینی میں رکھ دی جائیں تو کچھ حرج ہے۔“

”ہاں بیٹی! حرج ہے۔ طاقتور ساری کھا جائے گا اور بے چارہ مسکین منہ دیکھتا رہ جائے گا۔ ہاتھوں میں دینے سے مسادات کا عمل پورا ہوتا ہے۔“

چودہ شعبان کو تہوار منا کر وہ واپسی کی تیاریوں میں تھے۔ غلام فاطمہ کی طبیعت اب بہتر تھی یوں وہ چاہتی تھی کہ وہ کچھ دن اور رہ جائیں لیکن سیکنہ کو اب جلدی تھی۔ گائیں اور بھیڑ بکریاں دادی جواری کے منجھلے بیٹے کے سپرد کی گئی تھیں۔ گائے نئے دودھ ہونے والی تھی۔
 تو ابھی زیادہ نہیں کپے تھے۔ پھر بھی ان میں رس اور مٹھاس کافی تھی۔ غلام فاطمہ نے ڈھیر سارے تڑوا کر لفافے میں بھر دیئے۔

اور وقت رخصت غلام فاطمہ نے تانبے کا خوب صورت سا وار جس پر نہایت نفیس کندہ کاری کی ہوئی تھی، اسے تحفہ دیا۔ اس کا ماتھا چوما اور پھر آنے کی ناکید کی۔



بڑی بھابھی اور لٹی لاہور جا رہی تھیں۔ بڑی بھابھی کا مائیکہ لاہور کی نواحی آبادی شاہدرہ میں تھا۔ وہ لوگ روندو سے کل دوپہر سکر دو پہنچے تھے۔ سیکنہ کا خیال اگلے دن چلے جانے کا تھا لیکن اس کی خواہش پر دو دونوں کے لئے رک گئی۔ صبح سویرے ایئر پورٹ پر جانے کے لئے سیمائے نے اس کو بھی گھسیٹ لیا تھا۔ سات بج کر دس منٹ پر جہاز کی آمد تھی اور ٹھیک آٹھ بجے پنڈی کے لئے روانگی۔

روح اللہ کے ساتھ وہ چاروں جب ایئر پورٹ پہنچیں۔ چمکتی دھوپ میں چمکتے ایئر پورٹ کو دیکھ کر اسے وہ وقت یاد آیا جب وہ پہلی بار یہاں آئی تھی۔ اس وقت فضا، لوگ اور ماحول کبھی کبھی اجنبی تھا۔ لیکن آج وہ ان سب کے ساتھ رچی بسی بیٹھی تھی۔ یوں یہ اور بات تھی کہ کبھی کبھی اسے احساس ہوتا جیسے وہ ایک گہرے سمندر میں بندھے ہاتھ پاؤں کے ساتھ پانی کی لہروں پر ڈگمگاتی پھر رہی ہے، اور نہیں جانتی کہ ڈوب جائے گی، یا کسی کنارے پر پہنچ پائے گی۔

اور آسمان کی لامحدود وسعتوں پر جب اس نے نگاہ ڈالی، اسے بہت دور وہ مشینی پرندہ نظر آیا تھا جو اپنے سینے میں سیکڑوں انسانوں کو سموائے ہوئے تھا۔ فضا میں شوز اور گڑ گڑا ہٹ پیدا ہوئی۔ زمین پر ہلچل مچی۔ اور سروں پر منڈلاتا ہوا وہ زمین پر آ گیا۔

کچھ نئے نئے لوگ جوڑے مقامی لوگ پھر دفعتاً اسے یوں محسوس ہوا جیسے وہ چکر کر زمین پر گرنے والی ہے۔ اس نے سیمائے کو پکڑ لیا تھا۔ سیمائے نے گھبرا کر اس کا چہرہ دیکھا۔ وہ سفید پڑا ہوا تھا۔

”کیا بات ہے؟“ سیماں نے اسے فی الفور اپنی بانہوں میں سمیٹ لیا۔
اس نے سر جھٹکا، لمبی سانس لی اور خشک ہونٹوں پر زبان پھیرتے ہوئے بولی۔ ”کچھ
نہیں جان، بس ذرا چکر آ گیا تھا۔“

بڑی بھابھی روح اللہ کے ساتھ اندر چلی گئی تھیں۔ سیماں یہ جاننے کے لئے، مضطرب
تھی کہ آخرا سے ہوا کیا؟ اس نے ایک بار نہیں جب کئی بار اس سے پوچھا۔ تب اس نے کہا۔
”سیماں میں نے اپنی پھوپھی زاد بہن کو دیکھا ہے۔ ساتھ میں کوئی مرد بھی ہے۔ شاید
اس کی شادی ہو گئی ہے۔“

”کہاں کدھر؟“ وہ بے تابی سے بولی۔ اور پھر اس کا بازو کھینچ کر اسے عمارت کی
جانب گھسیٹتے ہوئے بولی۔

”آؤ نا اس سے ملتے ہیں کچھ معلوم تو ہو تمہارے بعد کیا ہوا؟“

اور ثریا نے اسے اپنے سامنے دیکھ کر عجیب سی بے نیازی کا مظاہرہ کیا۔ اس کا تو خیال
تھا کہ وہ اس کی صورت دیکھتے ہی اس سے لپٹ جائے گی۔ اس کے یوں غائب ہو جانے کا
سبب پوچھے گی۔ اس کی آنکھوں میں ڈھیر سارے آنسو ہونگے۔ جو کہف الوریٰ کو یقیناً یہ
بتائیں گے کہ خونِ رشتوں کا تقدس ابھی پامال نہیں ہوا۔

لیکن کچھ بھی نہیں ہوا تھا۔ ثریا کے چہرے کے تاثرات ناقابل فہم سے تھے۔ اس
کا نانے سے قد کا خاوند البتہ کافی خوش اخلاق اور ملنسار سا نظر آتا تھا۔ وہ شاید ڈاکٹر تھا۔ ثریا
نے تعارف کرواتے ہوئے یہی کہا ڈاکٹر ریاض میرے شوہر۔

اور ڈاکٹر ریاض کی آنکھوں سے چھلکتے اس سوال پر کہ وہ کون ہے۔ ثریا ایک لمحہ توقف
کیے بغیر بولی تھی۔

”میری کزن ہے۔ یہاں سروس کرتی ہے۔“

اور ڈاکٹر ریاض نے ہنستے ہوئے کہا تھا۔

”کمال ہے تم نے ایک بار ذکر نہیں کیا۔ دور پار کی رشتہ داری معلوم ہوتی ہے۔“

جی ہاں، جی ہاں۔“ ثریا نے فوراً تائید میں سر ہلا دیا۔

اور اس نے سیماء کا ہاتھ پکڑ کر ڈوبتے ہوئے لہجے میں اس سے کہا۔

”آؤ چلیں۔“

لیکن سیماء نے اس کی بات اس کا لہجہ نظر انداز کرتے ہوئے ان سے پوچھا کہ وہ

کتنے دن کے لئے آئے ہیں، اور کہاں ٹھہرنا چاہتے ہیں؟

شکر یلا کا سن کر وہ بولی۔

”بہر حال اس وقت تو آپ ہمارے مہمان ہیں۔ چائے وغیرہ سے فارغ ہو کر ہم

آپ کو شکر یلا چھوڑ آئیں گے۔“

ثریا جانے کے لئے آمادہ نظر نہیں آتی تھی۔ لیکن ڈاکٹر ریاض فی الفور تیار ہو گیا۔ وہ

اس حادثے پر جو اچانک وقوع پذیر ہوا تھا، کافی خوش تھا۔ اس کا خیال تھا کسی بھی نئی جگہ سے

لطف اندوز ہونے کے لئے مقامی لوگوں کا تعاون ناگزیر ہے۔

باہر نکلے تو روح اللہ ان کے انتظار میں کھڑا تھا۔ تعارف ہوا۔ جہاز واپسی کے لئے

پرواز کرنے والا تھا۔ اس نے حسرت سے اسے دیکھا اور کہا۔

”میرے پیارے لاہور کو میرا پیار دینا، کہنا وہ مجھے یاد آتا ہے۔“

اور جب بھابھی اور تلی سینکڑوں دوسرے مسافروں کے ساتھ فضا میں گم ہو گئیں وہ

سب جیب میں بیٹھے اور گھر آئے۔ اس تمام وقت میں اسے یہ اندازہ ہو گیا تھا کہ ثریا اپنے

خاوند سے پردہ داری چاہتی ہے۔ لیکن وہ حیرت زدہ سی تھی کہ کیوں؟

نشست گاہ میں جب روح اللہ اور ڈاکٹر ریاض باتوں میں جت گئے۔ سیماء، ثریا کو

دوسرے کمرے میں لے آئی۔

اور وہاں اس پر یہ انکشاف ہوا کہ اس کی بڑی بھانج اور جیٹھ نے مل کر اس کے

بارے میں ایسی ایسی باتیں خاندان میں پھیلائیں کہ جنہیں سن کر ہی انسان مارے کراہت کے منہ بگاڑے۔ ثریانے یہ بھی بتایا کہ رشتہ داروں کو تو یہ تاثر ملا ہوا ہے کہ وہ اپنے یونیورسٹی کے زمانے کے کسی عاشق کے پاس چلی گئی ہے اور شادی کر بیٹھی ہے۔

وہ ننگ دیدم و دم نہ کشیدم کے مصداق پھٹی پھٹی آنکھوں سے ثریا کو دیکھتی تھی۔ اسے یوں محسوس ہوتا تھا جیسے ابھی ایک پل میں اس کا وجود ریزہ ریزہ ہو کر فضا میں بکھرنے والا ہے۔

سیماں جیسے تڑپ کر بولی۔

”ارے رشتہ دار کیا اندھے گونگے اور بہرے ہیں۔ فہم سو جھ بوجھ اور پرکھ جیسے اوصاف سے خالی ہیں۔ سچ اور جھوٹ میں تمیز کرنے سے عاری ہیں۔ نہیں جانتے ہیں یہ کیسی ہے میں اس کی رشتہ دار نہیں میرے پاس یہ گزشتہ ایک سال سے ہے۔ میں تو بہت کچھ جانتی ہوں اس کے متعلق۔

ثریا شرمساری نظر آتی تھی۔ سیماں جیسی تیز طرار اور کھری کھری باتیں کہہ دینے والی بھلا اسے کہیں بخشتی۔ اس نے جی بھر کر سب کو لتاڑا۔

کوئی ڈیڑھ گھنٹہ بعد وہ لوگ چلے گئے۔ انہیں چھوڑنے صرف روح اللہ ہی گیا تھا۔ روح اللہ کا خیال تھا کہ انہیں رات کے کھانے کا کہا جائے۔ لیکن سیماں نے منع کر دیا۔

وہ گم گم ہو گئی تھی۔ سیماں محسوس کرتی تھی کہ اس نے اپنے دل پر اثر لیا ہے۔

وہ اس کے قریب آئی۔ اس کی آنکھوں میں جھانکا، اس کے چہرے کو ہاتھوں کے پیالے میں تھاما اور بولی۔

”میری جان! یہ دنیا ہے خود غرضی اور مفاد کے دامن سے لپٹی دنیا۔“

اس نے نچلا ہونٹ دانتوں تلے کاٹے ہوئے بے بسی سے کہا۔

”تم روح اللہ، تمہارے گھر کے افراد، غلام حیدر اور سکیمنہ، شاہ جہاں اور اس کا گھرانہ کیا ماورائی مخلوق ہیں۔ تمہارا اس دنیا میں شمار نہیں۔ سیماں میری جان! دنیا کو اتنا خراب مت کہو۔ اس میں تم جیسے لوگ بھی ہیں۔“

سیکنہ حیران تھی کہ اسے کیا ہوا ہے؟ غلام حیدر تو کسی سے ملنے گیا ہوا تھا۔ وہ تو صورت حال سے یکسر بے خبر تھا۔ لیکن سیکنہ کا اندر بوٹیوں میں کتنا تھا۔ وہ بار بار سیماں سے پوچھتی تھی کہ آخر آنے والی نے کیا باتیں کی ہیں، جو یہ یوں پُپ سادھ بیٹھی ہے۔

دوپہر کے کھانے پر اس نے معذرت کر دی۔ سیماں اور سیکنہ نے صرف ایک نوالہ کھانے کے لئے اس کی منتیں کیں۔ سیماں اس کی خوفناک قسم کی خاموشی سے خوفزدہ سی تھی۔ اسے احساس تھا کہ وہ دوسروں پر اپنا غم ظاہر کئے بغیر اندر ہی گھلنے والے لوگوں میں سے ہے۔ اسی لئے وہ چاہ رہی تھی کہ وہ باتیں کرے۔ اپنے غم و غصے کا اظہار کرے۔ دل کی بھڑاس نکالے۔ روئے اور ہلکی ہو جائے۔

پر وہ کوئی اتھلا انسان تھی۔ اس نے تو خود پر ضبط کرنا سیکھ لیا تھا۔ اس وقت اسے اگر فکر لاحق تھی تو صرف یہ کہ بلا وجہ ان لوگوں کے لئے پریشانی کا باعث بنی ہے غلام حیدر اور سیکنہ اس کے لئے پریشان ہیں۔ بھلا وہ اگر انہیں خوشیاں نہیں دے سکتی تو اسے غم دینے کا بھی حق نہیں۔ وہ یہاں سے چلی جائے ابھی اور اسی وقت لیکن وہ اتنے سارے من موہنے لوگوں کے جذبات کچل کر جا بھی نہیں سکتی تھی۔ چپ چاپ تے نکل جانے کے لئے وقت درکار تھا۔

اسے تو یہ بھی سمجھ نہیں آتی تھی کہ رشتوں کا مان زور اور ان کا بھرم کیا صرف اس وقت تک ہے۔ جب تک انہیں پوری ملتی ہے یا کوئی زبردست انہیں بزور بازو منواتا رہے۔ اس کی یہی پھوپھی جس کی بیٹی نے آج اس سے اچھوتوں جیسا سلوک کیا۔ اس کے باپ کی زندگی میں کیسے واری صدقے ہوتی تھی۔

اب کون تھا؟ بھلا وہ اس کے لئے اس کی صاحب جائیداد بھاوج اور سسرال سے کیوں بگاڑتی۔ زبردست کے سامنے کلمہ حق کہنے کی توفیق تو کسی کسی کو نصیب ہوتی ہے۔



اور پھر وہی ہوا تھا جس کا سیمان کو ڈرتھا۔ شاید اسی لئے وہ چاہتی تھی کہ وہ اپنے دل و دماغ پر چھائی ہوئی غم و الم کی گھٹایا تو اپنی زبان کے راستے آندھی کی صورت میں اڑا دے۔ یا پھر آنکھوں کے ذریعے آنسوؤں کی بارش سے ہلکی کر دے۔

وہ لیٹ گئی تھی۔ سیکنہ اس کے پاس ہی قالین پر بیٹھی تھی۔ جب بھی وہ اس سے کچھ پوچھنے کی کوشش کرتی۔ وہ آنکھوں سے اسے ”ٹھیک ہوں“ کا اشارہ دیتی۔ چار بجے کی چائے جب لٹی اس کے لئے لائی۔ تو اس کی چیخ سی نکل گئی۔ اس کا چہرہ پسینہ پسینہ ہو رہا تھا اور وہ بے ہوش تھی۔ اس نے پھولی ہوئی سانسوں کے درمیان جب سیمان کو اس امر کی اطلاع دی تو وہ بھاگتی ہوئی آئی۔ سیکنہ کمرے میں نہیں تھی۔ اس پر نظر پڑتے ہی سیمان ”روح اللہ دیکھو تو سہی آکر“ کہنے ہوئے اس زور سے چلائی تھی کہ روح اللہ اپنے کمرے سے اور سیکنہ باہر لان سے کمرے میں بھاگتے ہوئے آئے تھے۔

سیمان اس کا چہرہ دونوں ہاتھوں میں تھامے اسے آوازیں دیتی اور جھنجھوڑتی تھی۔ سیکنہ پاس کھڑی سینہ کوٹتی تھی۔ روح اللہ بوکھلایا ہوا ڈاکٹر کو فون کر رہا تھا۔ ڈاکٹر کے فوراً پہنچنے کا سن کر وہ کمرے میں آیا۔ سیمان کا اضطراب دیکھ اس نے اسے ڈانٹ دیا تھا۔

”کیا احمقوں کی طرح واویلا مچایا ہوا ہے۔ ہاتھ پیر پھلا دیئے ہیں۔ تحمل اور برداشت سیکھو۔“

ڈاکٹر نے آکر معائنہ کیا حالات پوچھے۔ سیمان نے اصلی واقعات کو چھپاتے ہوئے یہ بتایا۔ ان کی کزن نے کسی عزیز کی ناگہانی موت کی اطلاع دی تھی۔

ڈاکٹر کا کہنا تھا کہ زورس بریک ڈاؤن ہو گیا ہے۔ اسپتال لے جانا بہت ضروری ہے۔ ایبویلنس آئی اور لے گئی۔ اسے سکر دو اسپتال کے انتہائی نگہداشت کے وارڈ میں

رکھا گیا۔

سیماں کو کچھ سمجھ نہیں آتی تھی۔ اس نے روح اللہ سے بات کی کہ ڈاکٹر ابراہیم کو فون کر دوں۔ اس نے کہا۔ ”رہنے دو، ابھی ضرورت نہیں۔“

لیکن سیماں کو کہاں قرار تھا۔ روح اللہ جب دوبارہ اسپتال گیا اس نے چلو فون کر دیا۔ ڈاکٹر ابراہیم سے ہی بات ہوئی انہوں نے سن کر صرف اتنا کہا۔ ”میں فوراً پہنچ رہا ہوں گھبرانا نہیں۔“

رات آٹھ بجے وہ چلو سے چلے اور دو بجے سکر دو پہنچے۔ سیدھے اسپتال آئے۔ اسے دیکھا۔ ابھی تک ہوش نہیں آیا تھا۔ ڈیوٹی پر موجود ڈاکٹر سے مشورہ کیا۔ سیکنہ کمرے میں بیچ پر بیٹھی غالباً قرآنی آیات پڑھتی تھی۔ سیماں ایک بجے اسپتال سے گئی تھی۔ غلام حیدر کو بھی سیماں زبردستی اپنے ساتھ لے گئی تھی۔

صبح دس بجے اس نے آنکھیں کھولی تھیں۔ ہر سو ایک غبار سا پھیلا ہوا محسوس ہوا تھا۔ اس غبار میں ایک چہرہ اسے ڈاکٹر ابراہیم کا نظر آیا تھا جو کسی سنگی بت کی طرح اس کے بیڈ کے پاس ایستادہ تھا۔

دوسرا سیکنہ کا چہرہ تھا جو اس سے دور لکڑی کی بیچ پر بیٹھا تھا۔ دونوں چہروں کے تاثرات کیا تھے۔ یہ سمجھ آنے سے پہلے وہ پھر غنودگی کے دریا میں غوطہ مار گئی تھی۔

چار بجے اس نے پھر آنکھیں کھولیں۔ ہوش کا یہ وقفہ نہ صرف طویل تھا بلکہ اس میں غبار بھی بہت کم محسوس ہوا تھا۔ سیماں، روح اللہ، غلام حیدر، سیکنہ سبھی کو اس نے نہ صرف پہچانا بلکہ یہ بھی کہا کہ وہ ٹھیک ہے۔

سیماں اس کے چہرے پر جھکی کہتی تھی۔ ”دیکھو ہم سب تمہارے لئے فکر مند ہیں، پریشان ہیں۔ خدا کے لئے ہم پر رحم کرو۔ ہمارے لئے زندہ رہو۔ ہمیں تمہاری ضرورت ہے۔“ ان کے جانے کے بعد ڈاکٹر ابراہیم آئے۔ وہ پوری طرح ہوش میں تھی۔ لیکن اسے یوں محسوس ہوتا تھا جیسے اس کی رگ رگ میں سے کسی نے توانائی کی حرارت کشید کر لی تھی۔

وہ جھکے اس کی آنکھوں میں جھانکے اور لہجے میں شہد جیسی مٹھاس گھولتے ہوئے بولے۔
 ”ارے میں تو تمہیں بہت بہادر اور دلیر سمجھتا تھا۔“

”دلیر تو میں ہوں ڈاکٹر صاحب! بس چاہنے والوں کی محبت اور خلوص نے بزدل بنا دیا ہے۔“

ڈاکٹر ابراہیم جس جانفشانی سے اس کی دیکھ بھال کر رہے تھے، وہ اس پر شرمسار تھی۔ ایک دن کہہ بیٹھی۔

”آپ مجھ پر احسان پر احسان کئے جا رہے ہیں۔ سمجھ نہیں آتی میں ان کا بدلہ کیونکر اور کیسے چکا سکوں گی؟“

وہ اس وقت اسے انجکشن لگانے کی تیاری میں تھے۔ ان کا ہاتھ اک ذرار کا۔ ان کے چہرے کا رنگ بھی اس بات پر کچھ عجیب سا ہوا۔ تاہم وہ اپنے اسی متحمل انداز میں بولے تھے۔
 ”آپ کا علاج اور دیکھ بھال ڈاکٹر ہونے کے ناطے میرا فرض ہے۔ میں اسے احسان یا مرعوب کرنے کے کھاتے میں تو ڈالنے کا تصور بھی نہیں کر سکتا۔ خدا کے لئے آپ بھی ایسا مت سوچیں۔“

سرخ کبل اس کے ہونٹوں تک کھنچا ہوا تھا۔ وہ سامنے دیوار پر ٹنگی اس تصویر کو دیکھتی تھی۔ جس پر کے ٹوکی چوٹیوں کے برفانی حصے نمایاں تھے۔ کمرہ چھوٹا ہونے کے باوجود بہت آرام دہ تھا۔ سیکنہ کو اس نے زبردستی گھر بھیجا تھا۔ اس کی حالت دیکھ کر وہ فی الفور چار پائی سے اٹھ جانا چاہتی تھی۔ اس کی بھیڑ بکریاں اور گائے بھینسیں، جن کا خیال اُسے روز بروز پیشان رکھتا تھا، سب اس کے دماغ سے محو ہوئے بیٹھے تھے۔ اُس نے بہتر زور دیا تھا کہ وہ دونوں چھوڑ بٹ چلے جائیں۔ وہ اب کچھ بہتر ہے۔ ذرا اور ٹھیک ہونے پر فوراً ان کے پاس پہنچ جائے گی لیکن وہ دونوں اس کی بات پر کان نہیں دھرتے تھے۔

سماں اور روح اللہ کے بارے میں سوچتے ہوئے اس کی آنکھیں بھیگ جاتیں واقعات اور حادثات نے خونی اور غیر خونی رشتوں کے بارے میں جو وضاحت کی تھی، اس نے

کئی مقولوں اور محاوروں کے بخیئے اُدھیڑ ڈالے تھے۔ بس ذہن یہ سمجھنے سے قاصر تھا کہ اغراض کے سامنے انسان کس قدر پست ہو جاتا ہے۔

ڈاکٹر ابراہیم کے بارے میں وہ کچھ سوچنا نہیں چاہتی تھی۔ جب بھی اس کا ذہن اس موضوع پر آیا۔ اس کی آنکھیں گیلی ہو گئیں اور گلا رُندھ گیا۔

پھر ایک دن جب وہ آنکھیں بند کیے لیٹی تھی۔ ڈاکٹر ابراہیم کمرے میں آئے۔ اسے سوتا دیکھ کر جانے لگے۔ جب اس نے آنکھیں کھول کر انہیں آواز دی۔ وہ واپس پلٹے اور بولے ”میں نے سوچا تھا چائے آپ کے ساتھ پیوں۔“

نوکر برتنوں کی ٹرے اندر لایا۔ وہ اس کے بیڈ کے قریب پڑی کرسی پر بیٹھے۔ چائے بنائی۔ ایک کپ اسے دیا اور دوسرا خود پکڑا چائے کا گھونٹ لیا اور بولے۔

”خدا کا شکر ہے کہ علاج کے سلسلے میں آپ کا جوانی رو تیر بہت حوصلہ افزا ہے۔ آپ کی بحالی صحت کی اس تیز رفتاری کی مجھے امید نہیں تھی۔“

”کبھی کبھی اپنے لئے نہیں، دوسروں کے لئے جینا پڑتا ہے۔ مجھے شدت سے احساس ہوا تھا کہ کچھ لوگ صرف میرے لئے پریشان ہیں۔“

ڈاکٹر ابراہیم نے خالی کپ ٹرے میں رکھا۔ کمر کرسی سے نکائی اسے دیکھا۔ اس نے فی الفور اپنی نگاہوں کا رخ بدل لیا۔

’کبف الوری۔‘ ان کی آواز اسے یوں محسوس ہوئی تھی، جیسے بہت دور سے آتی ہو۔

’ایک بار پھر آپ سے کچھ کہنا چاہتا ہوں۔‘

اس کے چہرے پر ڈکھ کی بے چارگی پھیل گئی۔ جب اس نے کہا۔

’ڈاکٹر صاحب! میں ٹوٹی پھوٹی عورت ہوں۔ پریشان اور شکستہ حال۔‘

اس کی آواز بھی ڈکھ سے بوجھل تھی۔

وہ خفیف ساہنے۔ یہ ہنسی یا س بھری تھی۔

’مجھے ٹوٹی پھوٹی چیزیں زیادہ اچھی لگتی ہیں۔ میں چھوٹا سا تھا۔ جب میں مکمل اور

ثابت کھلونوں کی بجائے ٹوٹے پھوٹے کھلونوں سے کھیلا کرتا۔ میری کوشش ہوتی میں انہیں، کسی طرح جوڑ دوں۔“

آپ مجھے آزمائش میں ڈالتے ہیں معلوم نہیں سب سے آپ کو یہ بتایا ہے یا نہیں کہ مجھے کلر اور شورزدہ زمین کا خطاب مل چکا ہے۔“

اس کی آنکھوں میں ڈھیر سا راپانی آ گیا تھا۔

انہوں نے لمبی سانس بھری تھی۔ اس کی بجائے اپنے سامنے دیکھا تھا اور کہا تھا۔
 ”کہف الوری! مجھے بچوں کی تمنا نہیں۔ بلتستان کے ہزاروں بھوکے ننگے علم سے محروم بچے، میرے بچے ہیں۔ میں آپ کے ساتھ مل کر نہیں بھوک، بیماری اور جہالت کی دنیا سے نکال کر پاکستان کے قابل فخر شہری بنانا چاہتا ہوں۔ آپ کی ممتا اس عظیم صدقہ جاریہ پر طمانیت اور سرشاری محسوس کرے گی۔“

اس کے ہونٹ کپکپائے۔ اس کی آنکھوں سے آنسوؤں کا ایک سیلاب امنڈا۔ وہ اٹھے، اس کے پاس بیٹھے، اپنے ہاتھوں سے انہوں نے اس کی آنکھیں صاف کیں۔ لیکن وہ ضبط کا بند توڑ بیٹھی تھی۔ اس کا سر تھپتھپاتے ہوئے انہوں نے کہا۔
 ”اور اگر پھر بھی آپ کو اپنے بچے کی تمنا رہی تو میں خدا سے آپ کے لئے بچہ مانگوں گا اور یقیناً میں محروم نہیں ہوں گا۔“

پھر جیسے ان کی اپنی آواز خوابناک ہی ہو گئی تھی۔ وہ بول رہے تھے۔
 ”اس وقت جب گروہی، صوبائی اور لسانی تعصبات کی آندھیاں آنکھوں میں ریت اور مٹی ڈال کر پینائی متاثر کر رہی ہیں۔ آؤ کہف الوری! ہم نئی نسل تیار کریں۔ جو ذات کے حصار سے نکل کر جمع میں کھوجائے۔ انفرادی سود سے بالا ہو کر اجتماعی زیاں پر قربان ہو جائے۔“

حرفِ آخر مارچ 1986ء

971 آشیانہ دہلی روڈ لاہور چھاؤنی